


**THE BOOK WAS  
DRENCHED**

# रेंदाळकरांची कविता



खंड

UNIVERSAL  
LIBRARY

**OU\_194218**

UNIVERSAL  
LIBRARY

OUP—881—5-8-74—15,000.

## OSMANIA UNIVERSITY LIBRARY

Call No. M81      Accession No. PGM 196

Author R38R

Title

2210502  
2210502-99999

This book should be returned on or before the date last marked below.

---

--	--	--	--





# रेंदाळकरांची कविता

प्रथम खंड



म्हणोनि माझे नित्य नवे  
श्वासोच्छ्वासहि प्रबंध होआवे

—ज्ञानेश्वर

# रेंदाळकरांची कविता

प्रथम खंड

संग्राहक

वामन जनार्दन कुंटे

मूल्य अडीच रुपये.

पहिली आवृत्ति १९२४

दुसरी आवृत्ति १९४०

सर्व हक्क संग्रहादकाचे स्वाधीन.

मुद्रक व प्रकाशक

विठ्ठल हरि बर्वे

आर्यभूषण प्रेस, ९१५।१ भांबुडा पेट, पुणे ४.

## दोन शब्द

मित्रवर्य कै. एकनाथ पांडुरंग रेंदाळकर यांस स्वर्गवासी होऊन आज पुरीं चार वर्षे झालीं. एवढ्या दीर्घ कालानंतर कां होईना, त्यांच्या समग्र कवितेचा प्रथम खंड प्रसिद्ध करून आज मी मित्रक्रांतांन अंशतः मुक्त होत आहे. कै. रेंदाळकरांचे व माझे स्नेही रा. विष्णु गणपतराव चव्हाण, कोल्हापूर; रा. बाळकृष्ण महादेव गद्रे, सांगली; रा. रघुनाथ श्रीपाद कुलकर्णी व शिवराम श्रीपाद वाशीकर, मुंबई; हे या कार्यात माझे सहकारी असून त्यांच्या तर्फेनेच मी हे दोन शब्द लिहीत आहे.

कै. रेंदाळकरांचा लेखनविस्तार फार मोठा आहे. त्यांच्या गुणावगुणा-विषयी माझे मित्र रा. माडखोलकर यांनी प्रस्तावनेत मार्मिक विवेचन केलेले असल्यामुळे मला कांहींच लिहावयाचे नाही; व लिहिण्याचा माझा अधिकारही नाही. येथे मला पुस्तकांतील कवितेच्या मांडणीबद्दलच थोडे स्पष्टीकरण करावयाचे आहे.

कै. रेंदाळकरांनी नीतिमंडन, बुद्धनीति यांसारख्या कवितांपासून पूर्ण शृंगारिक कवितांपर्यंत विविध विषयांवर अनेक कविता लिहिल्या. अंत-रंगावरून वर्गीकरण करण्याचे प्रकार आपल्यांत रूढ झालेले माझ्या पाहण्यांत नाहीत. प्रत्येकजण रुचिभेदाने निरनिराळ्या तऱ्हेने वर्गीकरण करीत असतो. आम्हीं रेंदाळकरांच्या समग्र कवितेचे बहिरंगावरूनच वर्गीकरण केले आहे. त्याप्रमाणे सकृद्दर्शनीच रेंदाळकरांच्या कवितेचे दोन खंड पडतात; एक 'स्फुट-कविता' व दुसरा 'खंड-काव्ये.' हे दोनही खंड एकाच पुस्तकांत काढण्याचा प्रथम विचार होता; परंतु हा प्रथम खंडच अदमासाबाहेर वाढल्यामुळे तेवढाच आज कै. रेंदाळकरांच्या चतुर्थ पुण्यतिथीचे दिवशीं रसिकांस सादर करीत आहों.

या प्रथम खंडाचेही पांच विभाग केलेले असून त्यांस 'मंदारमञ्जरी' वगैरे निरनिराळीं नांवें दिलेलीं आहेत. कै. रेंदाळकर 'विजयी मराठा' या पत्रांत 'मंदार' या टोपण नांवाखालीं लेख व कविता लिहित असत; तेव्हां त्यांनीं आपला पहिला कवितासंग्रह पुस्तकरूपानें प्रसिद्ध केला, त्याला 'मंदारमञ्जरी' हें नांव दिलें. 'काव्य-कुसुम-माला' व 'कर्ण-मंगल' हीं नांवें, कै. रेंदाळकर ज्या वर्षीत कविता लिहून ठेवीत त्यावर त्यांनीं स्वतःच घातलेलीं दिलीं आहेत. त्यानंतर करमणुकींत प्रसिद्ध झालेल्या व नंतरच्या कविता 'काव्य-गुंफा' या कै. रेंदाळकरांनींच दिलेल्या नांवाखालीं दिल्या असून 'स्फुट कविता' हें नांव मात्र आम्हीं घातलेलें आहे. कविता साधारणपणें कालानुक्रमानें छापलेल्या आहेत, त्यावरून त्यांच्या कवितेचा उत्तरोत्तर कसा विकास होत गेला आहे, याचा वाचकांस विचार करतां येण्याजोगा आहे. यांतील शेवटचे 'स्फुट-कविता' हें सदर परिशिष्टासारखें आहे. या कवितांचा व मंदारमञ्जरीतल्या कवितांचा काल साधारणपणें एकच आहे. 'विजयी मराठा' पत्रांत प्रसिद्ध झालेल्या व आणखी कांहीं अप्रसिद्ध कविता एकत्र करून त्यांनीं 'मंदारमञ्जरी' १९१० सालीं प्रसिद्ध केली. तेव्हां 'मंदारमञ्जरीत' न आलेल्या अशा 'विजयी मराठा' पत्रांत प्रसिद्ध झालेल्या ज्या कविता आढळल्या, त्या 'स्फुट-कविता' या सदराखालीं दिल्या आहेत.

या संग्रहांतील 'मन्दारमञ्जरी' या कविताच तेवढ्या पुस्तकरूपानें प्रसिद्ध झालेल्या असून बाकीच्या, नियतकालिकांत निरनिराळ्या ठिकाणीं प्रसिद्ध झालेल्या असल्या, तरी पुस्तकरूपानें एकत्रित अशा आतांच प्रसिद्ध होत आहेत. या संग्रहांतही कै. रेंदाळकरांच्या एकूण एक स्फुट कविता छापून निघाल्या आहेत असें म्हणणें धाडसाचें होणार आहे. त्यांचा लेखनव्यवसाय जवरा व कविताही बहुतेक सर्व मराठी मासिकांत येत होत्या. ते कविता फार व्यवस्थित लिहून व जपून ठेवीत असत; तरी त्यांच्या पूर्ववयांतील बऱ्याच कविता मला मिळालेल्या त्यांच्या

हस्तलिखित संग्रहांत नाहीत. त्यामुळे कांहीं कविता, विशेषतः सुरवातीच्या काळांतील, छापल्या न गेल्याचा संभव आहे. हा संग्रह प्रसिद्ध झाल्यावर कोणाच्या आढळांतील कविता मिळाल्यास त्या द्वितीय खंडांत प्रसिद्ध करतां येतील.

रेंदाळकरांनीं कविता लिहिली ती साधारणपणें प्रचलित वृत्तांतच लिहिली आहे, म्हणून प्रत्येक कवितेवर वृत्ताचें नांव घालून जागा अडवलेली नाही. तरी पण नवीन वाचकांस सोईचें व्हावें म्हणून पुस्तकाचे शेवटीं अनुक्रमणिका जोडली आहे त्यांत वृत्तांचींही नांवें दिलीं आहेत. चालीवरच्या कवितांच्या चाली तर हल्लीं पुष्कळच प्रचारांत आलेल्या आहेत. त्यांचींही नांवें संक्षेपानें दिलीं असून तीं प्रो. माधव त्रिंबक पटवर्धन यांच्या ज्ञानकोशांतील 'चलनी वृत्ते' या लेखाचे आधारानें दिलेलीं आहेत.

कै. रेंदाळकरांच्या कवितेचा द्वितीय खंडही लागलीच छपावयास सुरवात करणार आहों. त्यांत सारजा, मोहिनी, विज्ञानसार, बुद्धनीति वगैरे खंडकाव्ये येणार असून अद्याप कोठेंच प्रसिद्ध न झालेलें 'यमुनागीत' हें सुंदर खंडकाव्यही या खंडांत प्रथमच प्रसिद्ध होणार आहे; एवढेंच सांगून वाचकांची रजा घेतों.

मुंबई,  
१५ नोव्हेंबर १९२४.

वामन जनार्दन कुंटे



## दुसऱ्या आवृत्तीविषयीं दोन शब्द

प्रस्तुत पुस्तकाची पहिली आवृत्ति छापून वर्ष दीडवर्ष होतें न होतें ताच दुर्दैवानें आर्यभूषण छापखान्याच्या अग्निप्रळयांत शिल्पक असलेल्या सर्व प्रतींची आहुती पडली. एवढें मोठें पुस्तक पुनः छापून काढणें कठीणच काम होतें. पण मुंबई विश्वविद्यालयानें सन १९४२ सालच्या बी. ए. परीक्षेच्या अभ्यासक्रमाकरितां प्रस्तुत पुस्तक नियुक्त करून उशीरा कां होईना कै. रेंदाळकरांच्या कवितेचा जो योग्य गौरव केला आहे त्यामुळें आणि आर्यभूषण छापखान्याच्या चालकांचें सहकार्य लाभल्यामुळें हें पुस्तक पुनः प्रसिद्ध करण्याचा आज योग आला याबद्दल वरील दोषांचेहि आभार मानणें माझें कर्तव्य आहे.

फलटण  
१८-८-४०

वामन जनार्दन कुंटे

## प्रस्तावना

माझे स्नेही रा. वामनराव कुंटे यांनी, रेंदाळकरांच्या समग्र कवितेचा हा प्रथम खंड प्रसिद्ध करून, केवळ मित्रकार्यच साधलें आहे असें नाही, तर मराठी भाषेचीही महत्त्वाची सेवा केली आहे. दोन वर्षांपूर्वी, रेंदाळकरांच्या कवितेला प्रस्तावना लिहितां कां, म्हणून जेव्हां त्यांनीं मला विचारलें, तेव्हां ती गोष्ट एकदम कबूल करणें मला थोडें अवघड वाटलें. कारण, रेंदाळकरांविषयीं आदरापेक्षां अवज्ञेचे शब्द माझ्या कानावर अधिक पडले होते; आणि त्यांच्या-संबंधानें उपेक्षेचीच वृत्ति सामान्यतः दृष्टीस पडे. वस्तुतः नवीन पिढीतील कवींना त्यांच्याविषयीं विशेष अभिमान वाटला पाहिजे. परंतु, मराठींत निर्यमक कविता लिहिण्याचा प्रघात पाडून, त्यांनीं आपला मार्ग किती सुगम केला आहे, याची जाणीव अलीकडील कवींत दिसत नाही. पुष्कळदां असें होतें, कीं ऊन, वारा, पाऊस यांना न जुमानतां, चंद्रमौळी घरांत जन्म काढून, ज्यांनीं रानांत शहरें उठविलीं, त्या पराक्रमी पूर्वजांच्या उपकारांचें स्मरण त्यांच्या टोलेजंग वाड्यांत नांदणाऱ्या वैभवशाली वंशजांना बहुधा रहात नाही. तसाच प्रकार रेंदाळकरांच्याहि बाबतींत झाला आहे. निर्यमक कवितेचे प्रवर्तक म्हणून त्यांनीं केलेली कामगिरी मराठी वाङ्मयाच्या इतिहासांत चिरंतन होऊन राहिल. केशवसुतांच्यानंतर आणि गोविंदाग्रज पुढें येण्यापूर्वी मध्यें जो काळ गेला, त्या काळांत रेंदाळकरांचीच कविता अतिशय लोकप्रिय होती. पण संधिकाळांत चमकणारा तारा कितीहि तेजस्वी असला, तरी सूर्याचा प्रखर प्रकाश व रात्रीचें राजस रूप यांच्यामुळे, त्याच्या रमणीय तेजाचा प्रभाव पहाणारावर फार थोडा काळ टिकतो. गोविंदाग्रजांच्या कवितेच्या जादूनें रसिकांचीं मनें पुढें इतकीं भारलीं, कीं इतर कवींच्या काव्यांकडे लक्ष देण्याचें भान त्यांना उरलेंच नाही. आज तें भुरळ थोडें कमी झालें असून, एकंदर आधुनिक कवितेचें परिशीलन करण्याची प्रवृत्ति वाढत आहे. अशा स्थितींत, रेंदाळकरांच्या कवितेचें स्वागत चांगलें होईल याबद्दल मला शंका नाही. तथापि, निर्यमक कविता प्रचलित करून, त्यांनीं मराठी वाङ्मयांत किती व्यापक क्रांति घडवून आणिली, याचें विवेचन करणें अवश्य होतें. आणि तसा कांहीं प्रयत्न आपण करावा, या हेतूनें मी प्रस्तावना लिहिण्याचें कबूल केलें.

रेंदाळकरांचें चरित्र उल्कापाताप्रमाणें दृष्टीला दिपविणारें किंवा नंदा-  
दीपाच्या शांत तेजाप्रमाणें मनाला आनंद देणारें झालें नाहीं. अंधाच्या रात्रीं  
पडक्या देवळाच्या उजाड गाभान्यांत, धुमसून पेटणाऱ्या धुनीसारखें त्यांच्या  
चरित्राचें अवलोकन मनाला अगदीं उदास करून सोडतें. त्यांचा जन्म कोल्हा-  
पुरासारख्या मागसलेल्या संस्थानांत व त्यांतहि आडगांवीं झाला. त्यांचें मराठी  
शिक्षण खेडेगांवांत झालें; व तें संपतांच त्यांना नोकरी धरावी लागली. शहरांत  
शिक्षण मिळाल्यानं मनुष्य चौकस तर होतोच; पण तेथें नित्य घडणाऱ्या  
अनेक प्रकारच्या उलाढाली पाहून त्याचें मनहि निर्भय होतें. परंतु विचारांची  
स्फूर्ति मिळून ज्या वयांत बुद्धीचा विकास होतो, त्या वयांत जगाच्या अनुभवाची  
आंच रेंदाळकरांना लागलीच नाहीं. त्यामुळें त्यांची वृत्ति स्पर्शानें कोमेजणाऱ्या  
पारिजातकाच्या फुलासारखीच अखेरपर्यंत राहिली. आधीं कवि, त्यांत  
दगिद्री; त्यांतच कमी शिकलेला; आणि त्यांतहि पुन्हां जग मुळीच न पाहिलेलें;  
अशा स्थितींत, रेंदाळकरांचा संसार जर सुखाचा झाला नसला, तर त्यांत नवल  
काय ? असेल त्या स्थितींत समाधान मानून राहणें, हा कवीचा स्वभावच नव्हे.  
आपली दुःखें तो आपणच वाढवितो. जें असाध्य, जें अलौकिक त्याचा ध्यास  
त्याला लागलेला; व म्हणून आकाशांतील ताऱ्यांकडे टक लाऊन बघत वाट  
चालणाऱ्या इसापनीतींतील ज्योतिष्याप्रमाणें त्याची दुर्दशा होते. मानवी स्वभाव  
जात्यैव इतका कुत्सित आहे कीं, केशवसुतांनीं म्हटल्याप्रमाणें, सुंदरतेला कुसें  
पाहण्यांतच त्याला आनंद वाटतो. अशा या कुटिल जगांत मन कणखर नसेल  
तर मनुष्याचा निभाव लागणें फार कठिण. रेंदाळकर अतिशय हळव्या मनाचे  
होते. कांहीं वनस्पति अशा असतात, कीं बाहेर पडलेल्या उन्हाची वाऱ्याच्या  
झुळकेबरोबर आंत आलेली झळहि त्यांना सहन होत नाहीं. शांतळ छायेचा  
गारवा सदैव लाभला, तरच त्यांची पालवी टवटवीत रहावयाची. रेंदाळकरांचा  
स्वभाव इतका तळख होता, कीं अपमानाच्या नुसत्या शंकेनेंहि त्यांच्या  
जिवाची तडफड होई. त्यांच्या या तापट व तऱ्हेवाईक स्वभावामुळें त्यांना सर्व  
आयुष्य दुःखांत काढावें लागलें. इंग्रजी विद्येचा संस्कार त्यांना मुळींच झालेला  
नव्हता. शिवाय, स्वतःच्या अभिरुचीला न रुचेल, असा कोणताहि धंदा पोटा-  
करितां करण्याची त्यांची तयारी नव्हती. त्यामुळें, उदरनिर्वाहाकरितां, बुद्धींत  
जोम असेपर्यंत, त्यांना लेखनकामाठी करणें भाग पडलें. बुद्धीमान् पण भावडा

मनुष्य, परिस्थितीमुळे दीन होऊन, दारांत आला, कीं व्यापारी कसबांत निष्णात असलेले कावेबाज लोक, त्याच्या बुद्धीची खाण मन मानेल तशी खणून, स्वतःची धन करावयाला चुकत नाहीत. रेंदाळकरांनी आपली बुद्धि जन्मभर हवी तशी राबविली; पण तिच्या कष्टांचे फळ मात्र त्यांच्या पदारांत कधीच पडले नाही.

स. १८८९ पासून १९२० पर्यंत अवघ्या तीस वर्षांच्या आयुष्यांत, रेंदाळकरांनी निर्माण केलेले एकंदर वाङ्मय पाहिले, म्हणजे आचंबा वाटतो. मानवी आयुष्याची मोजदाद करितांना, जन्म आणि मृत्यु अशा त्याच्या दोन सीमा कल्पून, मधील अंतर आपण एक क्षणहि न सोडतां, सगळेंच जमेस धरितों. पृथ्वीच्या विस्ताराचें प्रमाण अचूक कळलें असलें, तरी मनुष्यवस्तीच्या दृष्टीनें विचार करितांना, पाणी, बर्फ, व उष्णता यांनीं व्यापिलेले तिचे प्रदेश वगळावे लागतात. त्याचप्रमाणें, केवळ कर्तृत्वच लक्षांत घेतलें, तर मानवी आयुष्यांतील निम्याहून अधिक दिवस फुकट जातात, असें म्हटलें पाहिजे. परंतु तसें कोणी मानीत नाही, व एका अर्थानें तें योग्यहि आहे. तरीहि तीस वर्षांची आयुर्मर्यादा, ही असामान्य बुद्धीच्या मनुष्यालासुद्धां, आपलें कर्तृत्व दाखवायला अपुरीच वाटेल. विशेषतः, इतक्या थोड्या काळांत बुद्धीची परिणति होणें शक्य नसतें; व म्हणून, मनुष्य मूळचा कितीहि प्रतिभाशाली असला, तरी त्याची रुति तितकी उज्ज्वल निपजत नाही. शिवाय, रेंदाळकरांच्या कवितेची चिकित्सा करितांना त्यांना झालेला शिक्षणाचा संस्कार किती संकुचित होता, हेंहि विसरून चालणार नाही. संस्कृत कवितेचें परिशीलन त्यांनीं उत्तम केलें होतें; व बंगाली कविताहि त्यांनीं बरीच वाचली होती. परंतु इंग्रजी कवितेचा व्यासंग मात्र त्यांना मुळींच घडला नाही. हरिभाऊ आपटे यांच्या सहवासांत असतांना त्यांना इंग्रजी वाचनाची गोडी लागली. इंग्रजी कवितेशीं त्या वेळीं जी त्यांची तोंड-ओळख झाली तितकीच. पुढें फार दिवस ते जगलेच नाहीत. पण, नवीन शिक्षणाचा इतका कमी संस्कार होऊनहि, त्यांचीं मते सर्वच बाबतींत अतिशय उदार होती. संस्कृत कवितेवर त्यांची निस्सीम भक्ति असली, तरी तिचा परिणाम त्यांच्या भाषेवर जितका झाला, तितका विचारांवर झाला नाही. लेंगे व चंद्रशेखर यांच्या कवितेवर संस्कृत काव्याच्या अध्ययनाचा

परिणाम इतका झाला की, त्यांच्या विचारांचे वळण प्रायः जुनेच राहिले. उलट त्यांच्या मानाने इंग्रजी कमी वाचलेल्या रेंदाळकरांचे विचार केशवसुतांच्या विचारां-इतकेच प्रगमनशील व प्रखर होते.

संस्कृत कवीपैकी कालिदास व विशेषतः बाण यांची कविता त्यांना अतोनात आवडे. 'कादंबरी' चे रूपांतर करावयाला त्यांनी सुरवात केली होती; पण त्यांच्या मृत्युमुळे ते अपुरेच राहिले. त्यांची कविता आरंभी संस्कृत धर्तीवर असे. त्यांच्या काही शृंगारिक कविता वाचतांना ऋतुसंहारांतील वर्णनांची आठ-वण होते. समासप्रचुर अशी त्यांची ती जड पण जोरकस रचना पाहिली, म्हणजे 'ओजः समासभूयस्त्वम्' हे दंडीचे मन त्यांना त्या वेळी मान्य असावे, असे वाटते. पुढे समासांचे हे अवडंबर कमी होऊन, त्यांची रचना प्रसन्न झाली. अखेर अखेर तर ते अगदी साधे मराठी लिहू लागले होते. टोनिसनच्या Enoch Arden या काव्याच्या आधारात लिहिलेल्या त्यांच्या 'सारजा' या काव्यात भाषेचे हे साधे पण सुंदर स्वरूप दृष्टीस पडते. मराठी भाषेवर त्यांचे उत्तम प्रभुत्व होते. जुन्या कवीपैकी ज्ञानेश्वर, तुकाराम व मोरोपंत यांच्या काव्यांचे त्यांनी कसोशीने अध्ययन केले होते. संस्कृत व मराठी कवींच्या वाङ्मयाचा खोल व्यासंग केल्यामुळे, मराठी भाषा ते मनाला वाटेत तशी लिहू शकले. केव्हा संस्कृत समासांचे रत्नालंकार घालून, तर कधी मराठी बोलीचा फुलोरा लेवून, त्यांनी आपली कविता लीलेने सजविली आहे. त्यांच्या रचने-इतकी सुश्लिष्ट, सावेश व सालंकार रचना दुसऱ्या कोणत्याही मराठी कवीची असेल, असे वाटत नाही. केशवसुतांची रचना म्हणजे हातसुताच्या खादीची भरड वीण. टिळकांची कविता गोड असली, तरी भाषेचे गौरव, माधुर्य किंवा लालित्य हे गुण तीत फारसे आढळायचे नाहीत. लेंबे, गोविंदाग्रज व बालकवि यांच्या काव्यांत, रोज रस्त्यांत भेटणाऱ्या ओळखांच्या माणसांप्रमाणे, तेच ते शब्द दृढकून यावयाचे. चंद्रशेखरांचे भाषेवर प्रभुत्व पहिल्या प्रतीचे; व त्यांची रचनाहि डौलदार असते. पण तिचा डौल जुन्या थाटाचा. रोजच्या बोलण्यांतले शब्द तीत सहसा सांपडावयाचे नाहीत; पंडिताची प्रौढ भाषाच नेहमी कानांवर पडावयाची. विनायकांची वाणी जोरदार असली, तरी तीत नादगौरव नाही. परंतु रेंदाळकरांच्या कवितेत बाण, मोरोपंत, व केशवसुत यांच्या लेखनशैलीचे मोठे मनोहर मिश्रण पहावयाला मिळते. गजराजीप्रमाणे भव्य अशी समासश्रेणी

पाहून संतुष्ट होणाऱ्या साहित्यपंडितापासून, तों घरगुती भाषेत लिहिलेलें कवन गोडीनें वाचणाऱ्या सामान्य वाचकापर्यंत सर्वांची सोय त्यांच्या कवितेंत झाली आहे. मखमलीवर केलेल्या जरीच्या कलाबतूपासून, तों पांढऱ्या सुताच्या साध्या कशिद्यापर्यंत हरतऱ्हेचें भग्दार, बेडौल अगर बारीक विणकाम त्यांच्या काव्यांत आढळून येतें.

रेंदाळकरांची कविता स्वतंत्र व साधार अशी दोन्ही प्रकारची आहे. संस्कृत, बंगाली व इंग्रजी या तिन्ही भाषांतील काव्यांत त्यांना जें जें सुंदर म्हणून आढळलें, तें तें त्यांनीं मगठींत आणण्याचा यत्न केला. रेंदाळकरांच्या बहुतेक रूपांतरांतून मुळांतील कल्पनेचा फक्त आधार तेवढा घेतला आहे. सूत्र उसनें घेतलेलें, पण गुंफण त्यांची स्वतःची असते. कवि कितीहि स्वतंत्र प्रतिभेचा असला, तरी पूर्व कवींपासून विचारांची स्फूर्ति त्याला आपोआप मिळते. शिवाय, तो जर व्यासंगी असेल, तर आभाळांत घोटाळणाऱ्या अभ्रांची छाया जशी सरित्पवाहांत पडते, तसेच मनांत सदैव घोळणारे इतरांचे विचार त्याच्या वाङ्मयांत प्रतिबिंबित झाल्यावांचून रहात नाहीत. पण त्यामुळें त्याच्या कल्पकतेला कमीपणा येतो, असें कोण म्हणेल ! विमान आकाशांत कितीहि उंच उडालें, तरी भ्रमणाच्या गतीचा वेग त्याला भूमीपासूनच घ्यावा लागतो. कित्येक वेळां असेंहि होतें, कीं सहज वाचनांत आलेली एकादी सुंदर कल्पना मनांत राहून जाते; आणि तशाच स्वरूपाची पण निराळ्या अर्थाची कल्पना तिच्यावरून सुचून, आपण ती स्वतःची समजून लिहून टाकतो. तथापि, कल्पनेवरून कल्पना सुचणें, आणि आधारानें व रूपांतर करून लिहिणें, यांत अंतर आहे. दुसऱ्याच्या दिव्यावर आपला दिवा लावून घेणें वेगळें, आणि तोच दिवा उचलून आणून स्वतःचें घर उजळणें वेगळें ! कल्पनेवरून कल्पना सुचली, तरी ती स्वतंत्रच समजली पाहिजे. साधार हें स्वतंत्र नव्हे, तरी रूपांतराहून वरच्या दर्जाचें. पर्शियन साहित्यशास्त्रांत असा एक संकेत आहे, कीं दुसऱ्याची कल्पना घेऊन जर ती आपण अधिक खुलवून लिहूं शकलों, तर ती चोरी अगर उसनवारी नव्हे. हें मत जरी कुणाला पटलें नाहीं, तरी साधार हें जर मुळाहून सरस असेल, तर त्याला स्वतंत्र म्हणावयाला काय हरकत आहे ! त्या दृष्टीनें, चंद्रशेखरांचें 'काय हो चमत्कार !'

हे काव्य स्वतंत्र म्हटलें, तरी शोभून जाईल. रेंदाळकरांचे 'सारजा' हे काव्य व विशेषतः 'कोकिळास,' 'रुष्णा,' 'वसंत' वगैरे कविता, जरी इंग्रजी कवितां-वरून सुचल्या असल्या, तरी त्यांची गुंफण इतकी स्वदेशी आहे, की त्यांचे विषयसूत्र विलायती असेल, असें चुकूनहि वाटत नाही. संस्कृत व बंगाली कवितांच्या रूपांतरांवर मात्र भाषेवांचून दुसऱ्या कोणत्याच बाबतीत त्यांची मालकी नाही.

'विरहिणी राधा' व मधुसूदन दत्तांच्या इतर कवितांची त्यांनी केलेली रूपांतरे फार सरस आहेत. माधवानुजांनी केलेली मधुसूदनांच्या प्रणय-पत्रिकांची भाषांतरे या रूपांतरांशी तुळून पाहिली, म्हणजे रेंदाळकर रूपांतर किती सुंदर करीत, याची उत्तम कल्पना येते. माधवानुज हे कवितेचे मर्मज्ञ असून स्वतः कुशल कवि होते. पण त्यांनी केलेली प्रणय-पत्रिकांची भाषांतरे वाचून मन निर्विकार रहाते. उलट, रेंदाळकरांनी लिहिलेली शूर्पणखेची प्रणय-पत्रिका वाचून मनाला चटका लागतो. शब्दशः केलेली म्हणून माधवानुजांची भाषांतरे कदाचित् जास्त चांगली ठरतील. परंतु मधुसूदनांच्या मूळ कवितांतील रसाचा जिव्हाळा रेंदाळकरांच्या रूपांतरांत अधिक उतरला आहे, यांत संशय नाही. रेंदाळकरांनी रूपांतरित कवितांचा फार लिहिली असून, तीच तेवढी चांगली आहे, असे उद्गार नेहमी ऐकू येतात. परंतु त्यांत बिलकूल तथ्य नाही. त्यांची स्फुट कविता बहुतेक स्वतंत्र असून, त्यांनी लिहिलेल्या दहा खंडकाव्यांपैकी मोहिनी, बाष्पविंदु, यमुनागीत, शिगक्यांची तारा, जाधवांची मंजुळा ही काव्येहि स्वतंत्र आहेत. त्यांची रचना उत्तरोत्तर किती रमणीय होत गेली, याची कल्पना ही काव्ये वाचून येते. त्यांचे 'मोहिनी' हे काव्य प्रसिद्धच आहे. त्यांतील शुद्ध प्रेमाच्या कल्पनेची चेष्टा झाली. सुशिक्षित किंवा सुधारक यांनाहि ज्या कल्पनांचा पुरस्कार करणे कठीण वाटलें, त्यांचा प्रसार करण्याची धडपड रेंदाळकरांनी आमरण केली. पाश्चात्य सुधारणेचा संसर्ग त्यांना झाला नव्हता; तरीहि त्यांची विचारसरणी हरेक बाबतीत पराकाष्ठेची स्वतंत्र होती. वृत्ताला चरणांचे, कवितेला यमकांचे व स्त्रीला रूढीचे बंधन मुळीच नसावे, असे त्यांचे मत होतें. या मताला जो जो विरोध होत गेला, तो तो त्यांच्या काव्यांतून त्यांचे अधिकच समर्थन झालें. केशवसुतानंतर इतक्या धडाडीने रूढीचा उच्छेद करावयाला दुसरा कोणताच कवि उद्युक्त झाला नाही. त्यांच्या स्फुट कवितांतूनहि

सुधारणेचा अभिनिवेश पुष्कळ व्यक्त झाला आहे. 'मोहिनी' काव्यांतील विचारसरणीची महाजनीर्नासुद्धां विक्षिप्त म्हणून संभावना केली! जॉन्सनने म्हटल्याप्रमाणे, मनाला जे सत्य वाटेले ते बोलून दाखविण्याचा हक्क जसा प्रत्येकाला आहे, तसाच ते ज्याला पटणार नाही, त्याला टीकेचे कोरडे ओढावयालाहि नितकाच हक्क आहे: घाव घालावयाला जो सरसावतो, त्याने सोसावयालाहि तयार असले पाहिजे. हे तत्त्व रेंदाळकरांना मान्य होतें. कठोर टीकेने ते सहसा कचरले नाहीत.

त्यांना विषाद किंवा वैषम्य वाटे, ते आपल्या दिन स्थितीचे. दुर्दैवाने त्यांची पारध मरेपर्यंत केली. कविता हाच काय तो त्यांच्या जिवाला एक विरंगुळा होता. आणि तिचीहि कुचेष्टा झालेली जेव्हां कानावर येई, तेव्हां त्यांच्या मनाला अगदी पीळ पडत असे. 'उच्चक्यांत पडलेलें फूल' ही कविता प्रसिद्ध झाल्यावर त्यांची फारच निंदा झाली. निर्यमक कवितेचा प्रस्कार केलेला पाहून चवताळलेले टीकाकार त्यांच्यावर तुटून पडले आणि संसाराप्रमाणे सार-स्वतांनिहि आपण अपेशी ठरूं कीं काय, अशी भीति त्यांना वाटूं लागली. या प्रसंगी, स्वतःशिवाय कुणाचेहि दोष विनोदाखातर फुगवून दाखविणारे समकालीन कवीहि त्यांची चेष्टा करावयाला चुकले नाहीत. संसाराची दैना झालेली; व कवितेबद्दलहि लोकमन फिरलेलें. अशा स्थितीत मनुष्याने कशाच्या आधारावर दिवस काढावे ! कांही तरी साहस केल्यामुळे अवचित कोसळणारे संकट हे दारुण तर खरेंच; पण ज्याची आंच लागून मन सतत पिचत रहातें, ते रोज अनुभवाला येणारे दुःख फार भयंकर जीवितावर त्याचाच परिणाम अतिशय होतो. हे मेटरलिकचे उद्गार कवींना तरी अक्षरशः लागू आहेत. इतरांनाहि दुःख होतें; पण ते मनांत सारखें वागवून जळत रहाण्याचा स्वभाव फक्त कवींचा. दैवी संकेतच असा दिसतो, कीं दुःखाची धग लागल्याशिवाय त्यांच्या प्रतिभेचें सुवर्ण शुद्ध व सतेज होऊं नये. रेंदाळकरांच्या कवितेत आनंदाची भावना सहसा आढळत नाही. आणि जरी आढळली, तरी आभाळांत डोक्यावर ढग गर्द दाटले असतां, ओसाड माळावर उभे राहिलेल्या मनुष्याला दूर डोंगरपठारावर पडलेलें प्रसन्न ऊन पाहून जसा आनंद होतो, तशाच प्रकारचा त्यांचा आनंद असतो. त्यांत स्थिरता नाही. ती एक विकाराची लहर असते.



त्यांच्या कवितेंत त्वेष, विषाद व निराशा यांचाच सूर ऐकूं येतो. 'गिधाड', 'कोरांटीचीं फुलें', 'निवडुंगांतून सुटका', या रूपकात्मक विचित्र कवितांत त्यांचा दबलेला त्वेष उफाळून प्रकट झाला आहे. शेवटी शेवटी तर,—

काय निरुद्देश सर्व जीवन मम होतें ?  
मरुसारितेपरि अवचित झरुनि जायचें तें ?  
पुरे, पुरे, ही असली मुशाफरी आतां  
या धूळित दगडावर टेकिलाच माथा !

—अशीच त्यांची भावना झाली. 'अकाल वीणावादन' या कवितेंतहि त्यांनीं आपली निराशा तीव्र शब्दांनीं सांगितली आहे. इतकी कविता लिहिली, पण अखेर काय ! प्रथम प्रथम त्यांच्या ललित रचनेवर लोक फार लुब्ध होते. परंतु निर्यमक कवितेच्या फंदांत पडल्यामुळे, त्यांची कविता रसिकांना दृष्टिसमोर नकोशी झाली.

पण यांत थोडा रेंदाळकरांचाहि दोष आहे. निर्यमक कविता लिहिण्याच्या बाबतींत त्यांनीं अतिरेक केला. नादाच्या माधुरीला ज्यांत अत्यंत महत्त्व असतें, तीं भावगीतें लिहितांना सुद्धां, त्यांनी यमकाचें बंधन पाळलें नाहीं. 'शिंग', 'कवितादेवीचें आगमन' या त्यांच्या कविता वाचतांना यमकाची उणीव चांगलीच जाणवते. शिवाय आणखीहि एक अविचार रेंदाळकरांकडून घडला. कवि जें लिहितो, तें सगळेंच सरस असतें असें नाहीं. स्फूर्तीचे दिव्य क्षण जर घडोघडीं येऊं लागले, तर कवित्वाची अपूर्वाई ती काय राहिली ! पण कित्येकांचा स्वभावच असा बनतो, कीं हरघडीं जें मनांत दाटतें, तें लिहून टाकल्याशिवाय त्यांना चैनच पडत नाहीं. दिवसभर झालेल्या वाफेचें पहांटे थोडें तरी दंव होऊन पडलेंच पाहिजे; एरवीं मनाचें आभाळ स्वच्छ व्हावयाचें नाहीं. कविता ही एक त्यांची रोजनिशीच होऊन बसते. इतर लोक व्यवहाराचें टिपण जसें गद्यांत करितात, तसें हे विकारांचें टिपण पद्यांत करितात. इंग्रजी कवींतहि ग्रे किंवा गोल्डस्मिथ यांच्यासारखे घोटीव आरस्पानी कविता लिहिणारे थोडे. बुटाचे बंद सोडतांना सुद्धां आपले जळजळीत मनोविकार कसे तरी सरडून मोकळे होणारे बायरनसारखे उल्लंघक कवीच फार. परंतु त्यांत वाईट इतकेंच असतें, कीं बायरनसारखी ऊर्जस्वल प्रतिभा सर्वांच्या ठिकाणीं असत नाहीं. आणि म्हणून

कविता प्रसिद्ध करण्याच्या बाबतीत विवेक केलेला उत्तम. मन आवरत नसेल, तर लागेल तितकें लिहावें. पण प्रसिद्धाच्या लालसेला मात्र जरूर लगाम घालावा. आपलें लिखाण लोकांवर लादलें जाणार नाही, अशी खबरदारी कवीनें अवश्य घेतली पाहिजे. गद्य हा बोलून चालून सैल ( Loose speech ) वाङ्मयप्रकार आहे. तेव्हां त्याच्या प्रकाशनाच्या बाबतीत जर मनुष्य सढळ राहिला, तर तें तितकें अक्षम्य ठरणार नाही. पण, जें वाचून लोकांनीं लक्षांत ठेवावें असें आपण इच्छितों, तें सैल असून कसें चालेल ! केशवसुत, बालकवि वगैरे पूर्व पिढीतील कवींनीं आपली निरुप कविता जाळून अगर फाडून आपल्या हातानें नाहीशी केली. परंतु रेंदाळकर जसजसे लिहीत गेले, तसतसें तें सर्व छापूनहि निघालें. याचें एक कारण, नियतकालिकें हाताशी होतों, हें तर उघडच आहे. पण, स्वतःच्या कवितेचा मन घट करून विचार करण्याची संवय नव्हती, हेंहि तितकेंच खरें. या संग्रहांत कांहीं कविता अशा आहेत, कीं त्या वगळल्या असत्या तरी बिघडलें नसतें. तथापि त्यांची धडाडी मोठी; म्हणूनच त्यांच्या सामान्य कविताहि वाचवतात. शिवाय भाषेच्या दृष्टीनेंहि त्यांच्या कवितेला फार महत्त्व आहे. मोरो-पंतानंतर इतकी बहुविध भाषा दुसरा कोणताहि अलीकडील कवि लिहूं शकला नाही, असें म्हटलें तरी चालेल. मगढी भाषेवर त्यांचें इतकें असाधारण प्रभुत्व होतें, म्हणूनच त्यांनीं यमकाविरुद्ध केलेलें बंड यशस्वी होऊं शकलें. गंधमादन पर्वतावरून सहस्रदलांचें सुवर्णक्रमल आणावयाला अंगांत बळहि सहस्रनागांचें असावें लागतें: सामान्य मनुष्याला तसलें साहस होणें नाही.

निर्यमक कविता लिहिण्याची स्फूर्ति रेंदाळकरांना संस्कृत कवितेपासून झाली. इंग्रजी निर्यमक कवितेशीं ( Blank verse ) त्यांच्या या चंडखोरीचा बिलकूल संबंध नाही. यमकाच्या आवश्यकतेचा विचार करितांना ते लिहितात:—

“ प्रासानुप्रास, पुष्पयमकें, दामयमकें, चार सहा अक्षरांचीं अंत्ययमकें यांनीं कदाचित् भाषा ठसकेदार दिसूं शकेल. पण केवळ शेवटच्या एकाद्याच अक्षराच्या अनुवृत्तीनें भाषेत सौंदर्याचा कळस होतो, किंवा अशा प्रकारांनीं रसाचा पोष होतो, असें मला वाटत नाही. यमकें हीं रसनाशक आहेत असेंच जरी माझे मत नसलें, तरी त्यामुळें प्रतिपादित विषयांत कांही अपूर्व माधुर्य उत्पन्न होतें, असें मला तरी वाटत नाही.

मराठी कवितेचा जन्मापासूनचा इतिहास पाहिला, तर यमकबद्ध असणें हा तिचा धर्मच आहे, असें दिसतें. पण याकरितांच आधुनिक कविवर्गानेंहि यमकें साधलीच पाहिजेत हा दुराग्रह आहे. आतां कदाचित् मजसारख्या कवीच्या निर्यमक कविता वाचून त्या वाचकांस नीरस वाटत असतील. तो माझा दोष आहे, यमकाभावाचा नाही. देवाच्या द्येनें मराठीचा लवकरच एकादा राष्ट्रीय कवि निर्माण होईल. आणि त्याच्या निर्यमक कविताहि लोक मोठ्या प्रेमानें वाचून माना डोलवितील. अशा भावि कवीचा मार्ग सोपा व्हावा म्हणून मजसारख्या कवींची खडी रस्त्यावर पसगवी लागते.

निर्यमक कवितेच्या क्षेत्राची मर्यादा कोठवर आहे, याविषयीं माझे अजून निश्चित मत झालें नाहीं. गानकाव्य सयमक असावें असें मला वाटतें. ” यावरून रेंदाळकंगच्या मतांची उत्तम कल्पना येते. सर्वच कविता सरसकट निर्यमक असावी, असें त्यांना वाटत नव्हतें. यमकाच्या बाबतींत आग्रह नसावा, इतकेंच त्यांचें म्हणणें होतें. आणि त्याबद्दल त्यांना दोष कोण देईल ! केवळ नादाच्या दृष्टीनें विचार केला, तरी यमक हें निरुपयोगी आहे, असेंच म्हणावें लागतें. कवितेच्या संबंध चरणांत कुठेंहि नाद नसावयाचा; आणि शेवटी एकाक्षरी यमक साधलें कीं तिच्या माधुर्याची परिसीमा होते, हें मत कुणाला पटेल ! नादाचें गौरव, माधुर्य किंवा लालित्य हें एकंदर रचनेच्या सौष्ठवावर अवलंबून असतें. आणि त्या दृष्टीनें ‘वर्णसाम्य’ म्हणजे अनुप्रास हाच इष्ट आहे. मात्र तो रसानुकूल असला पाहिजे. बाणानें समासांची हारीनें उभी केलेली सांडण किंवा गोविंदाग्रजांची गौडी रीति म्हणजे नादगौरव नव्हे.

खुद्द संस्कृत कवींचाहि सर्व भर एकंदर रचनेच्या लालित्यावर असतो. जयदेवाचें ‘गीतगोविंद’ व काहीं किरकोळ कविता सोडली, तर संस्कृतांतील आर्ष किंवा अभिजात कवींनी सयमक रचना केलेली प्रायः मुळींच सांपडणार नाहीं. कालिदास, भवभूति किंवा जगन्नाथ यांची वाणी कानाला गोड लागते, ती केवळ सहज साधलेल्या वर्णसाम्यानें. पण त्याचाहि अतिरेक झालेला पाहिला, कीं अगदीं वीट येतो. इटलियन भाषेच्या मार्दवाची थट्टा करितांना—

I love the language, that soft bastard Latin,  
Which melts like kisses from a female mouth,  
And sounds as if it should be writ on satin,  
With syllables which breath of the sweet south.

--असे उद्गार बायरनने काढले आहेत. त्यांची आठवण, जयदेवाचे गीतगोविंद वाचतांना, कुणाला होणार नाही? अशा कवींच्या शब्दसृष्टीत सोसाट्याचे वारे कधी सुटावयाचे नाही; सदा मलयानिलाच्या मंद झुळका वहात असावयाच्या. तथापि वर्णसाम्यानेच रचनेला खरे लालित्य येते, यांत शंका नाही. संस्कृत कवितेत हे वर्णसाम्य इतकें उत्तम साधलेलें असतें, की ती वाचतांना, यमकाची आठवण चुकूनहि होत नाही. पण मराठीत मात्र यमक हे कवितेचें एक अंगच होऊन बसलें असून, तें साधण्याकरितां अभिजात मराठी कवींनी आपल्या बुद्धीचा अपव्यय केला आहे. मळ संस्कृतांत जरी यमक नसलें, तरी संस्कृत भाषेपासून उद्भवलेल्या बहुतेक हिंदी भाषांत यमक हे काव्याचें एक प्रमुख लक्षणच समजलें जातें. संस्कृत भाषा आणि या तद्गुह्यत प्राकृत भाषा यांच्या प्रकृतीत असा काय भेद आहे, की ज्यामुळे यमकावांचून यांचा निर्वाहच होऊ नये? संस्कृत सारस्वताच्या अथांग सगोवरापासूनच या प्राकृत वाङ्मयाच्या सरितांचा उगम झाला. आणि विजातीय विचारांचें उदक जरी कालांतरानें त्यांच्या ओघांत मिसळलें असलें तरी त्यामुळे त्यांचें जीवन विकृत झालेलें नाही. तेव्हां, मूळ संस्कृतांत जें नाही, त्याला प्राकृतांत तरी महत्त्व कां द्यावयाचें? मराठी कविता बाल्यावस्थेंत असतांना ही यमकाची उपाधि कदाचित् तिला उपकारक वाटली असेल. परंतु आतां विचारांचा विकास होऊन, भाषेचा व्याप इतका विलक्षण वाढला आहे, की पंत-पंडितांनीं दुतर्फा बांधलेल्या या चिरेबंदी घाटांतून मराठी कवितेचा प्रवाह यापुढें संथपणें वहात जाणें शक्यच नाही. कृष्ण कितीहि विरोध केला, तरी ते आपोआप निखळतील. बाळपणीं जें बंधन मानवलें, तें प्रौढपणींही मानावें हा न्याय कुठला? या बाबतींत, इंदूरच्या साहित्य-सभेला निर्यमक कवितेचा अर्ज मुनावतांना,--

### स्त्रीला प्रौढवयांत नूपुरझणत्कार त्रपा देतसे

हे फणसे कवींनीं काढलेले उद्गार खरोखरच यथार्थ आहेत.

आणि म्हणूनच अलीकडे बहुतेक हिंदी भाषांनीं हे यमकाचें बंधन झुगारून दिलें आहे. प्रसिद्ध गुजराती कवि कलापि यांनीं निर्यमक कविता बरीच लिहिली असून, गुजराती काव्यांत आतां यमकाचा निर्वंध मुळीच राहिलेला नाही. लोकप्रिय हिंदी कवि मैथिलीशरण गुप्त यांनींही निर्यमक कविता लिहिली आहे, असें म्हणतात. बंगालमध्ये तर निर्यमक कविता प्रचलित झाल्याला अर्ध-

शतक उलटून गेलें असून, आतां ती एक रूढि होऊन बसली आहे. पण निर्यमक कविता लिहावयाला मधुसूदन दत्त यांनीं प्रथम जेव्हां प्रारंभ केला, तेव्हां त्यांना बंगालमधील जुन्या वळणाच्या कडव्या टीकाकारांनीं कसे धारेवर धरलें, याचें मोठें मनोरंजक वर्णन रमेशचंद्र दत्तांनीं केलें आहे. आपला निर्यमक कविता लिहिण्याचा विचार त्यांनीं आपले स्नेही जोतींद्रमोहन टागोर यांच्या कानावर घालतांच, निर्यमक रचना बंगाली कवितेच्या प्रकृतीला मानवणार नाही, असें त्यांनीं मधुसूदनांना निक्षून सांगितलें. परंतु यमकांच्या शृंखला तोडल्याशिवाय बंगाली कवितेला ऊर्जित दशा येणार नाही, अशी त्यांची खात्री होऊन चुकली होती. आणि म्हणून, नाउभेद न होतां, त्यांनींही जोतींद्रांना उत्तर दिलें कीं, 'संस्कृत भाषेपासून उत्पन्न झालेल्या भाषेला कांहींच अशक्य नाही!' त्यांचें पहिलें निर्यमक काव्य 'निलोत्तमा' स. १८६० सालीं बाहेर पडलें. हें काव्य प्रसिद्ध होतांच, ज्यांची प्रतिष्ठा केवळ जीर्ण प्रघातांच्या पुरस्कारावरच अवलंबून असते, अशा शिष्ट साहित्यकोविदांनीं तर त्यांना नादान ठरविलेंच; पण बंगाली लेखकांचे तत्कालीन धुरीण पंडित ईश्वरचंद्र विद्यासागर यांनाहि तें धाडस रुचलें नाहीं. तथापि मधुसूदनांनीं, या प्रतिकूल टीकेच्या फुत्कारांनीं गांगरून न जातां 'मेघनादवध' हें आपलें सर्वश्रुत महाकाव्य लवकरच प्रसिद्ध केलें. आणि तें वाचून पहातांच सरळ स्वभावाच्या विद्यासागरांनीं आपली चूक पदरांत घेतली. राजेंद्रलाल मित्र, राजनारायण बसू, कालिप्रसन्न सिंह, जोतींद्रमोहन टागोर प्रभृति मर्मज्ञ रसिकांनीं या काव्याची प्रशंसा केली; आणि साहित्यपरिषदेनेंही या साहसी उपक्रमाचद्दल त्यांचा सन्मान केला. या काव्याची रेवडी उडविणारे कुटिल टीकाकार अगदींच निघाले नाहीत असें नाहीं. 'मेघनादवधा' ची नकळ म्हणून त्यांनीं 'चुचुंद्रिवध' हें काव्य प्रसिद्ध केलें; व आपल्या मत्सराची आग निववून घेतली. परंतु मधुसूदनांचें हें काव्य आज बंगालमध्ये घोरोघर म्हटलें जात असून त्यांचें अनुकरण करणारे कवीहि त्यांच्या डोळ्यांदेखतच उदयास आले.

हेमचंद्र बानर्जी व नवीनचंद्र सेन यांची 'वृत्रसंहार' व 'पलाशीर युद्ध' हीं काव्यें निर्यमक असून, रवींद्रनाथ टागोर यांनींही 'चित्रांगदा', 'विसर्जन' प्रभृति नाटके व काव्यें निर्यमकच लिहिलीं आहेत. मधुसूदनांनीं नुसतें यमकाचेंच बंड मोडलें असें नाहीं, तर यतीचाहि निर्बंध काढून टाकला, आणि रवींद्रनाथांनीं, त्यांच्याहि पुढें जाऊन, कविता स्फुरतांना जी चाल सहज तोंडाला येईल तीतच

रचना केली आहे. रेंदाळकरांना निर्यमक कविता लिहिण्याची स्फूर्ति जरी संस्कृत कविता वाचून झाली असली, तरी तिला प्रोत्साहन मधुसूदनांनी संपादिलेलं हें यश पाहूनच मिळालें. परंतु, मधुसूदनांच्या मानानें रेंदाळकर हे कमी प्रतिभेचे कवि; व त्यांची संस्कृतिहि तितकी थोर नव्हे. मधुसूदनांनीं सगळें सुधारलेलें जग पाहिलेलें, व अनेक भाषांतील वाङ्मयाचेंहि त्यांनीं परिशीलन केलें होतें. त्यांच्या प्रतिभेवर एकंदर मानवजातीच्या विचारांचा संस्कार घडला होता, असें म्हटलें तरी चालेल. रेंदाळकर हे सगळ्याच वाचनीत कमनशिबी. सप्तसिंधूच्या जलाचा अभिषेक घडलेला दिग्विजयी सम्राट् कुणीकडे, आणि स्वातंत्र्यप्राप्ति-करितां धडपडणारा धाडसी बंडखोर कुणीकडे ! परंतु, सर्वस्वीं प्रतिकूल परिस्थितीशीं झगडून, जें थोडें यश तो बंडखोर मिळवितो, त्याबद्दल अधिक कौतुक वाटतें. प्रतिभा विशेष प्रचळ नसूनहि, रेंदाळकरांनीं निर्यमक कवितेचा पुरस्कार तडफेनें केला, हें त्यांना निःसंशय भूषणावह आहे. मात्र, निर्यमक कविता लिहितांना, त्यांनीं जितकी दक्षता ठेवावयाला हवी होती तितकी ठेविली नाही. समयक रचना कितीहि सैल असली तरी खपून जाते. कारण, शेवटीं येणारी यमकांची जोडी जर सज्जड असेल, तर कवितेचा बारीक विचार करण्याचा बकूब नसलेला सामान्य मनुष्यच काय, पण शब्दज्ञानांत घोटाळून राहिलेला साहित्यशौण्डहि अगदीं खूप होतो. उलट, निर्यमक कवितेंत अर्थ तर भव्य किंवा भेदक असावा लागतोच, पण भाषाहि भरदार असली पाहिजे. यमक-विरहित रचनेंत नादाचें गौरव जर विशेष असेल, तरच ती मन वेधूं शकते. पादपूर्णार्थ दडपून दिलेला शब्द हें निर्यमक कवितेच्या शरीरांत घुसून बसलेलें एक शल्यच होय. त्यांतहि तो शब्द जर चरणाच्या शेवटीं आला, तर त्याचा सगळा जोर नाहीसा करतो. रेंदाळकरांची 'माझ्याच सुखासाठीं' ही कविता या दृष्टीनें वाचण्यासारखी आहे. परंतु त्यांच्या सर्वच निर्यमक कविता कांहीं सैल व सदोष नाहीत. या संग्रहांतील 'केशवसुतास' ही एकच कविता वाचली, तरी त्यांची यमकविरहित रचना किती सरस असते, याची कल्पना येईल.

निर्यमक रचनेच्या क्षेत्राच्या वाचनीत त्यांचे विचार निश्चित झाले नव्हते. त्यामुळे एक चमत्कारिक चूक त्यांच्या हातून घडली. बंगाली कवींनीं निर्यमकाचें क्षेत्र सामान्यतः महाकाव्य म्हणजे प्रदीर्घ रचना याच्यापुरतेंच, मर्यादित केलें आहे. त्यांनीं घालून दिलेली ही मर्यादा अयोग्य आहे, असें म्हणवत नाही.

महाकाव्याची महती विचार व वर्णनें यांवरच विशेष अवलंबून असते. भावने-पेक्षां कल्पनेवर त्यांत अधिक भर असतो. विकारांची खळाळी त्यांत प्रसंगानें काय उचंबळून येईल तेवढीच. तेव्हां यमकांचें बंधन त्याला घालणें अगदीं अनिष्ट होईल. महाकाव्याचा आस्वाद प्रायः वाचूनच घ्यावयाचा असतो. परंतु भावगीत हें 'गानकाव्य' आहे. तेव्हां त्यांत वर्णसाम्य जिनकें अधिक असेल तिनकें उत्तम; व त्याची रचना समयक असलेली चांगली. रेंदाळकरांना महाकाव्य व भावगीत यांतील या रचनेच्या भेदाचें भान राहिलें नाहीं. त्यामुळे, 'डाकवाला' वगैरे त्यांचीं यमक नमलेली भावगीतें प्रसिद्ध होतांच, विपारी टीकेचें वादळ एकदम उठलें. ते कविच नाहींत, असेंहि कांही टीकाकारांनी जाहीर केलें. रेंदाळकर मोठे धाडसी, म्हणूनच त्यांनीं, या तुफानाला दाद न देतां आपलें व्रत धैर्याने पुढें चालविलें. निर्यमक कवितेच्या प्रवर्तकांची केवळ महाराष्ट्रांत किंवा बंगाल्यांतच निंदा झाली असें नाहीं. इंग्लंडांतहि निर्यमक कविता लोकप्रिय व्हावयाला फार काळ लागला. रायमर किंवा जॉन्सन् हे टीकाकारच काय, पण ड्रायडन व बायरन यांच्यासारखे कविहि निर्यमक कविता लिहिणें अगदी नादानपणाचें समजत. व्हॉल्टेअर तर, एकादें काई खरडण्याइतकेंच निर्यमक कविता लिहिणें सोपें आहे, असें म्हणे. परंतु प्रतिकूल टीकेमुळे आजपर्यंत कोणतीच सुधारणा घडून यावयाची राहिलेली नाहीं. 'It will be found that, speaking broadly, the whole history of criticism has been a triumph of authors over critics.'-हे मोल्टनचे उद्गार अनुभवासिद्ध नाहींत, असें कोण म्हणेल ! जें जें म्हणून अभिनव किंवा अपरिचित दिसेल, त्यावर जे रूढीचे दास बेलाशक शस्त्र उचलतात, त्यांचा सूड घेतल्याशिवाय प्रगमनशील काळ कधींहि रहात नाहीं. स्वतःच्या संकुचित मताचा अभिमान धरून, जे जगाच्या अभिरूचीला आळा घालावयाला प्रवृत्त होतात, ते कालांतरानें नादान ठरले, तर त्यांत नवल काय ! सुनीत, गजल व निर्यमक कविता यांच्या प्रसाराला टीकाकारांनीं यापुढें कितीही विरोध केला, तरी त्यांचें उन्मूलन होणें आतां अशक्य आहे.

रेंदाळकरांच्या साहसामुळे निर्यमक कविता मराठींत रूढ झाली इतकेंच नव्हे, तर इंग्रजी Blank verse च्या धर्तीवर गद्यसदृश व यमकविरहित रचना सुरू करण्याचा प्रयत्न आज सावरकर करित आहेत. रेंदाळकरांनीं फक्त वृत्ताला

असलेलें यमकाचें बंधन तोडलें. सावरकर त्याहून पुढें गेले असून, आणखी कांहीं काळानें चरणाची मर्यादाहि मराठी कवि मानणार नाहींत. जें सांगावयाचें असतें तें संपलें, तरी आज कवीला केवळ चरण पुरा करण्याकरितां, फालतू शब्दांची भरती करावी लागते. खेळे जुळविणारा जसा अक्षरांच्या मधील मोकळी जागा लेडा घालून भरून काढतो, तशीच आज काव्यरचनेची स्थिति आहे. व्हिट्मननें हें चरणाचें बंधनहि पाळलेलें नाहीं. विचार संपला कीं वृत्तहि संपलें : कारण भाषेकरितां भावना नसून, भावनेकरितां भाषा आहे. ही जाणीव कवींना ज्या दिवशीं तीव्रतेनें होईल, त्या दिवशीं चरणाची मर्यादाहि ते झुगारून देतील. रसात्मकता हा कवितेचा प्राण आहे. रचना हें केवळ बहिरंग होय. हें तत्त्व कवींना आतां उमजलें असून, मराठी कवितेंत यापुढें सतत परिवर्तन होत जाणार. पण त्यामुळें टीकाकारांना इतकें भेदरून अगर भडकून जाण्याचें कारण नाहीं. फळ किडलें, की तें कुजून कालांतरानें आपोआप गळून पडतें. त्याची कीड वृक्षाला लागते, असें थोडेंच आहे ! सृष्टीचा हा नियम त्यांनीं लक्षांत घ्यावा. कोणताहि नवीन वाङ्मयप्रकार जर मराठी भाषेला मानवला नाहीं, तर तो कांहीं दिवसांनीं मार्गे पडेल. परंतु एकादा वाङ्मयप्रकार आपल्याला उमजत अगर आवडत नाहीं, एवढ्याच कारणामुळें त्यांनीं विरोध करावयाला पुढें व्हावें, हें अनिष्ट होय. कवीला बंडखोर म्हणणें सोपें आहे. पण त्याचें बंड मोडून काढणें मात्र सोपें नाहीं. कवि बंड करावयाला प्रवृत्त होतो, तो त्याला खुमखुम असते म्हणून नव्हे; तर जगच त्याला सुखानें नांदूं देत नाहीं, यामुळें. त्याला स्वातंत्र्य हवें असतें; व तें जर त्याला मिळालें नाहीं, तरच तो बंड करितो. खरा कलावंत हा आपल्या प्रतिभेचा गुलाम असतो. स्वतःच्या मस्तकांतील मणि समोर भूमीवर काढून ठेवून नाग जसा त्याच्या तेजानें दिपून डुलतो, तशी त्याच्या मनाची अवस्था असते. त्याची प्रतिभा दाखवील त्या मार्गानें तो जातो; जगाची वाट त्याला दिसतच नाहीं. दुनियेंतील सगळ्या कलावंतांचा राजा जो कवि, त्याच्या स्वभावाचें हें मर्म न कळल्यामुळें, जग त्याला बंडखोर म्हणतें. परंतु, त्याच्या साहसामुळें समाजाची बुद्धि स्वतंत्र होते, हा लाभ सामान्य नाहीं. साहसावांचून जगांत आजपर्यंत कोणती क्रांति घडून आली आहे ! ‘The Danish poets never fell, because they never mounted to a height from which there was any



danger of falling. They left it to others to ascend Mont Blank. They escaped breaking their necks, but they never gathered the Alpine flowers which only bloom on the giddy heights or on the brink of precipices' —हैं डॅनिश कवींच्या दुर्बलतेचें जॉर्ज ब्रॅडिस यांनीं केलेलें वर्णन मराठी कवींनाहि लागू पडतें. केशवसुत आणि रेंदाळकर यांच्याशिवाय एकहि साहसी कवि गेल्या शतकांत महाराष्ट्रामध्ये निर्माण झाला नाहीं. नवीन प्रदेश हुडकून काढण्याची हिंमत जे धरतात, त्यांचें गलबत खडकाला लागण्याचा संभव असतो, हें खरें. पण त्याला भिऊन साहस करूं नये, असें म्हणून कसें चालेल ! रेंदाळकरांनीं साहस केलें म्हणूनच आज निर्यमक कविता मराठीत रूढ झालेली आपण पहात आहों. त्यांच्या या साहसाचें गौरव समकालीनांनीं केलें नसलें तरी भावी कवि त्याबद्दल त्यांना धन्यवाद देतील, अशी मला खात्री आहे.

महागृह-कचेरी,  
नागपूर, ३०।९।२४ }

ग. त्र्यं. माडखोलकर

# रेंदाळकरांची कविता

म न्दा र म अ री

राधाविलाप

विरहाकुल राधिका मानसीं यदुनाथा चिन्ती  
मन्दगतीनै विचरे विपिनीं कुन्दमुकुलदन्ती  
स्कन्धीं रुळती कुन्तल कुरळे सुटुनि मलिन झाले  
वसनहि मळलें इन्दुमुखींचें तेज लया गेलें !  
शोकभरानें वाहति नयनीं प्रबला जलधारा !  
कान्ति लोपुनी व्याकुल कोमल देह दिसे सारा !  
“ नन्दसुता, ही अनुचित करणी काय अशी केली ?  
शठा, प्रीति मजवरिची सारी केवि लया गेली ?  
“ कालिन्दीपुलिनांत खेळलों बहुपरि आनन्दें ।  
भेटसि येउनि या कुञ्जीं जरि वारियलें नन्दें !  
“ विलास करुनी अनेक नेल्या पलापरी रजनी  
पूर्वसुखाची अठवण देती स्थळें कितिक विपिनीं !  
“ हळु हळु कांहीं बोलत बसलों या आम्नाखालीं  
या लतिकेचीं पुष्पें गुम्फुनि माळ तुवां केली !  
“ पडुनि चांदणें चमकुनि यज्जल मोहितसे नयना  
इथें बसुनि देखियली कितिदां बा ती ही यमुना

- “ लपंढाव खेळलों मजेनें निबिडलताकुञ्जीं !  
 विकसुनि कुसुमें जेथें घालिति मिलिन्दगण रुञ्जी  
 “ या लतिकेवरि बसुनि घेतले झोके यदुराया  
 दिन न जाहले फार तव स्मृति जाय कशी विलया ?  
 “ रुसुनी बसतां मधुरवचांनीं आनन्दित करुनी  
 कृष्णा, माझें कबरीवन्धन केलें या स्थानीं !  
 “ रसालविटपीं बसुनि कोकिला मञ्जुल करि गान  
 राहुनि येथें ऐकत होतों सोडुनिया भान  
 “ तोच अहा ! तूं अससी कृष्णा, काय सांग आतां ?  
 या राधेचा विसर कसा वद पडला तव चित्ता ?  
 “ मथुरेहुनि अकूर पातला न्यायाला तुजला  
 निघुनी जाशी पुसुनि न एका शब्देही मजला !  
 “ कार्य संपतां येशिल मागें भेटाया फिरुनी  
 दमलें कृष्णा, आजवरी तव वाट अशी बघुनी !  
 “ उद्धव आला निरोप घेउनि शठा तुझ्याकडुनी !  
 कुशलहि पुसलें न मला म्हणुनी बसलें रडरडुनी !  
 “ आलें वैभव थोर म्हणुनिया गर्व काय आला ?  
 नीचजनोचितवृत्ती ऐसी उचित नसे तुजला !  
 “ गवळ्याची मज पोर म्हणुनि कीं त्यजिसी अवमानें ?  
 तुझा जन्मही गाई वळतां गेलासे जाणें !  
 “ माझ्या सहवासाची आतां लाज काय वाटे ?  
 नीचाहुनि तूं नीच ! मूढ तुज म्हणति वृथा मोठे !  
 “ मथुरेला तूं एकवार जो येथुनि गेलास  
 तिथेंच गुंगुनि अससी फिरुनी इथें न आलास !

“ प्रथम मला वाटलें प्रेम तव माझ्यावरि भारी  
परि आतां समजली खचित ती विषयेच्छा सारी !

“ नेउनि निन्द्या मागीं मजला भ्रष्ट करुनि आतां  
दर्शन राहो, निरोपहि न कां धाडिसि यदुनाथा ?

“ देव म्हणे हा कसला मेला मांग असे दुसरा !  
छळुनी दीनां, आनन्दें मनिं खेळ करी सारा !

“ काय अलीका ! सगळी प्रीती लटकी ती ठरली !—  
शपथा साऱ्या व्यर्थ जाहल्या ?-वचनें तीं गेलीं ?

“ नीचा ! फसवुनि दीनेला या काय लाभ झाला ?  
जननिन्दा लागली पाठिशीं ! काय म्हणूं तुजला ?

“ राजकुमारी बहुता वरिल्या तरि कृष्णा समजें  
प्रेम मिळेल न केव्हांही तुज मत्प्रेमासम जें !

“ प्रेमाचें परि काय तुला रे !—विषयीं ज्या गोडी  
छे छे ! कृष्णा, योग्य नसे ही कपटवृत्ति सोडी !

“ काय मला तूं खरेंच त्यजिलें सांगें यदुराया ?  
तुझ्यावांचुनी प्राण पातले हे कण्ठीं जाया !

“ पूर्वींपरि या कुञ्जीं दडुनी फसविसि कीं मजला ?—  
ये ये झडकरि ! विलम्ब न करीं ! वांचिव दीनेला !

“ थांब नाहिं तर—मीच काढितें तुजला हुडकोनी !  
बाई, नाहीं या कुञ्जीं तरि !—गेला कीं पळुनी !

“ थांब कसा पळतोस पाहतें, धरितें बघ आतां !—  
काय इथेंही नाहीं ?— कोठें लपसी यदुनाथा ?

“ गेला बाई ! मला फसवुनी हाय हाय गेला !”  
कदलीपरि कोसळुनी पडली शोकार्ता बाला !

### प्रेमनिकृन्तन

आला भानु समीप हें बघुनिया प्राची हसे लाजुनी !  
 दावोनी निजराग तो हृदयिंचा टाकी तया मोहुनी  
 वेढा तोहि भुलोनि जाय न कळे वृत्ती तिची वञ्चका  
 झाला कामविचारमग्न ! पडला पाशांत तींच्या निका  
 सारोनी असिताभ्रवस्त्रपटला चुम्बी रवी तन्मुखा  
 वाटे त्यास तदा “अहा, न उरली सीमा मदीया सुखा !”  
 मूढाला कळलें न, जीस दयिता मानोनि आनन्दला !  
 ती आहे कुलटा, - जिच्या न हृदयीं जागा मुळीं प्रीतिला !  
 “प्रेमाची पुतळी मदीय दयिता प्राची असे सुन्दरी”  
 ऐसें मुग्ध रवी गणोनि बहु तो सन्तोषला अन्तरीं !  
 प्रेमें घेउनिया निरोप सखिचा वेगें पिटाळी रथ  
 कान्तेच्या विरहें तया गमतसे कष्टप्रदायी पथ !  
 यत्नें चालुनि मार्ग थोर रवि तो अस्ताचलीं पोचला  
 घ्याया दर्शन एकवार सखिचें मार्गें करी टाटिला  
 तो रागान्वित पाहुनी तिज तदा प्रेमें करां लांबवी  
 वेढाया रमणीतनू बघतसे कामप्रमादे रवी !  
 हा हा ! तों कुलटा बघेहि न तया उन्मत्त होओनिया  
 प्रेमोत्साह तया कुकालिं रविचा हा हन्त ! गेला लया  
 हा उन्माद सखी कशास्तव करी नेणोनि हें अन्तरीं  
 औदास्यें भरला न राग मनिंचा चण्डांशु सोडी परी !  
 रागें पश्चिम दिग्वधू विलसते भानू न पाही तिला,  
 प्रेरोनी कर मागुती प्रियसखी वेढावया धावला !  
 कार्यत्याग करावया न शकला, कान्तेस सोडावया, -  
 झाला दीन उदास चञ्चल रवी, - आनन्द गेला लया !

प्रीतीचा महिमा असाच विलसे सामर्थ्य मोठें तिचें  
दुःखानें दयितावियोगसमयीं कांहीं न लोकां सुचे !  
कार्यव्यापृतमानसा गमतसे प्रेमीं बहू विश्रम  
उत्साहें जन होय सङ्कुल,—करी यत्नें नवीन श्रम

शोकोद्भ्रान्त रवी वदे “ सुरुचिरे, कान्ते, प्रिये, सुन्दरी !  
हा हा कोप वृथा किमर्थ करिसी या सांग दीनावरी ?  
केला काय तवापराध म्हणुनी गे रुष्ट होसी गडे ?  
क्रोधानें फिरवून पाठ करिसी दृष्टी न माझ्याकडे !

“ झालों उद्धत मी न, सोडुनि तुला कोपें नसें चाललों  
स्वामीनें मज कार्य नेमुनि दिलें माझा न मी राहिलों  
कान्ते, ही परतन्त्रता छळितसे, मद्दोष कांहीं नसे  
माझा काय उपाय ? हाय ! सखये, आतां न वेडे रुसें ! ”

राकानायक तों हळूच उदया आला, तया पाहुनी  
झाला मत्सरमूढ भानु विकल क्रोधानलानें मनीं  
आतां हन्त तयास येइ कळुनी वृत्ती सखीची खरी !  
शोकव्याप्त रवी भ्रमे, चढचढे, वेडावला अन्तरीं

“ हा दुष्टे ! अजि साधुगर्ह्यचरिता ऐसें कसें दाविलें ?  
मोहीं गुंतवुनी मला प्रथम गे आतां फशीं पाडिलें  
कामोन्मत्त तुझा स्वभाव जर का होता मला ठाउका  
गे नीचे तरि निश्चये न कधिंही मी पाहतों त्वन्मुखा !

“ आतां तें परि कासया ?—गवसुनी पाशीं तुझ्या मी अहा !  
झालों पात्र जनोपहासविषया कीर्तीहि लोपे महा !  
भार्या हाय मदीय तूं म्हणवुनी उन्मत्त होसी कशी ?  
दुष्टे, भीति समूळ सोडुनि अतां शीतांशुला पाहसी ?

“ सारासारविचारणा त्यजुनि जो सेवी गुरूची सती  
जो लोकीं उडुयामिनीकुमुदिनी यांचाहि आहे पती  
ऐशा जारशिरोमणीवरि कशी झालीस तूं मोहित ?  
प्राया कामविचारमूढ रमणी जाणें न कोठें हित !

“ मूढे हें समजे न, सर्व भुवनें संगोपितों मी स्वतां  
पर्यायें सकलङ्क हा विधु असे मदभृत्य गे तत्वां  
देतों मीच तया प्रकाश म्हणुनी हा होय तेजोन्वित  
ऐशा हीनगुणावरी तरि कशी गे भाळसी साम्प्रत ?

“ माझें प्रेम गणोनि तुच्छ बधसी हांसोनि त्याला कशी ?  
आहे चञ्चलवृत्ति ही समुचिता उन्मादिनी, कां अशी !  
माझें वैभव काय हीन गमलें ?—कीं सोडिसी या जना  
किंवा हेंच खरें- पल स्थिरपणा नाहीं स्त्रियांच्या मना !

“ जा जा,—भोग विलास दम्भकुलटे, नानापरी त्यासवें  
मी वेढा,—तव जाहलों पिउनिया उद्भ्रान्त ओष्टासवें !  
हा हा ! दुःस्थिति कोण ही मजवरी आली ? सुचेना मुळीं  
मीं मूढापरि सेविली अहह, ही हर्षे विषाची मुळी !

“ कैसा हा अपमान—वञ्चन कसे—दुष्कीर्ति सोसूं कशी ?  
गेलें नांव लयास, वेळ फिरली हास्यास्पदा ही अशी  
देवा जीवित हें नको,—जळतसे मच्चित्त शोकानलीं ”  
दुःखानें रविनें तदा जलनिधीमाजीं उडी घातली !

### कविता आणि कवि

जेव्हां निद्रित लोक होति सगळे सृष्टि प्रशान्ता असे  
जेव्हां इन्दु डुले निरभ्र गगनीं ज्योत्स्ना प्रमोदें हसे  
आनन्दें उडुवालिका विहरती स्वेच्छें नभःप्राङ्गणीं  
त्या कालीं कविता प्रिया स्मितमुखें खेळे कवीच्या मनीं

वेगें सत्प्रतिभा मनीं उसळुनी तल्लीन होतो कवी  
तन्द्री लागुनि देहभान विसरे हर्षा फुटे पालवी  
तेजोगोल नभःस्थ, सृष्टि अथवा कांहीं तथा न स्फुरे  
सारें तेजच तेज पूर्ण !—सुटती काव्यामृताचे झरे !

सृष्टी ही ललना, कवी पाति तिचा, नातें असे हें खरें !  
भोक्ता अन्य तिचा कवीविण जगीं आहे कुणी कीं बरें ?  
या कान्तेस बघोनिया कवि डुले उन्मत्त होई मनीं,  
प्रेमालाप करी अनेक,—म्हणती त्या काव्य ऐसैं जनीं !

### उत्काण्ठिताचें गाणें

निशिदिनिं न सुचे कांहीं मजला ध्यास तुझा लागला  
शोधुनी तुज हा जन भागला  
भ्रान्त जाहली मति चञ्चल बहु कवणहि विषयिं न रमे  
तुझ्याविण मन्दभाग्य हा श्रमे  
अवनी सारी शून्य भासते तुजवांचुनि राजसे !  
भरलें मनोरमे मज पिसें

तव चिन्तनिं सारी घालवितों यामिनी  
परि कृपा न करिसी दीनावरि भामिनी !  
अनुकम्पा कैसी येईना त्वन्मनीं ?  
अहा, सकल ही शांति लोपली धैर्यहि गेलें लया !  
गडे दे दर्शन दासास या !

फुलुनी कमलें प्रभातसमयीं गाते भ्रमरावली  
जाउनी तेथ तुला शोधिली  
पुष्पितलतिका रम्य उपवनीं तरुसङ्गें क्रीडती  
धुंडिलें तेथहि तुजसी किती !



वृक्षवल्लरीमधुनी निर्झर हसत हसत चालला  
 हुडकिलें तिथेंहि सखये तुला  
 परि हाय कुठेंही यश नाहीं लाभलें !  
 हृदयेश्वरि, तुजसि न एकदांहि देखिलें !  
 मग आलिङ्गन वा चुम्बन दुरि राहिलें !  
 मनोहरे, तुजवीण शून्यता आली हृदयास या  
 गडे दे दर्शन दासास या !

त्वद्दर्शनलालसा धरोनी चढलों मी अम्बरीं  
 पुसिलें चान्द्रिकेस बहुपरी  
 उडुललनांसह खेळ खेळसी काय अशा सम्भ्रमें  
 तयांसहि पुसुनी जन हा श्रमे  
 नभःप्राङ्गणीं सजलजलधरासवें तडित् विहरतां  
 तिलाही बहुपरि पुसिलें स्वतां  
 करि रसालविट्पीं मधुर गान कोकिला  
 उपवनीं सुगन्धित लहरि फिरे आनिला  
 परि सांगे वार्ता तुझी न कोणी मला !  
 कविते ! अससी कुठें ?—समुत्सुक झालों भेटावया  
 गडे दे दर्शन दासास या !

### उद्यान

लतिकाविकसितकुसुमसौरभा हर्षितो वायु तसा  
 यौवनललितप्रियावदनमधु युवजन सेवि जसा  
 कपटचरित उन्मत्त मधुप हे येती झोंवाया  
 प्रतानरज्जू वल्लुनि ठेविले त्यांतें बांधाया  
 विकसितकुसुमच्छत्रें दाविति हांस्य, लास्य करिती  
 प्रियमन्दानिलसङ्गमनवसुख हृदयीं अनुभविति !

करुनी कम्पित शाखाकर जणु शिडकारिति अनिला  
 पुन्हा विनोदें कुसुमें फेकुनि भूषविती महिला  
 मधुप्राशनोन्मत्त मधुकर स्वच्छन्दें फिरती  
 स्वयंसिद्धकविसम आनंदें गायन हे करिती  
 श्रान्तपान्थविश्रान्तिप्रद हे अवनीरुह डुलती  
 नूतनकिसलयिं राग हृदयिंचा जाणों दाखविती  
 लतिकाशाखान्दोलीं बसुनी विहङ्गगण गाती  
 मञ्जुलनादें अम्बर भरिती ! धन्या खगजाती !  
 इकडे कुसुमें ! तिकडे कुसुमें ! भूमिवरी कुसुमें !  
 रम्यताच सर्वत्र ! न तुलना या उपवनसुषमे !  
 जिकडे तिकडे हरितपल्लवा दिसते तरुराजी !  
 मृदुता विलसे इथें ! न मावे मोद मनामार्जी !  
 कारंजें रञ्जवी जना, जलतुषार उडवि अहा !  
 मानस भुलवित जणु आनन्दचि वरती उसळत हा !  
 सन्ध्यारागें रञ्जित अम्बुदखण्डें नभिं फिरती  
 अनुरागें स्मित करित विहरती उपवनिं युवयुवती  
 लतिकाकुञ्ज प्रणयकथांनीं पवित्र हे होती !  
 रभसालिङ्गनचुम्बनदाना उचित भूमि हो ती  
 कोणी ललना उत्सुक विहरे प्रियदर्शनकामा  
 रामा कामाहता न गणिते उपस्थिता यामा !  
 रमणीगणमधुरस्मितनादें मोहित जन होती  
 उपवनशोभा देखुनि दीप्ता हो प्रणयज्योति !  
 शीतलमन्दानिललहरी श्रमपरिहारा करिते  
 सुधाशीकरोत्सेकें जणु मनिं नवोत्साह भरिते !

शान्तिपथोन्मुख सन्ध्यासमयीं भुवन सकल दिसतें  
 प्रसर भानु जाउनि रमणीया रजनि पुढें येते  
 अचिरसङ्गमोत्सुकनववाला यामागमिं हर्षे  
 दृढपरिरम्भादानकाङ्क्षिणी सुप्रणयोत्कर्षे  
 तिमिरपटल हलुहलू पसरलें जगतावरि दाट  
 उद्यान त्यजुनी जन धरिती सदनाची वाट  
 परि मज कसलें सदन ! प्रियजनविरहानल भाजी  
 उद्यान न सोडवे ! गुंगली इथेंच मति आजी  
 बा उद्याना धन्य धन्य तूं मनस्ताप हरिसी  
 जनसुखवर्धनकरा, दयाला, हृदयिं शान्ति भरिसी  
 सदन नको मज ! पद न उचलवे ! इथेंच बैसोनी  
 वाटे नूतनकवितानन्दीं जावें गुंगोनी !

### माझ्याच सुखासाठी !

प्रभातसमयीं अहा ! हरुनिया तमःसञ्चया  
 स्वकोमलकरीं जनार्तिकर शीत संहारुनी  
 सुगन्धहृतमानसा कमलकानना हासवी  
 मलाचि सुख द्यावया खचित हा झटे भास्कर !  
 विलास लतिकांसवें करि शिशूपरी खेळतो  
 हलूच सुम हालवी भ्रमित भृङ्गपङ्की करी  
 तरङ्ग उठवी जलीं पुनरपी फिरे मागुता  
 मलाचि सुखवावया पवन गन्ध घेऊनि ये !  
 करी मधुर गायना मधु पिऊनि भृंगावली  
 सहास्य मदनोद्धता करिति या लता नर्तन

विहङ्गगण मञ्जुलस्वनभरें नभातें भरी  
 मलाचि सुखवावया झटत सृष्टिदेवी अहा !  
 विभूषविति कामिनी श्रमुनि अंगणें आपुली  
 मुलें चिमकुलों सहासमधुरध्वनी काढिती  
 अनेकजनसङ्कुला दिसत राजरथ्या कशी !  
 मलाचि सुखवावया श्रमति पौर सारे खरे !  
 वनें उपवनें अनन्त सदनें चमत्कार ते  
 न कां नयनरञ्जना आजि करूं सुखें पाहुनी ?  
 निवारण करी मला कवण या जगाभीतरीं  
 मलाचि सुखवावया भुवन हें उदेलें असे !  
 सतार जवळी नसे स्वरहि गोड नाहीं मला,  
 नकोच परि तें !—करी कवण यत्न भृत्यापरी ?  
 नृपापरि बसूनिया श्रवणसौख्य मी सेवितों !  
 मलाचि सुखवावया करिती यत्न सारे जन !  
 दिनान्तसमयीं रविप्रखरतापततां जनां  
 करी सुरभिशीतलानिल सुखप्रकर्षान्वित !  
 कुणी मनुज दीन वा नृपति सारखे त्याजला  
 मलाचि सुखवावया श्रमतसे न कां मी म्हणूं ?  
 सुधामधुर शीतल स्वकर चन्द्रमा फेकितो  
 सुशान्त हृदया करी तमहि वारितो लीलया !  
 असे समाचि शीतता कुट्टजिं राजसौधावरी !  
 मलाचि सुखवावया करित यत्न निःसंशय !  
 अनन्त मधुरोज्ज्वला गगनिं तारका शोभती !  
 महीवरि सुकोमला पसरिती स्वकान्ती अहा !  
 विलास करिती बहू रिझवितात महोचनां  
 मलाचि सुखवावया उदय पावती निश्चये !

मला स्थिति न एकली रसविहीन व्हावी असा  
 विचार करुनी भला निपजवी ऋतू सृष्टि ही !  
 रसालविपट्टीं अहा ! बसुनि कोकिला मञ्जुल-  
 स्वनें रमवि कीं मला सुखविण्या वसन्तीं अहो !

तडिद्विलसितें नवाम्बुधरगर्जना प्रावृषीं  
 नवीन हरितां तृणीं भरुनि शोभती काननं  
 गभीर सरिता महाचपल मोहिती निर्झर  
 मदीयसुखवर्धना सकल चालला खेळ हा !

शरत्समयिं लाभती मधुर कैक धान्यें नवीं !  
 कृषीवल मनोहरें करिति गायनं हे पहा  
 असे अखिल सृष्टि ही मम, दिली जनां भोगण्या !  
 मलाचि सुखवावया श्रमति खास सारे जन !

अहा ! प्रभुवरें दिली अनुपमा मनःशान्तता !  
 अहा ! भुवन सर्व हें मम सुखा असे निर्मिलें !  
 पदार्थ सगळे जनां वितरुनी बघे तो प्रभू  
 तसा बघत मीहि हो सकळ सृष्टिलीला मुदें !

### कोकिल

कोठें काढुनि कर्कश ध्वनि जनां सन्त्रासवी काक हा !  
 घूत्कारें भिववी सुक्रोमलमना हा घूक कोठें पहा !  
 कोठें हाय ! विचारशून्य शुक्र हा स्वच्छंद काढी ध्वनी  
 लोकानन्दन एकलाचि दिससी तूं कोकिला, या जनीं !

गड्या ! श्रवुनी तव मञ्जु मञ्जु गान  
 रसिक विसरे सानन्द अहा ! भान  
 फिरुनि फिरुनी ऐकिली तुझी वाणी  
 तरिहि उत्कण्ठे न ये कदा वाणी !

प्रतिश्रवणीं नव माधुरी निराळी !  
 नुरे भुवनस्मृति तुझ्या गानकाळी !  
 सुधानिस्यन्दन करी तुझी वाचा  
 प्राशुनी मी उन्मत्त होय साचा !  
 अमरललनांची मधुर म्हणाति वाणी  
 मधुर वीणारव वानिताति कोणी  
 परी लटिकें तें सर्व मला वाटे  
 तुझ्या गानें आनन्द मनीं दाटे  
 कुठें नैसर्गिक रम्य तुझी वाचा ?  
 कोण करितो अनुकार मधुरवाचा ?  
 गड्या मजला नावडे जडा वीणा  
 जवळिं असतां तूं गायनप्रवीणा !  
 अमृत वर्षीं यामिनीपति करांहीं  
 तुझ्या मञ्जुल नादांत तेंच राही  
 करुनि सिञ्चन तूं विहङ्गमा, त्याचें  
 लोकमानस पल्लवित करीं साचें !  
 वचःपीयूष न करी मुदित कोणा ?  
 सेवुनी त्या विसरे न कोण भाना ?  
 तुझ्या गानें तल्लीन वृत्ति होय  
 लया क्षणभरि संसारदुःख जाय !  
 जशी निर्मलता जान्हवीप्रवाहीं  
 सुकविवचनीं माधुर्य जसें राही  
 जातिकुसुमीं सौगन्ध्य मिळे जेवी  
 तुझ्या गानीं सौरस्य होय तेवी !  
 विरस लोकीं दिसतात विषय सारे  
 पिका ! अद्भुत रस निपजविशि कसा रे ?

कुणाजवळी शिकलासि कला ऐसी ?  
 प्रमोदानें जी भरित सज्जनांसीं  
 बसुनि विकसितसहकारविटपदेशीं  
 रवें सारें गजबजुनि विपिन देशी !  
 बघुनि सृष्टीचे रुचिरतर विलास  
 ध्वनिव्याजें ते सांगसी जनांस !  
 सृष्टिदेवीचा कवी जसा भक्त  
 तूंहि अससी बा तेविं विपिनसक्त !  
 निसर्गाच्या वर्णनीं उभयतांही  
 तुम्ही झटतां सन्तत प्रयत्नांहीं !  
 मीहि आहे कवि, रञ्जवी जनातें  
 तुझें माझें आज होय एक नातें !  
 तुझ्या वाणीची माधुरी विहङ्गा !  
 ओतुनी मद्वाचिं करी खेदभङ्गा !  
 कला माझी शिकवीन मीहि तूतें  
 करूं आतां ये स्वगुणविनिमयातें  
 तुझें सांगें माधुर्यवीज काय ?  
 होय जेणें रोमाञ्चयुक्त काय  
 अरे-हां हां-हें काय ? थांब थांब !  
 पिका, कोठें उडुनियां जासि लांब ?  
 प्रश्न तूतें मी कवी हा विचारीं  
 नभीं गवें मारिसी कां भरारी ?  
 नसे निन्दक मी तुझा भक्त आहे  
 दाविसी बा उन्मत्तवृत्ति कां हे ?  
 वृथा रसिकावरि असा काय राग ?  
 तान तरि जा घेऊनि महाभाग !

गायनाची फेक्रीत पिक लकेर  
उडुनि गेला तो हाय हाय ! दूर  
बीज त्याचें वाड्माधुरिचें काय  
नाहिं कळलें शेवटीं मला हाय !

### कांता आणि कविता

कांते ! शांते ये ये झडकरि !	कविते ! दयिते विलम्ब न करीं
परस्परांच्या करिं कर घालुनि	हासत हासत या गे धावुनि !
हृदयदेवता तुम्ही उभयतां	मदीय सुखसर्वस्व तत्त्वतां !
असतो संतत तुमच्या चिन्तनिं	अन्य विषय धरि हा जन न मनीं !
मधुर मधुर आनन्द वितरुनी	मनस्तापतति सहसा हरुनी
ऋवण देत ती शान्ती चित्ता ?	कान्ता किंवा दुसरी कविता !
कान्ते ! ये तर लाज कशाला ?	ओढ पुढें निज मुग्ध सखीला !
वेडी दुरि दुरि कां ही सरते ?	उत्कण्ठेनें मनमन भरतें !
चल चल ! वेडे लाज किती ही ?	अशा समयिं समुचित तुज नाहीं !
हासत मुरकत कटाक्ष एक	एकवार तरि मजवरि फेक !
कान्ते ! तूं तरि शिकवी तिजला !	मदनुराग तिज न दिसे कळला
मुळची कविता आहे लहरी	कोण तुजविणें तिला आवरी ?
अरे-काय हें ? कान्ता रुसली !	प्रिये तुला ये शङ्का कसली ?
“कवितासवतीवरी गुंगला !”	छे छे ! वेडे, भ्रम हा तुजला !
अधर कापतो थरथर, गालीं	गुलाबसम कोपें ये लाली !
मुख फिरवुनि दुरि सरली कान्ता !	कौतुक झालें कविच्या स्वान्ता !
हळूच मागुनि वदनाखालीं	हात घालुनी, कवि त्या कालीं
बळेच सम्मुख करि दयितेला !	म्हणे-“ वृथां कां राग पातला ”
कवि हसतां कांताही हसली !	कोपवृत्ति ती लया पावली !
उत्कण्ठेनें अधरखण्डना	नेलें कविनें जवळीं वदना !



लज्जामन्दसुहास्यमिषानें      अधरिं वसति केली कवितेनें  
 यथेच्छ कविनें सुधा प्राशिली      तदा मनीं कविता सञ्चरली !  
 कवि बोले उन्मत्त होउनी      “सखये ! कविता तूंच मम जनीं  
 अधर तुझा करि अमृतस्यन्दन      कवितेचें हा विलासभवन !”  
 सजीव कविता आहे कान्ता !      मधुर विलासीं भुलवी स्वान्ता !  
 वचन, दृष्टिविक्षेप, अधररस,      यांही कविता निपजे सरस !

### दे माझी भगिनी मला

[ या कवितेंत स्त्रीपुरुषांत बन्धु-भगिनी भाव अमूर्त शकणार नाही असा  
 आक्षेप घेणारास उत्तर दिलें आहे. ]

आलिङ्गी शशलाञ्छनास विमला प्रेमें अहा ! चन्द्रिका  
 तो संयोग असे जनांस निखिलां आनन्ददायी निका !  
 बन्धुप्रेम धरुनि उत्सुक सती भेटो मला लौकरी !  
 दे माझी भगिनी मला ! न उभयां आतां विरोधा करीं !  
 ही तारा करिते विलास विविध प्रेमें नभःप्राङ्गणीं  
 इन्द्रला गतिविभ्रमें भुलविते चित्तीं समानन्दुनी !  
 बन्धुप्रेमभरें स्वकोमलकरी वेढो मला सत्वरी !  
 दे माझी भगिनी मला ! न उभयां आतां विरोधा करीं !  
 भानूची दयिता उषा मज बधे होऊनि रागान्वित !  
 आम्नाची प्रियवल्लरीहि सुमनोव्याजें मला तर्पित !  
 या साऱ्या भगिनी मदीय ! मज का भीती जगाभीतरी ?  
 दे माझी भगिनी मला ! न उभयां आतां विरोधा करीं  
 लोकीं प्रेम असे अनेकपरिचें सारें पवित्र स्वतां  
 प्रेमाची अनुगामिनी परि असे ही योषिता तत्त्वतां  
 ज्या मार्गे प्रणयोपलब्धि घडते ती तो स्वयें आचरी  
 दे माझी भगिनी मला ! न उभयां आतां विरोधा करीं !

आहे कान्त जसा तिला प्रिय तसा बन्धू नसावा कसा ?  
 कीं कान्तप्रणयप्रदानसमयीं बन्धू गमो शत्रुसा ?  
 केलें बन्धुवरी; करी न दयितप्रेमांत वाटा तरी  
 दे माझी भगिनी मला ! न उभयां आतां विरोधा करी !  
 मेघें सिन्धुंतुनी गिरीवरि नदी आणोनि निक्षेपिली  
 तों ती सागरबन्धुदर्शन करायातें जवें धावली !  
 लोकीं दग्ध करील बन्धुभगिनी कोणी वियोगान्तरि ?  
 दे माझी भगिनी मला न उभयां आतां विरोधा करी !

### सुप्तशिशुप्रबोधन

ऊठ मुला झडकरी पसरला प्रकाश अवनीवरी  
 गेली रजनी, उडुगण लोपे, तिमिर जाय तें दुरी  
 मधुर निनादें सुखविति उडती विहङ्गगण अम्बरीं  
 मञ्जुलझंकृतिसंकुल केल्या सकल दिशा मधुकरिं  
 पसरे नूतनविकसितसुमनो—गन्ध सरःपरिसरीं  
 शीतलमन्दानिल सुखकारी मनोऽलसा झणिं हरी  
 पूर्वदिशा उजळुनी हळुच ये भानुरथध्वज वरी  
 बालरवी हा धरादेविला आलिङ्गी निजकरीं  
 चन्द्र निशाचर म्हणुनि गतप्रभ झाला गगनान्तरिं  
 शय्या त्यजुनी उद्यमरत हो विमल यशातें वरीं  
 भाव धरुनि जगदेकनाथपदिं लीन होईं लवकरी

### अमर कसें व्हावें ?

वीरा ! जाण वृथा पराक्रम तुझा जो दाविसी सङ्गरीं  
 वेड्या, धैर्य विशाल खड्गपटुता हींही वृथा भासती !

१ नदी व सिन्धु दोन्हीही जलमय असतात म्हणून येथें सिन्धूवर बंधुत्वाचा  
 आरोप केला आहे.

होतां लुप्त करालकालवदनीं राहील वार्ता तरी ?  
 जा जा शीघ्र कवीकडे ! अमरता देईल तोची तुला !  
 राजा ! वैभव थोर भोगिसि, असे सामर्थ्य मोठें तुझें !  
 बा सामन्तकिरीटरत्नकिरणीं त्वत्पादही शोभती !  
 मोठा कोश असे प्रचण्डबलही कांहीं न तूतें उणें  
 या लोकीं कविवांचुनी परि दुजा कोणीं तुला वांचवी ?  
 आहा ! मञ्जरि होसि कामतरुची नाहीं तुला गे तुला  
 सौन्दर्या उपमा न, लोक ललने ! त्वद्दर्शने मोहती !  
 ही कान्ती मृदुताहि ही परि गढे कालापुढें का टिके ?  
 जा गे सूरिकडे ! बघूं मग कसा तो काल नेतो तुला !  
 जें जें रम्य उदात्त कांहीं म्हणुनी आहे जगाभीतरीं  
 तें सारें विलयास जाइल पुढें कालोदरीं निश्चयें !  
 त्याचा पाश करोनि दूर फिरवी मागें धरोनी तथा  
 ऐसा विक्रमशालि कोण भुवनीं आहे कवीवांचुनी ?

### चिरसम्मेलन.

“ मेघव्याप्त नभांतुनी उतरली विबुल्लता खालती  
 कान्ते ! न स्थिर राहिली परि, निघे भूगोल सोडून ती  
 मागें भीषण अन्वकार पसरे ! वार्ता न याची तिला ?  
 झाली दुःस्थिति चारुहासिनि ! तशी; कां दास हा वञ्चिला ?  
 “ दिव्यप्रेमसुधारस प्रियकरे ! मीं स्वादु आस्वादिला  
 आलिंगूनि दृढ त्वदीय अधर प्राणेश्वरी ! खण्डिला  
 तेव्हां मीं बहु धन्य धन्य गणिलें लोकान्तरीं जीविता  
 दुःखव्याप्त वियुक्त काल असला आला पुढें हा अतां ?  
 “ गेलें तें सुख ! कोठुनी पुनरपी भोगावयातें मिळें ?  
 व्हावें दग्ध तुला स्मरून सतत प्रोद्दीप्तशोकानळें !

झाला कुन्ध कराल काल तुजला नेलें हरोनी बळें !  
 नाहीं होत विवेक यद्यपि अशी लोकस्थिती ही कळे !  
 “ कोठें स्वर्ग कुणास ठाउक ? नसे तन्मार्ग ठावा तुला  
 कैसी जाशिल एकलीच सुभगे, टाकून येथें मला ?  
 मी येतो तजसङ्गती, क्षणभरी थांबे गडे अम्बरीं  
 गे नाहीं मजवीण नन्दवनक्रीडासृष्टा ही बरी !  
 “ माझें प्रेम असत्य काय गमलें ? कीं मन्तु कांहीं घडे ?  
 तें मातें कथितां न चालसि नभीं, हें योग्य नाहीं गडे !  
 नाहीं येत रुची खरीच कलहावीण प्रिये, प्रीतिला  
 हें तों सत्य असे, परी तव सखे हा मार्ग नाहीं भला !  
 “ या मार्गावरुनी कशी परतुनी येशील मार्गे बरें ?  
 दासाचे नयनाम्बुबिन्दु पुससी तूं केविं आतां करें ?  
 शोकध्वान मदीय, वायुलहरी ओतील कर्णातिरीं  
 भ्रान्ता होशिल तेधवां ! परतणें नाहीं परी त्वत्करां !  
 “ केले रम्य विलास जे बहुपरी होतां तयांची स्मृती  
 वेडें होय मन प्रिये ! तव कशी झाली कठोरा मती ?  
 गाढालिङ्गनकालिं वस्त्रहि गमे शत्रूपरी सुन्दरी  
 आतां मीं पडलों महीवरि अहा ! तूं नांदसी अम्बरीं !  
 “ हा ! हा ! अंगुलिमात्र दूर असतां शय्येवरी तूं निशीं  
 तेंही सह्य न होतसे मज मुळीं, हें तूं स्वयें जाणशी  
 आतां दूरवरी कुठें निवससी ठावेंहि नाहीं मला !  
 कण्ठावें वद केविं जीवित ! कसा हा काल गे पातला !  
 “ स्वर्गीं प्रेम वसे अशी प्रियकरे, लोकोक्ति आहे परी  
 प्रेमाची मम त्यास सत्य वदतों येणार नाहीं सरी !  
 जेथें कल्पलतासुधादि वसती आनन्द खेळे सदा  
 सत्प्रेमोद्भव काय होइल अशा, रम्य प्रदेशीं कदा ?

“ प्राशोनी नव अप्सरोधररसा पीयूषगर्वापहा  
जेथें देवगण प्रमत्त फिरती उद्यानभागीं पहा  
तेथें सात्विकभावरम्य मधुर प्रीती मिळावी कशी ?  
सोढोनी मजला किमर्थ सखये, गेलीस सांगे अशी ?

“ ये ये धांवत ! दास हा श्रमिंत गे झाला तुला बाहुनी  
शोककृान्त तनू मदीय सखये वेढी स्वयें बाहुनीं  
हा ! हा ! हा रुसवा तुझा न कधिंही जाणार हें जाणतो  
मोहोद्भ्रान्त परी पुनःपुनरपी मुग्धापरी बोलतो !

“ आं !—हें काय ? सखी—सखी उतरली स्वर्गातुनी खालती !!  
ये गे ये जवळी अशी ! कर तुला वेढावया धावती !  
अश्रू गाळिसि कां ? प्रिये वद पुढें तूतें न कीं येववे ?  
मी येतो ! — स्थिर राहिं तेथ ! बल गे आलें मला हें नवें !

“ न्याया नन्दनकाननीं मज, पुन्हां आलीस मागें प्रिये ?  
प्रेमाला तुझिया जगान्तरिं खरीं देतां तुलाही न ये !  
आलों !— थांब !— रहा उभी क्षणभरीं ! आलों प्रिये हा पहा !’  
होवोनी प्रिय निर्गतासु पडला भूमीवरी तो अहा !

ढळे शुद्ध प्रीती न, शिरिं जरि आपन्नग पडे  
परी आपत्तींनीं उलट भरती प्रीतिस चढे !  
न कालाही भेद प्रणयियुगलीं सत्य करवे  
उपाधि भ्रंशोनी घडत चिरसम्मेलन जवें !

### सुधाकलोल

जहालों कीं लोकीं विधिविलसितें धन्य गमतें !  
नसे कांहीं पाही अवनिंतिल मत्सौख्यसम तें !  
अहाहा ! साठे हा मधुर नव आनन्द न मनीं !  
यदंशच्छायाही खचित न मिळे नन्दनवनीं !

विशुद्ध प्रेमाची कवण असते वाम न कृती ?  
 मिळाला प्रेमाचा मजसि पुतळा वामन कृती !  
 हृदाकाशीं झाला प्रणयतरणी हा समुदित  
 फुलें वेगें चित्ताम्बुरुह करुनी हास मुदित !  
 सुखाचें सर्वस्व प्रगट करि सम्मोहलहरी  
 हरी सर्वा खेदा, झणिं हृदय मोदाकुल करी  
 तुलावी कीं जीशीं कनकमणिगर्भा न वसुधा  
 परेशानें प्रीती अहह ! सृजिली हे नवसुधा !  
 सुधेतें प्राशोनी वसति बहु मोदें सुर चिर  
 परंतू त्यां नाहीं प्रणयमधु ठावा सुरुचिर !  
 जयाची—राहे न स्मृतिहि असतां सेवत—रुची  
 जया देती कष्टें सुकवि उपमा देवतरुची !  
 प्रिय स्वातन्त्र्याही त्यजुनि नमते कीं जनमती  
 तरङ्ग प्रेमाचे प्रबल हृदयीं जें जनमती !  
 मिळाल्या आलों मी सरलहृदयें वामन ! तुला  
 तुझ्या प्रेमा लाभे जगतिं मज कीं अन्य न तुला !  
 कराया पार्थातिं सुखभरित दामोदर सजे  
 तसें वर्षीं नेमें मजवरि सदा मोदरस जें !  
 कठोरा रत्नाशीं उपमित मृदुत्वे न करवे  
 मिळालें हें दैवें अभिनव सुहृद्रत्न बरवें !  
 दिपे यत्प्रेमाला शशधरकराची धवलता  
 वसन्तीच्या रम्या कुसुमित अशा त्या नव लता  
 अहा ! व्हावें लज्जावनतमुख वीणामधुरवें  
 मिळालें हें दैवें अभिनव सुहृद्रत्न बरवें !  
 हरोनी खेदाच्या तिमिरपटला इन्दुसम जें  
 —मम प्रीती यत्प्रीत्युदधिपुढती बिन्दु समजें

समुत्पन्ना माझ्या सुखलहरि चित्तीं करि जवें  
मिळालें हें दैवें अभिनव सुहृद्गतन बरवें !

सुगन्धातें शीतानिल वरि करी पञ्चमरवा  
वसन्तीं सम्फुल्लीं कमलिं आलिङ्गुकर बरवा  
विधू ये आकाशीं शरदृतुमधें षोडशकल  
तथापि त्वत्प्रेमापुढति गमती व्यर्थ सकल !!

मृगाङ्गाची कोर प्रगटुनि चकोर प्रमुदवी  
मृगा होतो किंवा सुखकर पयोदागम दवीं  
तसें मित्रश्रेष्ठा ! सुखवित तुझें दर्शन मना !  
अहा ! तूं प्रेमाचा उचित मज आदर्श नमना !

अहा ! औदास्यातें सुमधुर पिकालाप हरवी  
तशी त्वद्वाणी ! तूं मज अलसशैत्यापह रवी !  
तुला रत्ना गवें त्यजुनि धरिं मी कांच न करीं !  
विहारा मोदें सन्मणिसह सदा काञ्चन करीं !

### यथार्थ दर्पोक्ति

“वेडा हा करितो प्रलाप, उमजे याला न वस्तुस्थिती !  
झाली मग्नचि कल्पनामय अशा सृष्टींत याची मती !  
निद्राविश्रम ठाउका नहि सदा गुंगे विकारभ्रमीं !  
कांहीं लाभ नसे तरी सतत हा होतो वृथा कां श्रमी ?

“आम्हांला उपयोग काय तरि या आहे कवीचा वदा ?  
याचे तर्कट तर्क ऐकुनि सुखी होईल कोणी कदा ?  
नाहीं उद्यम ज्यास त्या नृपशुनें स्वच्छन्द काव्यामृत  
प्राशोनी भुवनीं खुशाल, असुनी जीवंत, व्हावें मृत !”

“ ऐशीं ऐकुनि सोपहास वचनें सक्रोध झाला कवी  
ईषन्मीलितलोचनें उघडुनि पाही सभोंवार तो  
गाम्भीर्ये निजहेलना परिसुनी धिक्कारिलें दूषका  
थांबोनी क्षण एक त्या समर्थिं तो वाणी अशी बोलला—

“ जा जा येथोनि मूढा !—पळभरि न रहा ! तोंड दावीं न मातें !  
रे तूतें बेडकाला मधुरमधुरुची सांग कैसी कळावी ?  
चण्डांशूसा कवी हा चमकत भुवनीं, घूक तूं दुष्ट कोठें ?  
माझें सामर्थ्य ठावें तुजसि न, न तरी बोल वेतास मागें !

“ राजेही मस्तकातें नमविति चरणीं ज्याच्या आदरानें  
इन्दूसा जो जनांला प्रिय बहु गमला बोलती ‘ धन्य धन्य ’  
लीलामात्रोंचि ज्याच्या सहज अमरते पावती क्षुद्र लोक  
तो मी आहे कवीन्द्र ! त्वरित मुख तुझें आवरीं निन्दका रे

“ कोठें सामर्थ्य माझें ? अबल मनुज तूं मन्दबुद्धीहि कोठें ?  
वाचाळा, योग्य नाहीं बडबड असली, बोलसी काय कोणा ?  
आहे ब्रह्मा तुजा मी रचिन ! अभिनवा सृष्टि अव्याजरम्या !  
काळाचाही सपाटा जिजवरी न चले, मानवांची कथा कां ?

“ सृष्टी ही नाशवंता, घडिभरि न टिके चालला फेरफार !  
ही माझी काव्यसृष्टि प्रलयसमय तो येइपर्यन्त ऐशी !  
वृद्धावस्था न ईतें सततचि सुभगा यौवनोत्फुल्लकान्ती !  
ब्रह्मचाची थोरवी का मजपुढति टिके ? काय मी क्षुद्र कोणी ?

“ आहे संसार सारा चलचि, दिसतसे कल्पनेचा पसारा !  
सौख्यें दुःखें नराला कवळिती सहसा कल्पनेवीण काय ?  
युष्मद्भालप्रदेशीं असुखचि दिसतें दीन झालां कळेना !  
आनन्दाचाचि वांटा त्यजुनि असुख, मी सेवितों—कां ? कवी मी !



“जारे जा ! मंदबुद्धे ! श्रम मम सगळा हा तुला फोल वाटो !  
 नाही माझ्या सुखाचा खचित तुजवरी ठेविला जाण पाया !  
 अन्नाचे चार गोळे उदरिं उतरणें हाचि कीं फायदा रे ?  
 हा मूढा ! गाढवेंही सतत अकिरडा फुंकितो तींच थोर !

“जा जा ! उद्योग कांहीं करुनि मर ! तुला कोण बोलावितो रे ?  
 तोरें जा भारवाही ! विषय न तव हा; आवरीं जीभ वेगें !  
 जेथें तेथें असा कां धडपड करिसी गर्दभासारिखा रे ?  
 सारें वाक्पाटवातें तव परिसुनि या थक्क होतील खास !

“पोटाची खाच मूढा, भरुनि विहरणें हेंच कीं लोककाय ?  
 मारावी कीं भरारी जनपदविहगें प्रीतिच्या अम्बरांत !  
 अंगींचें वीर्य सारें उघड करुनियां दाखवावें प्रचण्ड !  
 याचेसाठींच लोकीं कवि अवतरला हा असे जाण सत्य !

“बांधावीं स्नेहपाशीं अखिलजनमनें,—काव्य गातों म्हणून !  
 लोपोनी वैर सारें मुदित जग असो,—काव्य गातों म्हणून !  
 अंगींचें लोक वीर्य प्रगट झणिं करो,—काव्य गातों म्हणून !  
 लोपो नैराश्य, आशा निखिल जनिं भरो,—काव्य गातों म्हणून !

“प्राण्यांचा प्राणसार प्रणय उपजवी हा कवी मी स्वकाव्यें !  
 माझें सामर्थ्य मोठें कुठुनि तुज कळे मन्दधीला विचित्र ?  
 कां आतां लाजलास ? स्वमुख करिसि कां हीनतेजस्क खालीं ?  
 कोठें मी ? तूंही कोठें ? चल चल निघ जा—येथ राहूं नको—जा !”

### कवितादर्शन

सुधामधुर चन्द्रिका फेकितो इन्द्रू भूमीवरी

तारका चमकति नीलाम्बरीं

अभिनवसुमनःसुरभि गन्धवह मन्द मन्द वाहतो

सकलजनमनस्ताप वारितो

ऐशा समर्थी सौधावरती मी कविताचिन्तनीं  
 होतों शान्तमनें पण्डुनी  
 रजनीवल्लभ निजकोमलकरिं झाकी मम लोचनां  
 आलिंगी मज निद्राङ्गना  
 तों अवचित उठला नूपुरमधुरध्वनी  
 देखिली सुन्दरी पद्मायतलोचनी !  
 नवयौवनरम्या पाही मज हासुनी  
 लज्जारुणवदनेन्दु वल्लवुनी चमकुनि होई दुरी  
 फेकी मधुरदृष्टि मजवरी !

“ललितविलासिते ! तव प्रीतिला पात्र असें काय मी ?  
 बुडवी मज न निराशातमीं  
 “हृदयमन्दिरीं तुला सतत गे, स्थापिन मी आदरें  
 विसंविन पलहि न चेतोदरे !  
 “तूं जीवित मम ! तुजवांचुनि जग शून्यचि मज सुन्दरी !  
 जिवलगे, या दासा स्वीकरीं !”

स्मित करित हलुहलू मजसन्निध पातली  
 प्रेमें मज चुंबुनि अन्तर्हित जाहली !  
 ती पुनरपि नाहीं हाय अजुनि देखिली !

रचित मनःशान्त्यर्थ तिजवरी गाणीं मी बहुपरि  
 कण्ठितों जीवित कैसें तरी !

### प्रेममहिमा

शरच्चन्द्रज्योत्स्ना हरि जनमनस्ताप सहसा  
 अहा ! वाहे सायंसमयमधुमन्दानिल कसा !  
 नभःप्रान्तीं तारा बहुविध विलासीं विहरती  
 विभूति प्रेमाच्या परि मजसि या खास गमती !

अहा ! नहीं प्रेमाविण लवहि सत्यांश भुवनीं !  
 सुखाचें साम्राज्य प्रणयमहिमा स्थापित वर्नी !  
 मधुप्रेमास्वादे नर अमर आनन्द वरितो  
 न लाभे ज्या प्रीती, हतनर गमे भूमिवरि तो !  
 प्रिये ! तूं प्रेमाची अससि पुतळी भावललिते !  
 मनीं माझ्या रात्रन्दिन विहरसी शुद्धचरिते !  
 चलद्रव्यपातानें सुखविसि मला मन्दहसिते !  
 अहा ! प्रेमानन्दाकुल करिसि कान्तास दयिते !

### प्रेमसाम्राज्य.

प्रेमें चमके उडुमाला	मोहित करिते रसिकाला !
प्रेमें कुसुमें फुलतात	मोद अन्तरीं भरितात !
प्रेमें अम्बुदपंक्ति फिरे	वर्षुनि करिते सुखित धरे !
प्रेमें वाहत जाय नदी	बुडवी सकलां प्रचुर मुर्दी !
जिकडे तिकडे प्रेम दिसे	माझ्याही हृदयांत वसे !
प्रेमावांचुनि शून्य असें	स्थळ एकहि जगतांत नसे
सत्प्रेमाचा अधिकारी	नाहीं नर अथवा नारी !
प्रेमाचा सम्भव कोठें	होतो हें गूढचि मोठें !
बाह्य गुणांचें स्तोम जिथें	बहुधा न मिळे प्रेम तिथें
प्रेम न सौंदर्यांत वसे !	प्रेम द्रव्याजवळ नसे !
प्रेम न मधुरवचोजालीं	प्रेम न वाढे सुखकालीं
असेल जैशी परिस्थिती	तशी फिरतसे लोकमती—
आहे अचल प्रेम परी	भिन्नत्व न केव्हांहि धरी
स्वयंस्फूर्त हें प्रेम असे	बाह्योपाधिप्रभव नसे

प्रेम न नाकाडोळ्यांत	प्रेम न सुललित वर्णांत
प्रेम जडांत न बद्ध असे	मन्दमती परि नित्य फसे !
प्रेमाचें क्रीडास्थान	केवळ नाहीं उद्यान
माळ शैलशिखरें विपिनें	व्यापुनि गेलीं प्रेमानें !
प्रेम अम्बरीं धरेवरी !	प्रेम अन्तरीं बाहेरी
सर्भोवतींही प्रेम असे !	सकल व्याप्त प्रेमरसें
प्रेम प्रकाशतिमिरांत	समचि प्रेमा दिनरात
बोलुनि उघड प्रेम दिसे	न बोलतां झांकतहि नसे !
मूकपणें तें बोलतसे !	दुःखांतहि तें गूढ हसे !
गाम्भीर्यांतहि खेळ करी !	औदास्यांतहि नृत्य करी
जीवित आर्द्र प्रेमरसें	होतां ये स्वर्गत्व रसे !
जीवितकर्तव्य न दुसरें	डोलावें सत्प्रेमभरें !
प्रेमचि यत्नें मिळवावें !	प्रेमीं जीवित वळवावें !
प्राशुनि मधुरप्रेमसुधा	वाटे व्हावें गुंग सदा !
काव्यमाधुरी तुच्छ गमे	प्रेमरसीं मन अनिश रमे !
व्हावें चित्त प्रेममय	मग मज कसलेंही न भय !

### सुहृद्दर्शन

स्वचित फिटलें पारणें लोचनांचें  
 महा आनन्दें कसें हृदय नाचे !  
 गड्या ! दर्शन जाहलें तुझें आज  
 मधुर अपुली ती वचःसुधा पाज !

किती गेल्या यामिनी चिन्तनांत !  
 घ्यास धरिला तव सतत मी मनांत !

मना रमवाया स्मरुनि तुला प्रेमें  
काव्यकुसुमें वाहिलीं करुनि नेमें !

तुझ्यावांचुनि कवितेस विषय नाही !  
मनोवृत्ती जाहली अशी कांहीं  
प्रणयमूर्तिस तुज वर्णितां स्वभावे  
काव्यरसपाना रसिक तूर्ण धावे !

तुझ्यावांचुनि मी कोण पुजूं देव ?  
मनोमंदिरिं नांदसी तूं सदैव  
प्रेम तूं ! तूं सौंदर्य ! तूं विसावा !  
गड्या ! नाहीं मज अन्य देव ठावा !

हृदय माझें निर्मलाकाश आहे  
त्यांत विहरसि तूं शरच्चन्द्र पाहें !  
तुला पाहुनि आनन्द मनीं दाटे  
अहा ! वाहे तो उभयनेत्रवाटे !

देइ आलिङ्गन गाढ या जनातें !  
नसे नांवाचें उघड मित्रनातें !  
हृदय हृदया लावुनी वेढ हातीं !  
परिष्वङ्गें जन भिन्न एक होती

नको आतां सोडून मला जाऊं !  
एक ठायीं आमरण सख्या राहूं !  
अतां पुनरपि तव विरह सोसण्याला  
स्वचित नाहीं रे शक्ति या जनाला !

कोण तुजविण मज सांग असे लोकीं  
अदय होउनि ढकली न विरहशोकीं !

नको मित्राला हेंहि कथायास  
काय होती त्याला न महायास !

वियोगाचा तो समय आठवोनी  
उभयतांचें हृदय ये तें भरोनी !  
बघत अनिमिष दृष्टिनें एकमेकां  
यौगपथ्यें वरियलें मुदा शोका ।

उभयतांही करपाशिं बद्ध झालों !  
शून्यहृदये क्षणभरीं स्वस्थ ठेलों !  
पुन्हां भानावरि पातलों तदाचा  
मोद निस्तुल तो अवचनीय साचा !

प्रेमकल्लोलीं लोल हृदय होतां  
दयित जन तो लोचनापुढें येतां  
मनोवृत्ती जी होतसे विचित्र  
तिचें काढावें लिहुनि केविं चित्र !

### कवीचें मन

लक्ष्मीचें रमणीय लास्य न कदा तन्मानसा मोहवी  
दृष्टी लावुनि उन्मनी विचरतो स्वच्छन्द लोकीं कवी !  
सृष्टीतील न वस्तु एकहि तया मोहांत पाडूं शके  
मोहानें जरि हासुनी भुलुनिही कोणीकडे तो भके !

आहे जीवित चारुताच कविचें प्रीतिंतिही गुंग तो  
होतो बद्ध न त्यांत तो परि, दुरी राहूनही रंगतो !  
डोले तो रमणीय वस्तु बधुनी हासे समानन्दुनी  
त्याची दृष्टि परी असे, न कळते, कोणीकडे लागुनी !  
कान्तेचें स्मित रञ्जवी, भुलवितो त्याला प्रियालाप तो  
नाना विभ्रम दावितां प्रणयिनी उन्मत्तसा डोलतो

त्या कालींच परी तदीय मन तें अज्ञात कोण्या स्थलीं—  
होतें मग्न ! कुणा कळेल जगिं तद्वृत्ती कुठें लागली ?

लोकांना दिसतो तसाच कविचा आचार नाहीं खरें  
त्याचें गूढ विचारमग्न मन कीं जाणील कोणी बरें ?  
सामान्याहुनि तो विचित्र ! कुठुनी अज्ञांस हें आकळे ?  
हें तत्व व्यवहारभिन्न, न जडव्यापारमग्नं कळे !

लोकांना समजे न, आंतुनि तसा बाहेर नाहीं कवी !  
भिन्ना दृष्टि तदीय ! सत्य मुशला आणील तो पालवी !  
त्याचें ज्ञान अतर्क्य ! शक्ति अतुला ! सामान्य नोहे मती !  
गर्वा सोडुनि थोर थोर कविला अत्यादरें वान्दिती !

### पश्चात्ताप

मधुरदर्शने ! प्रणयदेवते ! भक्तवत्सले ! विबुधसंस्तुते !  
दावुनि मजला भीषणचरितें वाञ्छियलें कैसें ?

पिशाच्चरूपा वरी अप्सरा ! हिमांशुलेखा होय प्रखरा !  
कैसा केला विचार न जरा ! दुःखीं लोटियलें !

हात तुझा विश्वासें धरुनी होतों विचरत विशङ्क भुवनीं !  
त्या मज नीरस कूर्पीं लोटुनि काय तुला मिळलें ?

प्रीतिसरित्कल्लोललोल मन पवित्रतानोकेवरि बैसुन  
जातां खडकावरी आपटुन हाय ! फुटुनि गेलें !

सौन्दर्यावरि नयन लोभती, परि ती वृत्ती नोहे प्रीती !  
वैपरीत्य शिरलें मग चित्तीं हाय ! कोण पापें ?

यौवनललिता मुग्धा बाला कां वाटावी प्रिय हृदयाला ?  
पूर प्रीतीचा हा आला हें म्हणणें लटकें !

बाह्य हेतुनें प्रीति न जडते  
हैं जाणुनिही चञ्चल होतें

विशदस्मितमधुराधरपल्लव  
हैंहि खरें मज वाटेना तंव

भगिनीप्रेमसुधारस सेवुनि  
तो तरि निपजे पाविऱ्यांतुनि ?

सुन्दर वस्तू, जडचि परी ती !  
ऐसें असतां सौन्दर्याप्रति

कळतें हैं परि मन कां चञ्चल  
हाय ! शिरीं पडला दुःखाचल !

ज्ञान असोनी मूढ जाहलों !  
पाविऱ्याला मुकलों ! मुकलों !

विद्वत्वाला डाग लागला !  
पवित्र मित्रस्नेहसुखाला

जडासक्त मी बनलों कैसा ?  
डुडेंवाचा पडला फासा !

मनावरी तनुची पावनता,  
पाविऱ्याचा गर्व तत्वतां

हाय हाय ! ही कोण दुःस्थिती ?  
झाली हा रे ! शोकमूढ भति

स्पर्श न करिं मज मित्रा आतां !  
भ्रष्टचि होशिल मला स्पर्शितां !

परि हैं मानिति असत्य, जड ते !  
कां हैं हतहृदय ?

तेथुनि होतो सत्प्रेमोद्भव  
जंव मज असति सखे !

कितीकदां मी गेलों मोहुनि !  
अनुभव मज आहे !

कैसी निपजे शुद्ध प्रीती ?  
मानूं श्रेष्ठ कसें ?

झालें ऐसें ? स्थिर नच तें पल !  
सुटका होय कशी ?

पापकर्दमीं पूर्ण बुडालों !  
आतां काय जिणें ?

हनिपणा सुविचारा आला !  
अपात्र मी ठरलों !

अविवेकीही झालों ऐसा !  
आतां काय जिणें ?

तनु भ्रष्टली मन भ्रष्टतां  
आज लया गेला !

मानऱ्याला मुकलों सम्प्रति !  
काय करूं न कळे !

घडली हा हा ! कृती अनुचिता !  
दूर सख्या होई !



पवित्र दृष्टी तिकडे फिरवीं,  
काय करूं ? मज अजुनी ठेवी

पापमूर्ति मी खल अविचारी  
देवा ! नेशिल तरि आभारी

विषयाला प्रीतीच मानुनी  
प्रमाद घडला मोठा हातुनि

विषयवासनामरुप्रदेश,  
उलटे पडती नाना क्लेश,

होय न वस्तुस्थितिचें भान  
करावया मृग !—असुनी ज्ञान

विकारसलिलप्रवाहवश मी  
दीनदयाळा ! तुजला प्रणमीं,

इन्द्रियसंयम मला घडेना;  
देवा ! आतां नसे तुजविना

अज्ञानी मी असुनी ज्ञान  
फळलें पाप असें हें कवण ?

वस्तुस्थिति तरि नीट जाणतों  
कोण कळेना मला ढकलितो ?

विवेकबल तें गेलें लोपुनि !  
देवा ! ऐशा विकट व्यसनीं

कामवृकमुखांतून सुटाय़ा  
अश्रांत श्रमली मग काया,

त्यजुनि जाय मज विवेक केवीं ?  
कृतान्त तो कैसा ?

अनीतिपङ्कीं रमलों भारी  
होइन फार तुझा

गेलों सौन्दर्यावरि मोहुनि  
क्षमा कशी मागूं ?

न तिथें प्रीतिसलिललव्लेश !  
परि मन ऐकेना !

म्हणुनी धावे मृगजलपान  
झालों मूढ कसा ?

गेलों सम्प्रति बुडुनि गाढ तमिं  
सत्पथ दाविं मला !

होतें ऐसें काय कळेना !  
आश्रय मज दुसरा !

अवनत्युन्मुख होतो कळुन !  
कां व्हावें ऐसें ?

कूपीं जाउनि कैसा पडतो  
देई हात विभो !

भयविह्वल जाहलों मन्मनीं  
तूं आश्रय एक !

बहुपरि धडपड केली वायां  
ये धावुनि आतां !

सुन्दर रूपें व्यसनें येती,  
बनते पंगू विचारशक्ती  
चञ्चल झालों स्थिरधी असुन,  
क्षमा करिल मज लोकीं कवण

शुद्ध हृदय हें भ्रष्ट जहालें  
प्रभो ! तुजपुढें आज ठेविलें  
मित्रांनो ! हा खरा अभागी,  
परी विचारें प्रीतीरंगीं

स्वतःसिद्ध जगिं पवित्र मानव  
यत्न करुनि विमलप्रेमास्तव

उदात्त गुण सम्पादन करणें,  
पवित्रता अकलङ्क राखणें,

व्यसनकण्टकोद्धरण करोनी  
सुखमन्दिरिं यत्नें प्रविशोनी

बहिरंगावरि लुब्ध न व्हावें  
प्रीतिसरित्सलिलांत रमावें

समर्थी घडतें चूक परी ती  
हें ठेवुनि मनिं तैशी रीती

विश्वनियामक दयालु आहे,  
अज्ञजना ! विश्वासुनि राहें

कठिणसमर्थिं मन हताश होतां  
येतो साहाय्या अबलार्ता

दुर्बल मानव काय करील ?  
नीतिपथाक्रमणीं याया बल

तेणें होते मोहित वृत्ती  
तुजवांचुनि देवा !  
दावूं आतां कैसें वदन ?  
तुजवांचुनि देवा ?

पश्चात्तापजलानें धुतलें  
तें स्वीकारावें !

मनोधैर्य तें नसे मदंगीं,  
होतां दंग पुन्हां !

कुठुनी मिळतो ? विचित्र हा भव  
सेवावें नित्य !

विकार जिंकुनि विजय पावणें,  
हेंच मनुजकार्य !

धैर्यकवच अंगीं लेवोनी !  
शान्ति मेळवावी !

आन्तर सद्गुणि लक्ष असावें  
स्वच्छन्दानन्दें !

यत्नें बुधजन नीट करीती  
नित्य आचरावी

ही साधूक्ती असत्य मोहे  
त्याच्यावरि नित्य

धैर्यवृत्ति ती लयास जातां  
त्या प्रभुला वंदीं

प्रभू कृपाळु न जरि होईल  
प्रभुला शरण चला.

## कविप्रभाव

जिकडे तिकडे जडाचि दिसतसे !	विचित्र अद्भुत कांहींच नसे
पुनरपि भुलविल मनास असलें	सृष्टित काय असे ?
वासवचापविभूषित अम्बर,	अथवा चमकति तारा ज्यावर
एकवार बघुनीही होवो	उत्सुक कोण नर ?
कुसुमोद्यानीं लतिकाकुञ्जीं	घालित असतां मिलिन्द रुञ्जी
पुनरपि पुनरपि जाया होतो	कोण बघूं राजी ?
क्षुब्ध सागराचें खळखळणें,	गिरिसरितांचें चपल वाहणें
नवीन दृष्टीनें पाहियलें	आहे का कोणें ?
बालनिर्झरांचें बागडणें;	वन्य सुमांचें कोमल हसणें
नयनां कितिदां हरितवृणांचें	मोहवील डुलणें ?
विपिनदेवता करिती गान;	उमटे कीचक रन्ध्रातून
असेल मञ्जुल, परी पुन्हां तें	भुलविल काय मन ?
तरुशाखांवरि बसुनी नाना	विहङ्ग अम्बारिं फेकिति ताना
पुन्हां ऐकतां काय न वाटे	कलकलाट काना ?
इन्द्रू असतां क्रीडत गगनीं	जातें क्षणभरि मानस भुलुनी
परी बिजेची पुनरपि गोडी	येइ तदा कुठुनी !
तमोव्याकुला सृष्टी असतां,	तोष होय बहु रवी उगवतां
सर्व दिवसभर ती उत्कण्ठा	व्यापी कीं चित्ता ?
असेल रमणी सुन्दर भारी,	जाय परिचयें रुचि ती सारी
विटुनी सहवासा मन वेगें	फिरतें माधारी !
तेच तेच ते पुष्पित वृक्ष	हजार किंवा असोत लक्ष
पुनःपुन्हां तद्दर्शनिं कैसें	होय दक्ष लक्ष ?

लेशहि नाहीं विचित्रता जरि तेंच पाहणें तेंच सेवणें,	सर्व पसारा फुकट समज तरि गोडी काय परी ?
सतत मनाला बुडविल मोहीं एकावांचुनि विचित्र दुसरें	ऐशी सृष्टिंत जादू नाहीं ! नाढळतें कांहीं !
सृष्टीची ही अशी जडस्थिति चटक न लागे जिच्या विलासें	सुचिर मोहाविल कशी रसिकमति ? ती कसली युवती ?
अश्रू ढाळित सृष्टी गेली कविनें तिजला बघुनि लेखणी	कविच्या सन्निध जाउनि ठेली ठेवियली खालीं
घेउनि जवळीं डोळे पुसून अपुल्याजवळीं बसवी तिजला	प्रेमें कुरवाळी तद्ददन कवी हास्य करुन !
काय नवल हो ! अवचित आलें सौन्दर्य तिचें प्रतीक्षणाळा	सृष्टीवरती तेज कोठलें ? नवीनसें गमलें !

साधेपणाच सगळा जगतांत आहे  
कीं नव्यभक्त चिरकाल रसज्ञ मोहे ?  
फेकी यदा कवि सुधोपम दिव्य दृष्टि  
ही नित्यनूतन दिसे रमणीय सृष्टि !

सृष्टी नमोज्ञ गमते सुकविप्रभावे  
पाहून जीस रसिकांहिं भुलून जावें !  
लोकीं कवीच नसते तरि शून्य सारें  
आनन्द ओतिति कवि स्ववचःप्रसारें !

## कवितेचा जन्म

कान्तापल्लवकोमलाङ्गुलकीं स्थापूनिया मस्तक  
होतो मी प्रणयोत्तरङ्गितमनें पाहात तीचें मुख

आनन्दोर्मि खळाळुनी विसरली कांताहि देहस्पृति !  
 झाली सर्वहि सृष्टि लीन उभयीं ! वेडावली मन्मति !  
 होता रम्य निशीथकाल, चमके तारावली अम्बरीं !  
 मोदे हासुनि चंद्रमा निजकरीं पीयूषवृष्टी करी !  
 ही शोभा बघुनी कुतूहलवशा संस्तब्ध सृष्टी दिसे  
 आम्ही प्रेमरसीं निमग्न ! दुसरी वार्ताहि ठावी नसे !  
 योगी जाउनि काननांत वसती, न द्वैत भंगे परी  
 नाना दुष्ट विकार उद्भवुनि ना शान्ती टिके अन्तरीं  
 संसारीं वसुनी अम्ही समजतो अद्वैततत्त्व स्वये !  
 प्रेमाचा महिमा अगाध ! तुलना त्याची कुणाही न ये !  
 कण्ठीं घालुनि हस्त एक, वदलों कान्तेस मी तेधवां—  
 “ भार्ये ! हा अमृतप्रवाह असुनी कां निन्दिती या भवा ?  
 आनन्दप्रचुर स्थितीस असल्या भीती वृथा कां जन ?  
 देती फेकुनि कालकूट म्हणुनी वेडे पयोभाजन !  
 “ प्राशायास पुढें सुधाचषक जो केला जगन्नायकें  
 तो गवें दुरि सारिला फळ तरी येणार त्यासारखें !  
 आनन्दस्थिति लाभली मजसि जी ती गोड मी मानितों  
 हें स्त्रीरत्न मिळे करीं म्हणुनिया दैवासही वानितों !  
 “ तूं माझी हृदयेश्वरी प्रियतमा मञ्जितसम्मोहिनी  
 तूं मन्मानसकैरवेन्दुकलिका तूं प्रीतिसौदामिनी !  
 या दासा सुखवावया झटसि तूं आर्ये, अहर्गामीनी !  
 व्हावें काय उदास मी उपगता सौख्यास धिक्कारुनी ? ”  
 कान्ता हासुनि बोलली “ प्रियकरा, ही गोष्ट आहे खरी  
 दासीची परि एकवार परिसा प्राणेश ! ही वैखरी  
 ऐसें प्रेम मिळे कुठेंहि नचि, मी याची असें स्वामिनी !  
 ही लोकस्थिति पाहतां मज गमे मी धन्य आहे जनीं !

“प्रेमाची स्मृति या, जनांस बहुधा होईल ऐशी कृती  
कांहीं आचरुनी करा मज सुखी, व्हावें तुम्हींही कृती !  
प्रेमाचा पुतळा म्हणून अपुली होईल लोकीं स्तुति  
नाथा ! मीहि तुम्हांसवें जनमुखीं होईन धन्या अति !

“विद्युत् दिव्य घनान्धकारिं चमके लोपे सर्वेचि स्वये  
युष्मत्प्रेम तसेंचि चञ्चल असें कोणीहि बोलूं नये !  
नित्य प्रीतितडित् चकाकुनि तमोव्याप्ता जनाभ्यन्तरीं  
दावो दिव्य पथ प्रमोदकर ती सागोनि शङ्का दुरी !

“हीं पुष्पे फुललों सुगन्ध न उद्यां गहील यांचा परी !  
हेंही कोकिलमञ्जुगान पवनें वाहोनि गेलें दुरी !  
आतां वाहत ही गभीर सरिता ग्रीष्मीं दिसे कोरडी !  
प्राणेशा, विधुकान्ति फार तर ही राहील कांहीं घडी !

“दिव्य प्रेम असेंच काय अपुलें जाणार नाशाप्रती ?  
नाथा ! काल न सत्य राखिल जनीं माझ्या सुखाची स्मृती !  
हें सारेंहि टिकेल काय कवितां तें आचरावें झणीं  
त्यावांचून न शान्तता क्षणभरी नांदेल माझ्या मनीं !”

आश्चर्याकुल जाहलों श्रवुनिया वाणी प्रियेची अशी  
ही स्वर्गीय मला विदग्ध वनिता देवा मिळाली कशी ?  
व्हावी पूर्ण तिची स्पृहा म्हणुनिया सानन्द रात्रन्दिनीं  
सोडोनी श्रम अन्य, जाय कवितादेवीपदीं गुंगुनी !

## देवगिरींतील सायंकाळ

ऽ सन्ध्यारागसुरञ्जिताभ्रपटलें संकीर्ण शोभे नभ  
सायंस्नानकुतूहलें रवि शिरे सिन्धूत मन्दप्रभ

॥ हे वर्णन कवीच्या एका अमूर्ध्नि काव्यापैकी आहे. प्रसंग रामदेव-  
रावाच्या वेळचा.

आनन्दें विहगांहि मञ्जुलरवें केल्या दिशा संकुल  
झङ्कारें नवमल्लिकापरिसरीं कीडे अलींचें कुल !

मोजाया नभउच्चता विहग जे वेगें नभीं धावले  
पाहोनी क्षितिजातळीं तम महा खालीं भयें पातले !  
शोभे निर्मल शान्त अम्बर, दिसे विस्तीर्ण सिन्धु जसा  
तो अस्तोन्मुख शोभला दिनमणी कीं वाढवाग्री तसा !

सूर्याचे कर कोवळे पसरले चोहोंकडे शीतल  
कीं माधुर्याचे सांडलें चहुकडे ! तें शोभलें भूतल  
झालीं काञ्चनयुक्त हर्म्यशिखरें कान्तिप्रकर्षाकुलें !  
शोभे देवगिरी, सुमेरुगिरिचें सौन्दर्य कीं पातलें ?

जैशी सागरगर्जितस्तुतगुणी द्वारावती शोभली  
तैशी देवगिरी मनोहर महत्तेनें निजें भासली !  
व्यासाची तिजला स्वभाद्रमधुरा वाणी स्तवाया झटे  
येथें साम्य नसे, हिचा स्तव करी हा मन्दवी मी कुठें ?

फेटा चांधुनि झोकदार वरवा, मंदील कोणी शिरीं  
कोणी खोवुनि पुष्पगुच्छ सुरभी, पोषाखर्ही भर्जरी  
ऐटीनें बहु थुंद टाटि वरती फेकीत मानी जन  
स्वातन्त्र्योद्धत हिंडती चहुंकडे, ज्यां गोड वाटे गण !

नाहीं ठाउक ज्यांस नम्र करणें शत्रूपुढें मस्तक  
दंडावें समरांत नित्य रिपुंना हें ज्यांस वाटे सुख !  
संग्रामीं रुधिरासवा पिउनिया आकण्ठ मत्ता जशा  
समशेरी करितात भीषणरवव्यामूढ साज्या दिशा !

घ्याया दर्शन चालल्या युवतिही या अम्बिकामन्दिरां  
कांहीं दर्शन घेउनी परतल्या जाया गृहा सुन्दरी

ते घण्टारव ! शब्द ते ! भरुनिया देवालयें गर्जलीं !  
दात्री होय अपार वाट न मिळे जाया जनांतें मुळीं !

“ देई थोर वियोगदुःख सविता तो जाय अस्ताचलीं  
कान्ताची करि भेट ती रजनि ही मैत्रीण कीं पातली ! ”  
ऐसें चिन्तुनि मानसीं बहुनिया अस्तोन्मुखा भास्करा  
बाला मुग्धगुणान्विता झडकरी सोत्कण्ठ चाले घरा !

हा संध्यासमय स्वयें पतिसवें कान्तेस संयोजवी  
हा हा ! तो परि चक्रवाकमिथुना दुष्टापरी दूरवी !  
गेली एक सुखीं बुडून दयिता आलिंगुनी कामिनी  
झाली त्या समर्थीच एक विरहें दीना वियुक्ता मनीं !

रात्रीं नूतनकामिनीरतिसुखा धेवोनि कोणी युवा  
झाला चिन्तनिं त्याच मग्न, हृदयीं आनन्द भोगी नवा !  
तो गेहांतुनि देवदर्शन करायार्तें अहा चालला  
आला भ्रान्तमनं फिरुनि फिरुनी मार्गें विलासस्थला !

ताजे हार तुरे सुरेख करुनी हे पण्यरथ्येवरी  
मालाकार विक्रावयास बसले, सौरभ्य धावे दुरी  
सारी देवगिरी तदा दिसतसे वासन्त कालापरी  
या भृङ्गासम गन्धलोलुप जनीं संभ्रान्त भासे पुरी !

मोहोनी गतिविभ्रमें युवजनां मार्गांत वाराङ्गना  
फेकोनी विषदिग्धदृक्शर झणीं त्या भेदिती तन्मना !  
रम्य स्मेरमुखा पुन्हां वळवुनी मार्गें, तया पाहती !  
दृष्टी घेति न ओढुनी हृदयही त्यांचें अहा ओढिती !

कोणी वीर गडी बसून फिरतो डौलांत अश्वावरी  
घोडाही बहु ऐटिनें निजपदा टाकी डुले अन्तरीं



केव्हां मन्दगती धरी दुडकिही भर्धाव धावे कदा  
ऐसे.स्वार अनन्त दौड करिती देशांत या एकदां !

लाजावी अमरावती दिसतसे, ऐसी पुरी तेधवां  
विद्याकाव्यकलाकलाप विलसे, होती रुची भूधवा  
कोठेंही नव्हती अनीतिरति ती, सर्वत्र शांती वसे  
रागद्वेष परस्परांत लवही तेव्हां न कोठें दिसे !

पाहोनी पुर तें मनीं गमतसे कीं रामभूनायका  
मोहोनी जणु खालतीं उतरला हा स्वर्ग येथें निका !  
शोभा ऐसि दुज्या स्थळीं न मनुजा पाहावयातें मिळे  
हें सौंदर्य बघून सर्व पुरिंचा कीं गर्व सारा गळे !

आतां मात्र न वाचकांस दिसुनी येणार हें वैभव  
तें सौन्दर्य न होय गोचर, जनां आनन्द दे जें नव !  
ते प्रासाद विशाल ! हर्म्य नव ते ! प्राकार विस्तीर्ण ते  
गेले सर्व लयास ! काल-वदनीं हा ! जाहले लुप्त ते !

कैसा वीररसांत हाय पडला देवा, मिठाचा खडा ?  
बा रे, कां लिहिलासि शोकरसची दैवीं अम्हां रोकडा  
जे सूर्यापरि एकदां चमकुनी गेले जर्गी विक्रमें  
त्यांचीं वैभवहीन दीन वदनें पाहोनि चित्त भ्रमे !

### अर्थ कीं अनर्थ ?

व्यवहार कोणता वद ? गोपन ज्यामाजि होय सत्याचें !  
व्यवहार कुशल ? जो व्रत धरि ' हांजी हां ' सदा करायाचें  
कोण शहाणा ? नर जो द्रविणोद्धतचरणसेवनीं दंग !  
थोर कुणास म्हणावें ? लाजेना करुनि जो वचनभंग !  
मूढ कवण ? सत्यास्तव जो स्वार्थाची वृथाचि हानि करी !  
दाता कोण ? करी जो अर्थिजनां तुष्ट निजवचोनिकरीं

बलवन्त कोण ? दीनच्छल करि सस्मितमुखें बलोत्कर्षें !  
 ज्ञानी कोण ? करोनी सुजनाधिक्षेप अंतरीं हर्षें !  
 रसिक कवण ? भलत्याही वचनें सानन्द डोलवी मान !  
 सत्कवि कोण ? मनोहर पदपंक्तीनेंच लोभवी कान !  
 काव्यप्रसाद ? यमकश्लेषादिक विलसती अलंकार !  
 स्त्रीप्रीति कोणती ? राचि चपलविषयजडसुखांत जी फार !  
 कोण स्वदेशभक्त ? स्ववचोजालांत बद्ध करि सकलां !  
 कोण प्रख्यात कथा ? आत्मस्तुतिलाचि जो सदा विकला !  
 लेखक कोण ? कशाही शब्दांनीं भरुनि काढितो पानें !  
 वाचक ? पुस्तक संपवि झरझर वाचून ! भाव जन जाणे !

## यामिनीवल्लभ

प्रदोषसमयीं अहा ! पवन वाहतो शीतल  
 मदान्धनृपतीपरी तिमिर आक्रमी भूतल  
 भयाकुलितमानसें शिरति बालकें मन्दिरीं  
 समुत्सुक सुखावती रमणदर्शनें सुन्दरी !  
 प्रिया मधुर हासुनी प्रियकरा बधे चोरुनी  
 प्रमोद दयितागमें मुळिं न मावतो तन्मनीं !  
 वियुक्तहृदया तिच्या गमत शान्तता कालिं या  
 अहा ! सकल पावती प्रियवियोगदुःखें लया !  
 विशाल नभ निर्मल स्वविभवें दिसे भूपसें  
 अनंत नव मौक्तिकें उधळिं हें भरोनी पसे !  
 नभःसुरनदीमधें जलविहारकामोंचि का-  
 निधे अमरवृन्द हें हळुहळू, न या तारका !

अशा समयिं निर्मला उदयदिग्वधू भासते  
जणो बहुत हर्षुनी बघुनिया प्रिया हासते !  
तमःपटल सारुनी दुरि हळूच शीतप्रभ  
महीध्रशिरिं ठेवितो चरण यामिनीवल्लभ !

विनाश तम पावलें ! पसरली प्रभा क्षमातलीं  
सुखावुनि विकासलें कुमुदवृन्द ! गुंगे अली !  
सरोजलिं भरोनिया विमल चन्द्रिका कोमला  
मनोज्ञ सुषमा तदा बघुनि तोष झाला मला !

सुधांशुकर शोभती तरल रोप्यतारांपरी !  
कुतूहलभरें भरे न नर कोणता अंतरी ?  
विलास करि मेदिनी मधुर मोदसिन्धूमधीं  
न भान विसरोनिया रसिक जाय कैसा सुधी ?

नटूनि अभिसारिका दयितमन्दिरीं चालती  
प्रदीपसम मानिला हृदयिं त्यांहि इन्दू पथीं !  
करीं धरुनि पोंचवी अहह ! तोहि कामोद्धते !  
महाजनहि कर्म जें न करितो असें कोणतें ?

हळूच मग बोललों वचन काय मित्रास मीः —  
“ सख्या; जनसुखार्थ हा किति शशांक होतो श्रमी ?  
स्वसौख्य मिळवावया पथ न यास ठावा मना !  
असे सतत सारखाचि सुजनां शठां वामना !

“ करो स्तुति कुणी परी मद् न अल्प ये याजला  
कुणी अवगणो तरी कधिं न ताप देई मला !  
स्वकर्मरत हा खरा मन न लोकवादाकडे  
गणी सुजन सारखे हृदयिं हर्म्य किंवा कडे !

“ मनोज्ञ गणितों न मी जरिहि लोभवी लोचना  
मनोज्ञ कृति याचिया म्हणुनि आवडे मन्मना  
जनांस सुखवावया झटुनि होतसे हा कृश  
म्हणोनि सकलांस हा दायित जाण वाटे भृश !

“ असो उदय अस्त वा ग्रहणकालही यास रे  
परी सहजशीतलप्रकृति सोडिना हा बरे !  
प्रसंग कसलाहि ये अचल मस्तकीं कोसळे  
स्वभाव निज सोडुनी कधिं न धीरवृत्ती ढळे !

“ न लोकसुखवर्धनीं झटत, काय तो मानव ?  
त्यजोनि निजवान्धवां तरुनि जाय कीं तो भव ?  
सबन्धुजन उद्धरे जगतिं तो भला एकला !  
अहा ! न तरि ते किती असति भार या भूतला ! ”

हसोनि मम वामनें वचन हें तदा बोलिलें:—  
“ न कर्म अमृतांशुचें गमत कोणतेंही भलें !  
पडे व्यसनिं मित्र तैं विभव इन्दुचें वाढतें !  
स्वमित्राविपदेंतही स्वसुख इच्छिती नीच ते !

“ न मित्रसहवास या सुखद वाढतो कीं पल !  
नसे गगनिं तो तदा बहुत डौल दावी खल !  
फिका पडत लाजुनी कुटिल चन्द्र मित्रोदयें  
गतप्रभाचि होतसे सद्गनिं भेट होतां भयें ! ”

मनीं चकित जाहलों प्रणयसिन्धुला ये भग !  
न मित्रवचनें मुद्दे भरत, कोण ऐसा नर ?  
अहा ! अचलदृष्टिनें बघत तन्मुखा हासुनी  
सुखार्णविं बुडोनिया प्रणयिं लीन झालों क्षणीं

## प्रेमासाठी !

प्रेमासाठी वेडा झालों ! मिळेल तें कोठें मजला ?  
 भ्रमुनी गेलें मन हें माझें, व्या हो कोणी प्रेमजला !  
 वणवण फिरलों माळावरतीं गिरिशिखरेंही लंघियलीं  
 शिलाखण्ड तुडविलें पदतलीं श्रान्त विकल ही तनु झाली !

जोंप सुखाची मज मुकली !

उदासीन वृत्ती भकली

जीवित-मधुकलिला सुकली !

शून्य त्रिभुवन भासे सारें, नयनजलें भूतल भिजला !  
 भ्रमुनी गेलें मन हें माझें, व्या हो कोणी प्रेमजला !  
 गुलाबकलिका घेतां हातीं कण्टक टोचुनि मध न मिळे !  
 हताश होउनि तेणें माझा धैर्यशैल हा ! हाय ! दळे

विपरीता झाली सृष्टी

भकली किंवा मम दृष्टी

होतों अन्तरिं बहु कष्टी

इकडे वळतो तिकडे पळतो अंकुर न कुठें परि रुजला !  
 भ्रमुनी गेलें मन हें माझें, व्या हो कोणी प्रेमजला !  
 मृगजल भरलें, जलचि सुदुर्लभ; मिळे कोटुनी इथें सुधा ?  
 सोडुनि वेडा छन्द मनांतिल खेद करावा मी न मुधा—

परि तळमळ मनिंची न सरे,

प्रेमाविण न प्रिय दुसरें !

मिळेल तें मज कसें वरें ?

चैन पडेना क्षणभरि, कांहीं उपाय सांगा हो मजला !  
 भ्रमुनी गेलें मन हें माझें व्या हो कोणी प्रेमजला !  
 भूवरिचीं विकसित प्रसूनें कशास ? जीं सुकुनी जाती  
 नित्यविकासी नन्दनवनिंचीं कुसुमें येतिल कीं हातीं !

गन्धें भरतिल सकल दिशा !

हृदयवृत्ति होतील पिशा ?

दुःखतती टिकतील कशा ?

त्यांची माला घालुनि कण्ठीं हिंडावें गमतें कविला !

भ्रमुनी गेलें मन हें माझें था हो कोणी प्रेमजला !

काय करावा उपाय आतां ? कायहि जडसा हाय गमे !

विचार करुनी मस्तक फिरलें, मानस कोठेंही न रमे

रत्न म्हणूनी दीपशिखा

धरुनी कितिदां मुके सुखा !

वाट दाखविल कोण सखा ?

सजला सोडुनि शरद्धना हा हाका मारुनि जिव दमला !

भ्रमुनी गेलें मन हें माझें, था हो कोणी प्रेमजला !

## कविता

शोकें आम्रसार्द्रमञ्जरि अहा ! जाईल वाळोनिथा

दुःखें प्रेमतरङ्गलीनहृदया सेवील मौन प्रिया !

औदास्यें न करील गान विपिनीं मञ्जुस्वना कोकिला

पाहोनी कवितावधूस बुध न स्वान्तीं जरी तोषला !

शोभावें बकुलप्रसून अलिच्या झङ्कारनादीं जसें

सूरीचें मधुरम्य काव्य रसिकोद्धोषीं वसावें तसें !

वीणानादभरन्दपान करवी येथें स्वतां शारदा !

आली या स्थाळिं इन्दुकान्ति उदया आनन्दिनी शारदा

कान्तेचें स्मित रम्य मन्द करि जें पीयूषानिस्यन्दन

बालेचें मधुमाधुरी वितरि जें मुग्धाक्षिचें चुम्बन

प्रेमार्द्रान्तरकामिनीसह निशीं सोत्कण्ठ संलाप जो

हें सारें सुख सेवण्या रसिक तो तेथें प्रयत्नें सजो !

## सुन्दरी

घाटे अम्बर सोढुनी उतरली ही चंद्रलेखा खरी  
किंवा काननदेवताच सलिलक्रीडार्थ आली सरीं  
कामाची रमणीय खड्गलतिका स्वच्छन्द कीं चालली  
बाला ही बहुनी विलासललिता मुग्धा मती जाहली !

कोणाच्या निटिलांत रत्न लिहिलें आहे विधीनें असें ?  
कोणाचें गृह भूषवी निशिदिनीं ही रम्यलीलारसें ?  
कोणा हासुनि मन्द ही निजभुर्जी वेढी स्वयें सुन्दरी ?  
प्रेमालाप कुणासर्वें करितसें ?— तो धन्य लोकान्तरी !

नाहीं का मिळणार ही मज कदा रामा मनोमोहिनी ?  
प्रेमें पाहिल काय ही मजकडे चन्द्रा जशी रोहिणी ?  
लागे वेड हिचें जसें मज तसें लागेल माझें हिला ?  
प्रेमव्याकुल कीं मदीय विरहें गाळील दुःखाश्रुला ?

हातीं वासवचाप घेउनि घनीं आरोहुनी अम्बरीं  
नेसोनी विलसतडिद्वसन जी स्वच्छन्द केली करी  
ती कां प्रेम करील हो मजवरी ? मी कोण आहे असा !  
रम्य प्रेमकटाक्ष दुर्लभ तिचा लाभेल मातें कसा ?

हें सारें समजे परी तिजवरी हें चित्त जें बैसलें  
तें लीलाकमलापरी चुरुनिया तीनें जरी टाकिलें  
मागें घेइन मी घडीभरहि न प्राणान्त झाला तरी !  
व्यर्थ प्रेमहि सौख्यदायक बहू वाटे मदभ्यंतरीं !

रागानें फिरवील ती मुख जरी होईन दृष्टीपुढें  
गेली दूर कुठेंहि जाइन तरी धावोनि तीच्याकडे  
प्रेमाचीं मधुगायनें निशिदिनीं घालीन कर्णावरी  
नाहीं का करणार ती निजकृपा केव्हांहि माझ्यावरी ?

## आलिङ्गन

प्रीतिगायनें गात गात या सागरलहरी किती  
 धावुनी शैला दृढ वेढिती  
 कठिण मार्ग आक्रमुनी वेगें प्रेमें होउनि पिशा  
 कवाळिती सरिता सिन्धुस कशा !  
 जातिसुमांचा शालु नेसुनी करित स्मित चन्द्रिका  
 मारिते मिठी महीगोलका  
 प्रेमगन्ध पसरित प्रसूनें उधळित लतिकासती  
 तरूला प्रगाढ आलिङ्गिती  
 प्रीतिगायनप्रतिरवनादित करित पहा कन्दरा  
 वेढिती निर्झरिणी निर्झरा  
 विवृल्लुतिका धावत जाउनि अम्बुदकण्ठीं पडे  
 प्रेमें वियुक्त घनही रडे  
 चन्द्र स्वकरीं ओढी क्रीडासक्त सागरोर्भिला  
 धाराकरिं घन वेढी इला  
 प्रभा रवीला रवि प्रभेला सोडुनी न राहती  
 दाखवूं प्रणयियुग्मकें किती !  
 प्रेमोर्मी हृदयांत दाटतां प्रणयी सम्मेलती  
 तयाला आलिङ्गन बोलती  
 लावुनि हृदया हृदय परस्पर करीं गाढ कवाळिती  
 अमित सुख ते प्रणयी सेविती !  
 आनन्दाचा सत्प्रेमाचा महोत्कर्ष हा खरा  
 जहाली सुखमय यानें धरा



उग्र संकटे, प्रखराहि दुःखें, मनस्तापसंतती  
आलिङ्गनापुढें लोपती

प्रणयियुग्मसम्मेलनकालीं हर्षें नाचे धरा  
स्वर्गही तुच्छ तिजपुढें खरा !

वायू गाती आनन्दानें वृक्षलता डोलती  
प्रसूनें प्रेमभरें हासती !

परिष्वङ्गसमयीं जे गळले प्रेमाश्रूभूवरी  
प्रसूनें तींच जहालीं खरीं !

प्रीती आज्ञापी आश्लेषीं सुटला निश्वास जो  
'वायु तो सुखवूं विश्वा सजो !'

मायाब्रह्मालिङ्गन होउनि सृष्टी ही निपजली  
वियोगी तिची स्थिती कोठली ?

सखये, ये ये कमलनालमृदुभुजपाशीं कवट्टुनी  
ठेव मज, धन्य होउं दे जनीं !

तव वक्षावरि असतां पट्टुनी मरणाहि येवो सुखें  
नाहीं परवा त्याची सखे !

तव करपाशीं बद्ध करीं, मज हीच मुक्ति आवडे  
सर्वही सुखें तुच्छ इजपुढें !

कविते, कां मग दूर राहसी सखये, ये जवळ गे !  
दासा आलिङ्गी जिवलगे !

तुजसाठीं सोडिला जलाञ्जलि संसारीं गुणखनी  
आतजनकोप न गणिळा मनीं !

'वेडा' म्हणुनी जनोपहासा विषय जाहलों पहा !  
करिसि मग मजवरि कां कोप हा !

जातिकुसुममृदु मानस न करीं कठोर तव सुन्दरी !  
 नसे ही वृत्ती तुजला बरी !  
 विश्वसुनी तुजवरी राहिलें दुःख किती साहिलें  
 अनन्य प्रेम तुला बाहिलें !  
 न करीं आतां वञ्चन माझें न करीं लोकीं हसें  
 जीवित कण्ठावें मग कसें ?  
 सखये आले नेत्र भरोनी पुससि न कां अञ्चलें ?  
 काय तूं खरेंच मज बाञ्चिलें !  
 दुःखोमीं हेलावति हृदयीं, त्वदालिंगनाविणें  
 जाहलें भारभूत हें जिणें !

### गुणज्ञ पाहिजेत !

करी कोकिल पञ्चमीं मधुर गान  
 श्रवुनि जावें विसरोनि जनीं भान  
 परी व्यायाचें त्यजुनि त्या सहाय  
 काक चञ्चू मारिती हाय हाय !  
 सुरभि परिमल कोंदला दशदिशांत  
 मना भुलवी आनन्द जना देत  
 बघुनि चन्दन मोहुनि न कवण जाय ?  
 मूढ घालिति परि घाय हाय हाय !  
 मधुरगन्धें मल्लिकाकुसुम आहा !  
 करी उत्सुक कवणाहि शीघ्र पाहा !  
 मन्दमति परि त्यावरी देइ पाय  
 चुरुनि टाकी गर्वांत हाय हाय !  
 विनयवति नवयौवना मुग्ध बाला  
 कामललिता सुस्तनी कुरलबाला

स्वयें शयनीं पातली परी काय ?  
 मदैँ अवमानी मन्द हाय हाय !  
 इन्दु पसरी चहुकडे शीत कान्ती  
 ताप वारी भरि मोद जनस्वान्तीं  
 भुवन सुखसिन्धूमधें बुडुनि जाय  
 परी कमलें मिटतात हाय हाय !  
 सुखोत्कर्षा पाहुनीया दुजाचे  
 सला शल्यापरि मनीं तेंच जाचे  
 होय रोमाञ्चित जयें सुजन-काय  
 तेंच नीचा वाटतें दुःख हाय !  
 तशी सत्कविची सहजमधुर वाणी !  
 रासिक येती परि विरल आढळोनी !  
 वन्यचम्पककलिका न रम्य काय ?  
 परी मधुपाविण वृथा ! हाय हाय !!  
 जरी कौतुक करण्यास रासिक आहे  
 कवी वाग्बिभ्वें सिद्ध असे पाहें !  
 मधुर काव्यें निर्मून रञ्जवाया  
 झटे संतत जरि यत्न हो न वाया !  
 खचित भुवनीं हो गुणा नसे तोटा !  
 गुणज्ञाला धुंडण्या यत्न मोठा !  
 चन्द्र अवनीवरि करी सुधावृष्टी  
 चकोरातें परि मात्र मिळे तुष्टी !  
 प्रियाधरमधुसममधुरकाव्यमाला  
 करुनि अर्पिन मी रासिकसत्तमांला  
 डोलवावा सानन्द तयीं माथा  
 थोर उत्कण्ठा अशी एकनाथा !

## सत्कविवंदन

शृंगारानें बहु सजविली काव्यदेवी जयानें  
जी दृक्पातें भुलवि रसिकां चित्तवृत्ती लया ने  
आनन्दाम्भोनिधित बुडवी, जी न ठेवी उदास  
तो सप्रेम प्रथम विनयें वन्दिला कालिदास !

करी अमित शोक जी रडविते सवें सज्जना !  
परी सुखचि देतसे करुनि तन्मनोरंजना !  
अपूर्व गुण देइ जो सुकवि काव्यदेवीप्रती  
कसें स्मरण होय त्या न भवभूतिचें संप्रती !

कादम्बरीपान होतां उडे भान जी मोहवी सानथोरांसही  
चिर्त्ती न ये भ्रान्ति लाभे महाशान्ति यत्सद्यशःकान्ति भूषा मही !  
ध्वंसे वपुःपाप नासे मनस्ताप वाणी पिकालापगर्वापहा  
जो स्वःप्रमोदास दे शारदादास त्या बाणपादास वन्दीं पहा

पदलालित्य जयाचें पाहुनिया रसिक वाकवी मान  
त्या दण्डीस प्रेमें देईल न केविं हा कवी मान ?  
जो मूर्त प्रतिभारवी चमकला चण्ड स्वतेजें अहा !  
नक्षत्रांपरि ज्यापुढें कवि दुजे लोपोनि जाती पहा !  
कण्ठी वाग्वधुला मिठी प्रियसखा जो मारुनी बैसला  
तो ज्ञानेश्वर तत्पद स्मरुनिया सप्रेम मीं वन्दिला !

जयाचें सुखी काव्य ठेवी जनाला  
भवें तापल्या जें करी वीजनाला  
अहो शारदेच्याहि यावा मनाला  
कवी वन्दितो हा त्या वामनाला !

माधुर्य यत्काव्यरसीं अपार  
सुधाहि ज्याचे पुढतीं असार !

ज्या सेवितां तोष मनीं न मावे  
मुक्तेश्वरा त्या न कसें नमावें ?

“तनू भवनिं त्रितापदवपावकें कावली  
म्हणोनि करुणास्वरें करि मयूर केकावली ”  
अहा ! श्रवुनि त्या डुले गहिवरें भरे सज्जन  
तया नमनिं होय मी मग कसा बरें सज्ज न ?

बालेन्दुची गगनिं शोभत साच कोर  
डोले परी सुखभरांत कसा चकोर !  
त्याची कुर्ती सरसरम्य असेल सान  
तत्रापि बन्ध रघुनाथकवी कसा न ?

द्राक्षापाकमधुर ती यत्काव्यें भुलवितात रसिकांस  
चिपळूणकर ‘ बृहस्पति ’ मम वन्दन हें असो अतां त्या  
जो दे सत्सुख दावुनी सहृदयां कादम्बरी माधुरी  
उत्कण्ठा निजरम्यकाव्यकुसुमीं लोकान्तरीं जो भरी  
यत्नांनीं बहु शारदोपवनिं जो लावी जणो मोगरे !  
आनन्दें कविरत्न सादर अतां तो वांदितां मोगरे !

ज्याची सुधामधुर मञ्जुल रम्य वाणी  
एकोनिया रसिक जाय अहा ! भुलोनी  
पाही जयास कवितारमणी सहास  
हें त्या असो नमन केरळकोकिळास !

यौवनविकसितगात्रीकाव्यवधूभालिं शोभला तिलक !  
हन्त ! प्रेमानन्दें न कसा वर्णीन तो भला तिलक !  
यशवंतजनक धन्य स्वगुणोत्कर्षेहि वासुदेव खरे !  
तत्काव्यसुधापान न मिळे म्हणुनि दीन होत देव खरे !

यल्ललितसरसमूक्ति श्रवुनि यशोविभव अतुल वानु जन  
रसविन्मानसहंस प्रणमूं तो केविं माधवानुज न ?

त्या चंद्रशेखराचें या समयी होय केविं विस्मरण ?  
तत्काव्यरसास्वादनसुख करि संसारतापतति हरण !

प्रतिभानभोविहारी केशवसुत कविखगेन्द्र वन्दावा  
राधारमणहि शुभगुणवाञ्छुनें मीं हृदन्तरीं ध्यावा !

श्रीमन्मयूरकेकारवानुकारी भिडेद्वय प्रणयें  
कानिटकर कविरायहि आठवुनी वन्दितां तया विनयें

असो आतां, लोकीं कविवर असंख्यात असती !  
किती झाले मागें ! कितिक तरि आतांहि वसती !  
तयांना सर्वांना सविनय करी वंदन कवी  
“ रचाया ठेवा मच्छिरिं कर कुपेचा कृति नवी ! ”

# काव्यकुसुममाला

## शोकाचा आनंद !

पुष्पावली सुरभि रम्य विशीर्ण होओ  
जाओ गळून ललिता मृदुपर्णराजि !  
होतात नव्यविभवें तरु शोभिवंत  
शोक त्यजून हुलतात नवप्रमोदें !

ग्रीष्मांत सैकत पडे उघडें सताड  
लोपून तीं मधुर चंचल वीचिलास्यें  
वर्षागिमें पण अहा ! स्थल तेंच कैसें  
पावे प्रकंप नवपूरविगर्जितानें !

तारे शशांक रवि लुप्त समस्त झाले  
चारुत्व सौख्य हृदयोत्सव सर्व लोपे  
होतां न हें तरिहि अंबर खंड खंड  
नव्य प्रमोदरसमग्नच होत आहे !

संतापहारक पयोद नवांबुधारा  
वर्षून नंतर कुठें तरि लुप्त झाला  
तें विस्मरून वनराजि निलाजऱ्या या  
होतात अन्यजलवाहरसैं कृतार्थ !

जें एकदां हृदयलोभन वस्तु झालें  
यत्सन्निधान सुखसारच होत होतें  
ज्याचा प्रभाव जगतास नवीनता दे  
पीयूषसीकर समुत्सरणैकपात्र !

तन्नाश होय सहसा विधिदुर्विलासें  
 किंवा चिरंतन वियोग घडे म्हणून  
 जावें तयास विसरून घडीभरानें  
 व्हावें नवीन सुखसेवनमग्न काय ?

कोणी जगांत असतील विचारशील  
 हा स्वार्थ निंद्य पशुचा अवडो तयांस  
 सृष्टिक्रमास परिचालन द्यावयाचा  
 मक्ता असोच लखलाभ खुशाल त्यांना !

गेलें जळून अथवा नरकीं बुडालें  
 हें विश्व सर्वहि उद्यां जरि नष्ट झालें  
 सांगा तरीहि मजला परवा कशाची ?  
 होणार याहुनिहि काय अनिष्ट माझें ?

या रौरवासम जगांतिल कायद्यानं  
 स्वार्थाधुर्दुर्मति विचारबल प्रकर्षें  
 होईल वर्तन मदीय जमा पिशांत  
 लोकांतलें मज नकोच परी सुधीत्व !

विश्वाकडे करुनि पाठ, मिटून डोळे  
 साराहि तो तुडवुनी व्यवहार पायीं  
 कल्पद्रुफुल्लकुसुमावलिचारुभूषा  
 देवी दिवंगत सदोदित चिंतणार !

### अधर

हा अधर, नव्हे ही सुधांशुलेखा आहे  
 पीयूषबिंदुमय सरिता तीतिनि वाहे  
 कीं मरंदगर्भा ललित मालती कलिका  
 बघतांच एकदां, वेड लागतें रसिका !



हा अधर-सुरलतामृदुकिसलय नव विलसे  
 प्रत्यक्ष चारुता पाहुनि ज्याला हांसे !  
 या तारा मंथुनि रम्य निघालें सार  
 विधि बनवी त्याचा कौशल्यें हा अधर  
 माधुर्य जगांतिल एकवटुनि या ठायीं  
 विश्वास विमोहन घालाया जणुं राही !  
 तें वचनातीत स्मित उपजे एथेंच  
 तें बघुनी करिती फूलपांखरें नाच !  
 या अधरसुधौधीं वाहत वाहत जावें  
 किंबहुना जीवित त्यांतच मम झिगपार्वें !  
 हा अधररक्तिमा—उषःकाल मज नित्य  
 गाववी सारखें स्वर्गींचें संगीत !  
 या अधररसें निःसार सरस जग झालें  
 मग नवल काय मम वचन काव्य जर बनलें !

### प्रकृति

हंसे उदय भानुचा बघुनिया उषःसुंदरी  
 तदीय विरहें सदा रडत पश्चिमादिगवधू !  
 वसंतऋतुच्या शिरीं विलसती फुलांचे तुरे  
 अहोरजनि वर्षते अविरलाश्रु वर्षा पहा !  
 विकासवि निशीथिनी कुसुमकुडूमलां प्रेमला  
 दिवा पण सुकोनिया विकचपुष्पमाला गळे !  
 रमे मधुरतारकाकरसुधारसीं मेदिनी  
 कधीं अहह जाळितो तरणिरश्मिवन्ही तिला !  
 रसाल डुलती वर्नीं स्तविति कोकिला त्या किती  
 इथें करित बाभळीवरि कुशब्द काकावलि !

जिथें स्मित असे तिथें उठति ऊर्मि त्यांच्या सदा  
 उदश्रुसरितेस ये सतत पूर लोकांतरी !  
 असे स्वचित निष्ठुर प्रकृतिदेवता वाटते  
 कुणावरि तरी तिची जडत अंधभक्ती दिस  
 कुणा हसविते कुणा रडविते निजेच्छेपरी  
 स्वतंत्रपण लेशही क्षणभरीं अम्हाला नसे !  
 तिला प्रिय गमे, असे म्हणुनि नित्य कोणी सुखी  
 तिला प्रिय गमे, असे म्हणुनि नित्य दुःखी कुणी  
 विचार न भलाबुरा प्रकृति केधवां पाहते  
 फिरे लहर त्यापरी दिसतसे तिचें वर्तन !  
 किती नृपशु-ठेवणें उचित ज्यांस कारागृहीं  
 असे विभवमंदिरीं विहरती सुखें सर्वदा  
 किती अधम पातकी-न करणें जयां स्पर्शहि  
 खुशाल जगतामधें म्हणवितात सन्मान्य ते !  
 मृदुत्व कुसमांस ये मधुर ज्यांचिया मार्दवें  
 करीत शुचितारकातिस शौच ज्याचें अहा  
 यदीय गुणगौरवें जगतिं होय नीत्युद्रम  
 महापुरुष होति ते अहह ! मग्न कष्टांमधें !  
 उषःपवन ज्यां कधीं न शिवला असे दुर्भग  
 तमांत फिरती कितीतरि पहा कुठेंही जगीं  
 अशा प्रहतभागिंचे विषमयाश्रुसंमार्जन  
 करील नर कोणता ?-गणित त्यास मी ईश्वर !

### आलिंगन देशील तर

जाइन नन्दनविपिनीं, मिळविन विकसित कल्पलतासुमनं  
 दिव्य परिमलें भरुनि दशादिशा करीन चञ्चल रसिकमनं !

मधुर रुचिर पीयूष वर्षुनी दीन जनांतें हसवीन  
 झटुनी अविरत गाढ निराशातिमिर स्वबळें पळवीन !  
 स्वर्गा आणिन खालीं, निश्चित खेचिन वरती पाताळा !  
 सहज दृष्टि फेकुनी वाकडी करिन स्थिर चञ्चल काळा !  
 पूर्ण चन्द्रमा शीत दिवाकर निर्मुनि सकलां सुखवीन !  
 द्वेष नाशुनी शुद्ध प्रेमीं सानां थोरां बुडवीन !  
 हा हलका, हा श्रेष्ठ, असा हा भेद हानिकर मोडोनी  
 वन्य बन्धुता— समता हितकर सकलां देइन पटवोनी !  
 हाय ! नीच ते दीन अनाथां पोंचविती पशुकोटीला—  
 झटुनि अहर्निश सुरपदवीला नेइन निश्चित मी त्यांला !  
 ऋभूंसारखें गायन करुनी चराचराला भुलवीन  
 कोमल भेदक सूर काढुनी पाषाणाही उलवीन !  
 उदात्त अन्तर्वृत्ती करुनी उत्तेजित मञ्जुल गानें  
 प्रेमालापें भरुनी टाकिन शून्य वाटतीं जीं रानें  
 करीन सारें, निर्मीन प्रतिसृष्टी, काय अशक्य असें ?  
 लावुनि सुरतरुवृन्द तयांच्या फलभारें झाक्रीन रसे !  
 उडुरत्नांचा हार घालुनी विहार करणें महीवर  
 कठीण नाहीं मला सुन्दरी ! आलिंगन देशील तर !

### भगिनी-प्रेमाकरितां

वारिते तृषा मधुर सलिलें  
 निर्झर दर्शनसमुत्सुका ही निर्झरिणी विमले !  
 पतितजनपापध्वंस करी  
 जलनिधि कण्ठालिङ्गनतरला गंगा होय जरी !

वेढिते शाखाकरिं तरुला  
तरी लता ही विकासित कुसुमें रमावितसे मजला ?

अर्पिते मकरन्द भ्रमरा  
तरी मालती निज सौगन्ध्यें सुखवी अखिल नरा !

काय तनुताप न दूर करी  
सुधाकराची प्रिया कौमुदी आहे सत्य तरी !

सती या दृष्टिपुढें ठेवी  
वाग इन्दिरे ! मनास तुझिया रुचेल मग जेवीं

पति प्रिय आहे तुज भारी  
असो; म्हणुनि मजवरिची प्रीति काय सरे सारी ?

भानू तेजस्वी आहे  
तरि निस्तेजहि शशीस अम्बर वागवी न का हें ?

जीवित निष्फळ हें भासे  
निष्प्रणयाची स्थिती परी हे दुःसह शुचिहासे !

तुझ्याविण कोण असे मजला ?  
गडे इन्दिरे ! बन्धु तुझा हा अश्रुजलें भिजला !

गेले त्यजुनि तातजननी  
तवचि प्रेमावरि विश्वसुनी आहें मी भुवनीं !

मित्रप्रेम तीव्र गमतें  
कर्तव्यास्तव मार्दव चरणीं हरहर ! तुडवी तें

भार्यप्रेमहि तें नलगे  
कामविलासीं परिणत होतें वाटे निष्फल गे !

जाहला बन्धु तुझा भ्रान्त  
शुद्ध प्रेमामृता वर्षुनी त्यास करी शान्त !

कोणता कळे न सत्य पथ  
 असें शहाणा वा वेडा मी ?—सांग तुला शपथ !  
 विचित्रचि विचारसरणी ही  
 बधुनि हासतिल लोक परी तूं हासुं नको कांहीं  
 मम स्थिति आधीं नीट पहा  
 दिसेल मग तुज बन्धु तुझा गे आहे सुज्ञच हा !

### वृथा निंदक आणि कवि

मुक्ताहार सुरेख वायुतनया दे जानकी आदरें  
 आहे कीं ग्धुनाथ आंत म्हणुनि संचूर्णिला तो तयें !  
 ही त्याची बधुनी विलक्षण कृती सामान्य ते हासले  
 अन्तस्तत्त्व निगूढ मन्दमतिला कैसें कळावें बरें ?  
 मी काव्यांश न ज्यांत लेशहि मिळे त्या गौणसें मानितों  
 याचा विस्मय मानुनी ठरविती वेडा मला कीं जन !  
 बाहेरील न थाटमाट मजला संमोह पाडूं शके  
 आहे चम्पक पुष्प सुन्दर परी त्या भृङ्ग कीं लोभती ?  
 आनन्दें जन हिंडती स्मितमुखें नाना नवीनोत्सवीं  
 त्या कालीं तनुपोषणार्थ बघतों मी राक्षसी वासना !  
 नाना मण्डनभूषिता सुवसनां लोकां सुखी मानिती  
 सौख्याची, न कळे मला, करिति हे व्याख्या तरी कोणती ?  
 छे छे ! लोक किती वहावति पहा सन्मार्ग सोडोनिया--  
 जाती हे भलतीकडेच ! मग त्या कां हो हसवें मृगा ?  
 त्याला ज्ञान नसे, न बोधहि कुणी द्याया तया ये पुढें !--  
 हे बोधा अवमानुनीहि पडती दुःखांत गवें कसे ?  
 अज्ञानावृत—मानसां मग तया भ्यावें वृथा काय मी ?  
 स्वैरालाप हवेंत जे चढति ते ऐकूं कशाला वृथा ?

माझा मार्ग विभिन्न, भीषणदरीमध्येच त्यां सोडुनी—  
मी जातो उडुनी नभांत धरुनी स्वर्गप्रमोदस्पृहा !  
माझा दोष न, मी झटें हतजगन्मोदाभिवृद्धीस्तव  
रम्येन्दूदय जाहल्यावरिहि हे कां झाकितो लोचनें ?  
गेले यत्न मदीय सर्व विलया, जाओत गेले तरी  
कां हे तद्धितकारका अरिपरी निन्दानलें भाजितो ?

### प्रियेचें हास्य

तिमिर नाशुनी फुलवित कुमुदा इन्दुकला उदया आली  
तेविं सखीच्या हास्य मुखांतुनि निघुनि नृत्य करि तें गालीं !  
अशोकपल्लवसम स्निग्ध मृदु अरुण अधर तो विकसवुनी  
खेळत खेळत आलें अवचित सुधवलरदनद्युतिमधुनी !  
चकित भुवन जाहलें, लागलें वस्तुमात्र तें हासाया !  
पीयूषार्णवलहरींमार्जीं निमग्न झाली मम काया !  
अनिमिष दृष्टी तिथें लाविली प्राशाया सौन्दर्यसुधा  
भावपूर्ण रमणीय सखीचें हास्य करी संमूढ बुधा !  
काय असावी तिथें माधुरी अशी मनीं जी मोह भरी  
प्रतिक्षणाला नव्य रम्यता येते ही कोठून तरी ?  
हृदयस्थित अनुराग काय हा हास्याभिषेक बाहेर पडे  
अहा ! खरी रमणीय चारुता फिरे न दृष्टी तिथें जडे  
गडे, रहा स्मित करित आशिच तूं वाहूं दे ही प्रेमसुधा  
हें आनन्दस्थल त्यजुनि मी अन्यत्र न जाईन कदा  
हास पुन्हां तूं ! हास पुनरपी ! आनन्दाची वृष्टि करी !  
रमणी तूं ! रमणीय शुचि स्मित करुनि निराशा तिमिर हरीं !  
लाजुनि सखिनें वदन फिरविलें कृत्रिम कोपा दाखवुनी  
चञ्चल चपलेपरी हास्य तें गेलें हा हा ! मावळुनी

झटकन उठुनी प्रेमोन्मादें दृढ करपाशीं तिज धरिलें  
 उचलुनि मुख वरि बळेंच बघतां हास्य न कोठें तें दिसलें !  
 हां हां ! मुग्धे, पूर्ण समजलों कोठें तूं तें लपवियलें  
 म्हणुनि असें खंडिला अधर मी कपोल पुनरपि चुम्बियलें !  
 होतें बसलें स्मित वञ्चक तें लपुनी तेथें फसवोनी  
 काय सोडितों मीहि, घेतलें हृदयीं त्याला शोषोनी !  
 पहा हवें तर हृदय चिरुनि हें येथ नांदतें तें अजुनी--  
 प्रेमोज्ज्वल रमणीय शुचिस्मित ! साक्ष तीच आहे रमणी !

### माझी प्रीति

“ कां प्रीती करितां तुम्ही मजवरी ? ” कान्ता विचारी मला  
 “ सौंदर्यास मदीय काय भुलतां ? किंवा वपुःकान्तिला ?  
 माझें हास्य तुम्हांस मोहित करी ? कीं मञ्जु मञ्जु स्वन ?  
 नक्षत्रोपम लोचनें बघुनि वा वेढें जहालें मन ?

भृङ्गश्यामल कुन्तलांहिं तुमची कीं वृत्ति आकर्षिली ?  
 किंवा गाल गुलाबसे बघुनि हे ती नाथ ! वेडावली ?  
 माझी ही गति मन्द मन्द बहुधा तुम्हांस झाली प्रिय ?  
 कीं सांगा मम यौवनें भुलविलें ? होईल यांचा लय !

“ नाथा ! काय अशा जडांत तुमची प्रीती असे साचली ?  
 मी ती तुच्छचि लेखितें प्रियकरा ! वाटो तुम्हां ही खुळी ! ”  
 “ वेढे ! कोण खुळी म्हणेल तुजला ? ” मी बोललों हासुनी  
 “ प्रीती मी करितों तुझ्यावरि सदा प्रीत्यर्थची भामिनी !

“ बाह्योपाधि अनेक आढळति या प्रीती न तेथें वसे !—  
 होती साधन मात्र, त्या मग तयां सर्वस्व मानूं कसें ?

ये अम्भोरुह कर्दमांतुनि वरी राही अलिप्त स्वतां  
 प्रीती उद्भवली तुला बघुनि, ती नांदे न देहीं अतां  
 “ भक्षो यौवन ती जरा, तनुलता कालानलें वा जळो,  
 दुर्दैवें अथवा तुझा जड जगा सोडून आत्मा पळो,  
 माझी प्रीति अखण्ड ! निश्चल ! सखे होईल कालान्तही  
 तेजें व्यापुनि सत्य राहिल अहा ! तो स्वर्ग हीही मही ! ”

### इंद्रधनुष्य

बालभानुप्रभा चुम्बिते क्षमातला  
 मृष्टिला नव्य उत्साह तो पातला  
 वायु वेढावुनी गातसे अम्बरीं  
 पद्मखण्डें हसूं लागलीं तीं सरीं !  
 इन्द्रकोदण्ड तों उद्भवे सुन्दर  
 चारुतेचें दुजें भासलें मन्दिर !  
 रम्य आकाश तों रम्य वाटे अति  
 लोचनें वेधुनी गुंग झाली मति !  
 काय ही रम्यता ! काय ही दिव्यता !  
 मानसाला पडे मोहिनी तत्त्वतां  
 स्वर्ग आहे असे चाप हें दाखवी  
 थोर आशातरू अन्तरीं पालवी !  
 गूढ सन्देश हें देत कांहीं तरी  
 स्वर्गवासस्पृहा लोकचित्तीं भरी  
 दुःखमग्ना जना शांतवाया नभीं  
 सांगतें हें ‘ असे शांतवाया नभीं ’ !  
 बद्ध झाली तिथें दृष्टि वेढावलीं !  
 ही फिरेना जरी मागुतीं ओढिलीं !



तेंच आहे धनू रम्य वाटे परी  
 त्यांत जादू असे सत्य कांहीं तरी  
 वीट नाहीं कसा स्वर्गता हीच ती !  
 एरवीं कां बरें लोचनें गुंगती ?  
 स्वर्ग नाहीं कसा ? साक्ष घ्या त्यास ही !  
 वाटते रम्यशी त्यामुळें ही मही !

दर्शनें वाटतो तोष ऐसा जरी  
 काय वाटेल हो लाभतां तें करी !  
 टेकलें काय त्या तुंग सानूवरी ? —  
 भास हा ! राहतें अम्बरीं तें दुरी !

लोचनांची जरी वृप्ति झाली तरी  
 हाय येणार तें नाहिं माझ्या करी !  
 लाभ नाहीं तरी चित्त होतें खुळें  
 वाटते स्वस्थिती हीनशी त्यामुळें

मानसीं ऊठती रम्य आशा किती  
 पूर्ण होतां न त्या हाय ! हा ! लोपती  
 भास होती किती बीज जैशी लवे  
 नष्ट होती मना दुःख देती नवें !

कोण ही चारुता स्वर्धनूची अहां !  
 भूवरी या किती रुक्षता हो पहा !  
 काय आहे इथें ज्याकडे पाहुनी  
 हाय ? घ्यावें बरें सौख्य मी मानुनी ?

स्वस्थिती पातली पूर्ण दृष्टीपुढें  
 खेद वाटे अतां, हाय आलें रडें !

अश्रु ढाळीत तैं खालिं पाहात मी  
 बैसलों व्यापुनी हा ! निराशातमीं  
 वायु गोंजारुनी अश्रु माझे पुसे  
 देखियेलें तदा मी रसे नीरसे !—  
 दृष्टि केली वरी स्वर्धनू अम्बरीं  
 लोथलें तों दिसें ! वृत्ति हो बावरी !  
 इन्द्रचापा ! तुला वन्दितों आदरें  
 स्वर्ग तूं दाविला आजि मातें बरें !  
 लुप्त झालेंस बा तूं जरी अम्बरीं  
 नांदशी सर्वदा या मदभ्यन्तरीं

### आशेची निराशा

जावें आनन्दानें जीवित, चिरसोख्य तेविं लाभावें  
 म्हणुनी उत्कण्ठेनें भजलों मी काव्यदेविला भावें  
 द्रविणार्जनीं न रतलों, धरिली लोकेषणा कदा नाहीं  
 झटलों मिळवायाला मी न कदापीहि नाक दानांहीं  
 व्यवसाय त्यजुनि दुजे भजलों सप्रेम दयित भारतिला  
 भार तिला जाणविला जेविं चकोरें विधुप्रभारतिला  
 नाहीं परंतु नाहीं शान्ति मिळाली मला कदापी ती  
 कोठुनि शमे पिपासा उन्मत्त जरी सुरा सदा पीती !  
 होतो उदास आधिंच त्यांत स्वर्गीय कल्पना आमि  
 पसरुनि या कवितेनें केलेंचि मदीय मानस भ्रमित  
 चितीं मीं प्रेमाची व्याख्या जी करुनि ठेविली होती  
 भीषण अनुभव येतां दुर्दैवी भंग पावली हो ती !  
 कविच्या उन्नत हृदयासम तत्परिवार कोठुनी मिळतो ?  
 दळतो धृतिनग म्हणुनी नैराश्यें हाय जीव तळमळतो !

जिकडे दृष्टि करावी तिकडे ये दिसुनि पाशवाचार  
 स्वर्गीयता न कोणा ठावी, हा बोल होय साचार  
 पाहुनि नीलाकाशीं कल्पुनि कांहीं प्रसंग काव्य करीं  
 म्हणती मज आनन्दी परि अन्तःस्थिति कळे न त्यांस खरी !  
 कांहीं उदात्त, अभिनव, मधुर, स्वर्गीय रम्य भाव नसे  
 तरि तें व्यर्थचि जीवित ! गाणितों भवना गतप्रभा वनसें  
 गातों यश दुसऱ्याचें, मज्जीवनिं काय हो असे तसलें ?  
 रुसलें तें सुख मजवरि, मानसिं मम हा विचार सतत सले  
 कां ते चिरमणीय स्वर्गीय प्रेम लाभतें न मला ?  
 आम्ही प्राशावें जल, सुरगण पीयूषपानिं कां रमला ?  
 होतो आजवरी मी अज्ञ म्हणुनि सुखचि वाटलें सारें  
 आतां नित्य रडावें ! झालें विपरीत काय हें हा ! रे !  
 कविते ! काय असें हें केलें त्वां ? फसविलेंस काय मला ?  
 सुखदे, छळिसी कां गे ? दास तुझा दुःखतप्त हा भ्रमला !  
 चमके, घनान्धकारीं चमकव् विद्युत् सर्वेचि लोपतसे  
 दावून तेज ढकलिशि तिमिरीं हें उचित खचित तुजसि नसे !

### रम्य कुसुम

कोप लटका आणुनी एकदां मी  
 मौन धरुनी बैसलों अहा ! धामीं  
 शून्य दृष्टी लाविली व्योमदेशीं  
 तदा वाटे बहु विषाद प्रियेशीं !  
 म्लानवदना निश्वास सोडुनीया  
 गाल कोमल करतलीं ठेवुनीया  
 भावमंथर मजवरी दृष्टि लावी  
 प्रेम हृदयींचें उघड जणों दावी !

असा तेव्हां लोटला काल कांहीं  
राग माझा परि संपलाच नाही !  
निराशेने तेधवा दीन बाला  
उठे हळु हळु सोडुनी स्वस्थलाला

मन्दगमनें पातली मजसमीप  
मम स्कन्धीं स्थापिला कर सकम्प  
अन्य हस्तीं मम हस्त धरुनि कान्ता  
ठेवि मजवरि आपुली दृष्टि शान्ता !

हाय ! तरिहि न मम शान्त होत राग  
प्रिया होती जरि बघत सानुराग  
क्षणामध्ये प्रेमौघ तिचा वेगें  
अश्रुरूपें धावला नेत्रमार्गे !

हाय ! केलें मीं काय दुष्ट कर्म ?  
नष्ट करितिल हे अश्रुबिंदु शर्म  
प्रिया निष्कारण गांजिली कशी मी  
विनोदें या पेरिलें दुःख धामी !

नेत्र आले मम भरुनि आसवांनीं  
मनोद्रावक तो समय कोण वानी ?  
प्रियाश्रूंशीं मम अश्रु तें मिळाले—  
देह भिन्नहि आमुचे एक झाले !

\* \* \*

अश्रुबिंदू जे तेधवा गळाले  
रुक्ष माझें मन त्यांहि आर्द्र झालें  
प्रीतिलतिका उगवलीं त्यांत कालें  
तिला ऐसें हें रम्य कुसुम आलें !

## पुनर्मेलन

होता प्रकाशत निशाकरसा प्रदीप  
काव्ये मनोहर किती पडलीं समीप !  
लागे न लक्ष तिकडे परि आज कांहीं  
आहे तरंगत मन प्रणयप्रवाहीं !

वाटो न विस्मय कुणा असल्या स्थितीचा  
हा होय सर्व परिणाम सखीरतीचा !  
आली घरीं प्रियतमा बहुतां दिसांनीं  
हा पर्वसा समय मी विरहार्त मानीं !

सात्कण्ठ सारुनि झणी गृहकार्य सारें  
होतां निशासमय आवरुनी पसारे  
मद्दर्शनोत्सुक अशी रमणीय दारा  
दारांत येउनि उभी स्थिरली उदारा !

दृष्टीस दृष्टि भिडतां तनु कम्प पावे  
उत्कण्ठित प्रियतमा जवळीच धावे !  
अम्भोजनालनिभपेशलबाहुपाशीं  
वेढोनिया मज सखी बहु दे सुखाशीं !

वक्षःस्थलीं कुरलकुन्तल ठेवि माथा  
प्रेमाश्रु वर्षुनि जर्गी करि धन्य नाथा !  
वेढी पुनःपुनरपी करिं गाढ मातें  
कीं सौख्य तें अतुल या हृदयीं न मातें !

देहस्मृती हरपली, हृदये मिळालीं,  
अद्वैत पूर्ण ठसलें; असुखें पळालीं,  
मी चुम्बिला रसभरें हसुनी गुलाब  
कोणास होइल असा सहसा न लाभ !

होतें मनांत मज पुष्कळ बोलण्याचें  
ते स्पष्ट भाव न यथातथ व्हावयाचे  
केलें म्हणूनिच ममाधरदान तीतें  
प्रेमाप्रती अधरखण्डन वाढवीते !

वेढोनिया दृढ करांत परस्परांस  
होतों किती समय न स्मृतिही अम्हांस !  
प्रेमांत कालगणती कसली करावी ?  
प्रेमी जनास खल काल न भीति दावी !

मोदाश्रुसेक दयिता करि लोचनांहीं  
प्रेमा तदीय जगतीं तुलनाच नाहीं !  
कान्ते ! तुझा कवण यांत असेल हेतू  
सुप्रेम कां मजसि दाखवितेस हें तूं ?

प्रेमास कोण बधुं दे तरि निंदितो या ?  
कोणी म्हणे मलिन अम्बुदपंकितोया ?  
स्वर्गीय तें विमल त्यांत नसे विकार  
पीयूषसार तव ही नयनाम्बुधार !

प्रेमें उषासतिस चण्डमरीचि भेटे  
चिर्ती तिच्याहि अनुराग अपार दाटे  
आनंदवी अमृतरश्मिहि यामिनीला  
ती ही तदीय करि कान्तिविवर्धनाला !

शाखाकरांहि लतिका तरुलागिं वेढी  
आलिंगिते नभिं घना चपलाहि वेढी  
हीं सर्व धन्य म्हणुनी कवि वर्णितात  
तीं धन्य केविं नच हें उतरे मनांत !

कां वर्णिती कवि तयां ? सुख काय त्यांत ?  
 आलिंगना स्तविति कां समजे न मात !  
 माधुर्य अद्भुत तयामधिं काय आहे ?—  
 तें मूर्तिमंत मृदुलांगि ! समोर राहे

मोदोर्मि ज्या उसळती मधुरा मनांत  
 कोठून आणवति त्या जड वर्णनांत ?  
 दृष्टि प्रियावदनिं लावुनि शान्त ठेलों  
 स्वर्गांत—या महिवरी असुनीहि—गेलों !

\* \* \*

चित्तीं असेल तुझिया प्रणयांश कांहीं  
 हें प्रेमचित्र बघुनी बुडशील मोहीं  
 रे वाचका ! पुनरपी करि पाठ याचा  
 मी स्वाद चाखित जसा दयिताधराचा !

### कवि आणि जग

मरन्द प्राशोनी मधुर अलि मन्दारकुसुमीं  
 अहा ! होतो हो तो पुनरपि कसा लुब्ध कुटुर्जी ?  
 लसत्काव्यानन्दीं गढुनि कवि पीयूषमधुरीं  
 पुन्हा गुंगे कैसा इहजडसुखीं तो स्थिरमति ?  
 जर्गी विद्वेषाग्नी भडकुनि सुखें होरपळती  
 लया गेले आपद्ब्यसनिं किति आनन्द पडुनि !  
 विकारप्राबल्यें प्रणय सुखहेतू हरपला  
 रहावें या दुःखप्रचुर भुवनीं केविं कविनें ?  
 जगाला मूढाला विदित न महोदात्त विषय  
 कवीला डौलानें परि अहह ! वेडा ठरावितें !

भ्रमें वा मौख्यें दे हरहर ! गुणां रूप भलतें  
कवींना राहाया अनुचित असे ही वसुमती !

जहाली मानव्योन्नति दिसतसे सत्कविमनीं  
जगत् आहे प्राया समवनतिपंकांत बुडलें !  
न मुक्ताशी हंसा सहगति घडे वायसकुलीं  
जगद्व्यापाराशीं विसदृश असे सत्कविकृति !

परीहासीं निन्दावचनिं जग गांजी कविस हें  
तरी त्यातें द्याया सुख कवि किती हा झटतसे !  
निशीं रम्या निद्रा अवगणुनियाही श्रम करी  
स्वसंसारीं ओती जल, परसुखार्थेंचि झटतो !

जनाज्ञानध्वंसा भुवनपति दीनोद्धराणिं वा  
धरी ज्या ज्या इच्छा, कवि करिति त्या सिद्ध कृतिनें  
प्रभु प्रेरी तैसें कवि वदति, तत्किंकरचि ते  
जगा सूरि आणि प्रभु मिळुनि यत्नें नियमिती !

स्वसौख्याची व्हावी स्मृति तरि कशी त्यास मग हो ?  
कवी ईशांशानें उपजति परार्थेंचि जगती !  
असे विश्वेशाज्ञा न तरि कवि सोडून सद्ना  
चिरानन्दीं होते रत, विपिनिं वास्तव्य करुनी !

नको या लोकांचा असुखकर सम्बन्धचि नको !  
असूया सन्निन्दा शत्रुनि उठतो शूलचि शिरीं  
अनीतिप्राबल्य प्रगट दिसतें कीं चहुकडे !  
कशाला या लोकीं हरहर ! विभो जन्म दिधला ?

तुझी आज्ञा देवा ! म्हणुनि जगिं कर्तव्य करितों  
परी औदास्यानें हृदय सतत व्याप्तचि असे !



जगन्नाथा ! हा हा ! बघुनि जगतीं ही विषमता  
कशाला मी झालों कवि तरि असें वाटत मनीं !

बरी ती अज्ञानस्थितिच परमेशा, गमतसे  
भविष्यज्ज्ञानाचा खचितचि तिरस्कार उपजे  
कवी झालों तेणें विशद सुखदुःखें समजती  
सवालाखाची ती अहह उघडी मूठ दिसते !

जगा, मूढा, गर्वे कविस अवमानी न कधिंही  
तुझ्या सौख्यासाठीं निशिदिनिं पहा तो झटतसे  
नको चिन्तारत्ना उपलक्षकलांमाजि ढकलूं  
नको चण्डांशूच्या समुद्रयिं बसूं नेत्र मिटुनी !

कवि स्वर्गातूनी भुविं परसुखाथें उतरले  
सुरेशाज्ञा होतां निजसदनिं जातील परत !  
नको त्यां धिक्कारूं निजहित करोनी त्वरित घे  
पुढें पश्चात्तापानलिं खचित जाशील जळुनी !

### कादम्बरीप्रवाह

चषक १ ला

सम्राज्ञी विलासवती पुत्राकरितां अत्यंत दुःखित झाली असतां सम्राट  
तारापीड तिचें समाधान करित आहे हा प्रसंग या प्रकरणांत वर्णिला आहे.

पुरे पुरे हा शोक आवरीं, क्षुब्ध हृदय करिं शान्त  
देवि ! चुकेना सुरासुरांही असेल जें दैवांत !

पापी आपण ! नसे अनुग्रह आम्हांवरि देवांचा  
येइल कैसा समय सुखाचा मग गे आनन्दाचा !

पुत्रालिङ्गनसुधास्वादसुखसेवन घडेल कैसें ?  
पूर्वजन्मिं आचरिलें नाहीं आपण कर्मचि तैसें !  
जन्मान्तरकृत कर्म सुखीं वा दुःखीं पुरुषा ठेवी  
विचार करुनी असा प्रयत्नें शमवीं शोका देवी !

दैव अन्यथा पंडितांसही करवेना हें सत्य  
सुरनरदानव किन्नर सारे हे दैवाचे भृत्य !  
शक्य मनुष्या असती ते ते उपाय करुनी पाहीं  
ईशोपासनगुरुजनसेवानिरता संतत राहीं

काय मलाही तुजसम नाहीं उत्कण्ठा पुत्राची ?  
उपाय नाहीं परी गोष्ट ही दैवाधीनचि साची !  
प्रवृद्धगर्भालसा कदा तुज पाहिन पाण्डुरगात्री ?  
आसन्नेन्दूदया मनोज्ञा जशी पूर्णिमारात्री

केव्हां आत्मजजननमहोत्सविं निर्भर आनन्दानें ?  
करीन परिजन सन्तोषित मी देउनि इच्छित-दानें ?  
अङ्गीं घेउनि पुत्रा केव्हां हर्षविशीं मज देवी ?  
बालदिवाकरयोगें सुन्दर गगनश्री ही जेवीं !

दशनशून्यमुख उत्तानशय स्वाङ्गुलि वदनिं धरोनी  
रम्या लीला करुनि कदा सुत टाकिल मज भुलवोनी ?  
अन्तःपुरयोषाकरभूषा यदीय मूर्ति अदोषा  
दोषाकरसा प्रदीपसा कीं देइल तिमिरीं तोषा ?

मोहित दृष्टिस करीत हृदया आकर्षीत सलील  
रजोमलिनतनु मम भवनाङ्गण मण्डित कदा करील ?  
स्फटिकरत्नभित्तिप्रतिबिम्बित धरण्या बालकुरङ्ग  
रांगत रांगत जाइल केव्हां मृणालदलमृदङ्ग ?

अन्तःपुरनूपुररवमेलित गृहकलहंस धराया  
 सोडुनि धात्रीजना समुत्सुक लागेल कीं पळाया ?  
 रत्नखचितभूमधें आपुलीं प्रतिबिम्बें पाहोनी  
 हास्य मनोहर करिल कुतूहलतरलनयन होओनी !  
 होतिल भीतित्रस्ता लपुनी बसतां तो गृहकोणीं  
 कनकमेखलाघण्टानादें अनुसरतिल त्या कोणी !  
 देवि ! तुझे पद भूषवुनी जो अलक्तकद्रव राही  
 तेणें कञ्चुकिमुखें रंगविल हसत कदा स्वकरांही ?  
 सभामण्डपीं घ्याया वधतां नरेन्द्र पसरुनि हात  
 चकित मजकडे येइल भूषणमयूखजाल पहात !  
 धीरललित तच्छैशवलीला पाहुनिया सानन्द  
 मम प्रजा मद्भाग्या केव्हां वर्णितिल स्वच्छन्द ?  
 असे मनोरथ बहुप्रकारें चिन्तित असतां स्वांतीं  
 कान्ते ! बहुधा माझ्या रजनी निद्राविरहित जाती !  
 पुत्राभावोद्भवशोकानल रात्रंदिन मज जाळीं  
 देवि ! त्रिभुवन मजला शून्यचि भासतसे या काळीं  
 अप्रतिशासन राज्य सकल हें निष्फळ चित्तीं वाटे !  
 नैरोश्योद्भवभीषण तिमिरें मन्मानस गे दाटे !  
 दैवगती ही ! काय करावें ? उपाय माझा नाही  
 प्रिये म्हणोनी शोक सर्वही सोडुनि शान्तचि राहीं  
 निराश होऊं नको, धरोनी धैर्य आचरी धर्म  
 धर्मपरायण मनुजाजवळीं समजें आहे शर्म !

### रंगपंचमी

मधुमधुर प्रेमरंग  
 युवहृदया करित गुंग

उसळुनि करि खेदभंग  
 रंगपंचमी !

चंड किरण आलोहित  
हसत हसत करि रंजित  
चपलेसम चमकति अति  
सस्मित पतितनुवरती  
प्रेमरंग भरला मनिं  
सकल शिरति कर धरुनी  
विलासित हें प्रेमाचें  
वेढ भरे गानाचें  
फेकिन मधुगानलहरि  
समजा मम तरिच खरी  
रंग भरुनि रसिकमनीं  
रंजित नव मधुगायनिं  
होइल रसहीन उदधि  
राहिल तरिही निरवधि

फेकित हो रंग उदित  
पूर्वदिग्बधू !  
विलसति किति नव युवती !  
रंग उधळिती !  
जाय तनुहि भिजुनि वरुनि !  
प्रेमसागरी !  
तरल करी मन कविचें !  
वृत्ति मोहुनी !  
स्वर्ग करिन आवनिवरी  
काव्यचातुरी !  
गळविन मोदाश्रु नयनिं  
करिन दश दिशा !  
रवि वरिल भ्रंश कधीं  
प्रेमरंग हा !

### अहाहा कवे !

तुझें ऐकुनी गान मोहून सारे  
तुझा मंजुगानप्रतिध्वान रम्य  
तुझें काव्यमाधुर्य सेवून दिव्य  
तुझी कीर्ति वर्णीत दासापरी हा  
तुझें काव्यपीयूष ओतून इंदू  
नभीं तारकावृंद सानंद नाचे  
तुझीं ऐकुनी प्रेमगाणीं प्रमत्त  
उड्या शैल सानूवरुनीहि घेती

नभीं धावती घेत ताना विहंग  
दरीकंदरीही घुमे तो अखंड !  
मधू अंबुजीं हृत्पटीं सांठवीला !  
नभस्वान् पुरीं काननीं धावताहे !  
कराहीं निशीं ताप सारा निवारी  
करीना तुझी मंजुला काय वाणी ?  
नद्या धावती सागराश्लेषकामें !  
करी काय न प्रेम ! लीला तुझी ही

तुझा सूर जाई भरुनी नभांत	अहा ! गाळिती मेघ मोदाश्रु तेव्हां !
तुझी वाङ्मनटी नाचतां सूरिराया	करी नृत्य विद्युल्लता व्योमभागी !
न जाऊं शके जेथ सूर्यप्रकाश	तिथें कल्पना धावताहे त्वदीय !
करोनी जडालाहि उन्मत्त मित्रा	तुझें गान शून्यांतही धावताहे !
नभीं लावुनी दृष्टि तूं गान गासी	कवे, स्वर्गिंचा मोद देसी अम्हांला !
तुझे सर्वही यत्न होती तदर्थ	अहा भूवरी सर्वदा स्वर्ग नांदो !
गड्या, सोडुनी दिव्यपीयूषपान	त्यजूनी सुखें नंदनांतील मौज
तुझें गान माधुर्य सेवावयाला	निशीं तारका-देव ते येति खालीं !
प्रभावे तुझ्या हास्य खेळे जनांत	प्रभावे तुझ्या प्रीतिगंगा वहाते !
प्रमोदाश्रुयोगें घडे तापनाश	जगत् त्वत्प्रभावे असे हें जिवंत !
गड्या ! लुप्त होईल गाणें तुझें हें	तरी सत्य होईल सारा अनर्थ !
कशाला स्त्रिया स्वप्रिया पाहतील	समाश्लेष थाया तरी धावतील ?
अहो नष्ट झालें जरी प्रेममूल	घडावे कसे अन्य सांगा विलास ?
कवे ! प्रेमवृद्धी जरी तूं न केली	कशा प्रेमलीला दिसाव्या जगांत
कशाला स्त्रिया भूषणें घालितील ?	कशाला वदा लोकही हासतील ?
मनें सर्व वा सत्य होतील शून्य	कुठें प्रेम आनंद आशा दिसेल
गड्या ! ईश्वरें निर्मिली सृष्टि सारी	तिला स्वप्रभावेच तूं चालवीसी
तुझें काय माहात्म्य वर्णू मुखानें	अहाहा ! कवे धन्य तूं धन्य लोकीं !

### प्रबोधन

उघडि नयन ! रम्य उषा हसत हसत आली  
अरुणकिरणमय वसना अवनी ही ल्याली !

मंजु मधुर गान करित  
विहगवृंद गगनिं उडत

आनंदें भुवन भरित  
या सुरम्य कालीं

हसति फुलें, तरु डुलती  
धावति या भ्रमरतती

स्निग्ध दृष्टि तव पडतां  
रविकरिं धनपंक्ति तथा

सुप्रभात सुखकर हा  
रमवी सकलांस पहा

ऊठ ऊठ ! तुजविण परि  
विफल गमत तें ज्यावरि

विकचकमलगान्धि पवन  
त्यांत परी श्वसन तव न

खगकूजित अलिरुंजित  
सुदति ! विफल सकल गमत

गगन तरणिकररंजित  
क्षणहि परि न दृष्टि वळत

ऊठ ऊठ ! साखि झडकरि  
रम्य मधुर हास्य करी

प्रेमाचा ओष सरल  
अचरहि जग करुनि तरल

लतिकागण नृत्य करिति  
सुप्ति तुला आली !

होय वृत्ति सुखभरिता  
स्वर्णमय जहाली !

दारुण तिमिरोत्करहा  
दिव्य विभवशाली !

नीरस हें सुख सुन्दरि !  
दृष्टि न तव गेली !

शीतल करि तापशमन  
तप्त तनु जहाली !

लतिकारुगणसिंजित  
तुजविण या कालीं !

चपल धवल घन विहरत  
तव मुखिं दृढ ठेली !

नयनद्युति चपल पसरि  
स्वर्ग आण खालीं !

वाहो तव मुखिं अविरल !  
बुडविं सुखिं विशालीं !

### निःस्वार्थ प्रेम

कां करिसी मज दूर असा  
निशिदिनिं चिंतन तव केलें

सुखहेतु न तुजवीण जगिं  
सुधास्यंदिनीं तव दृष्टि

दयिता ! निर्दय होसि कसा ?  
वेडें होउनि मन गेलें

चढलों प्रेमानंदनगीं  
पडतां मधुर हसे सृष्टि

मंजु स्वन तव ये श्रवणीं  
 मंधुर स्मित करितां सहसा  
 आलिंगिसि जै गाढ करीं  
 आनंदाशा संसारीं  
 ढकलिसि कां मग दूर मला  
 दोष काय तुज आढळला ?  
 तूं आत्मा भी जड देह  
 सेवक मी, तूं खरा धनी  
 तुच्छ गणी कितिही मजला  
 करूं नको मज दूर कदा  
 अवलोकित तव मुख हसरें  
 होउं नको बा तूं 'माझा'  
 स्वस्थानीं स्थिर सिंधु ! रहा  
 अचल ! सलिल तलं फेकुनिदे  
 सरासिज फिरवी मुख सहसा  
 प्रीति फलाशा मम न धरी  
 भास्कर जाळी चंड करीं  
 शिलाशकलयुत गिरिवरि का  
 प्रचंडतरु उपवनिं न मिळे  
 सुखचि पाहिजे मत्प्रणया  
 तव आचरणावरि नाहीं  
 अनंत निर्मल आहे ती

वृत्ती जाय तदा भुलुनी  
 ज्योत्स्ना जगतिं भरे दिवसां !  
 वेदिति गमत सुधालहरी  
 आहे तुजवरि मम सारी  
 शोके हतजन हा भ्रमला  
 किंवा मंतु असे घडला  
 सखया यांत न संदेह  
 शिरिं न, ठेव मज तरि चरणीं  
 परंतु म्हणवी मज 'अपुला'  
 राहिन सन्निध तुझ्या सदा  
 हतजीवित कंठीन बरें !  
 या दीना तरि मान 'तुझा' !  
 धावत येत पहा नद हा  
 तरि घन हा करि वृष्टि मुद्दें  
 तरि विधु वर्षीं अमृतरसा  
 खुशाल मज तूं धिक्कारीं !  
 कमलें विकसति कीं न तरी ?  
 नाहीं वाढत मृदुलतिका ?  
 नगशिरिं तो स्वच्छंद डुले !  
 नाहीं असली स्थिति सखया  
 माझा प्रणय कदा पाहीं  
 आकाशासम मत्प्रीति !

### चंद्रास पाहून

दारुण तिमिरपटल गेलें  
 मधुर स्मित करिती कुमुदें

अंबर तेजांनं भरलें  
 अलिगण गाती गान मुद्दें

तों ये उदयाचलिं इंदू	वर्षित अमृताचे बिंदू
हृदयीं उठल्या सुखलहरी	दृष्टि स्थिरली तयावरी !
प्रेमानंदें नयनजलें	नीरस हें भूतल भिजलें
उन्मादें झटकन उठुनी	वदलों बाहू पसरोनी—
“ ये ये दयिता ये जवळी	या दीना करिं दृढ कवळीं
उतर उतर गगन त्यजुनी	काय अससि तेथचि अजुनी
ये रे सखया ! एथ कसा	दे आलिंगन मज सहसा !
वाट तुझी पाहत आहे	भेटसी न कां लवलाहें ?
वेढूं दे तुज गाढ विधू	सेवूं दे तव वदनमधू !
सुधाप्रवाहीं रुचि न लव	परिरंभग बहु सुखद तव
ये तर सखया ! महीवरी	या दीनातें सुखित करीं ! ”
“ हाय हाय ! हें घडे कसें ?	स्वतंत्र मी हृदयेश ! नसे
उतरतां न मज ये महिला	देउं कसा आश्लेष तुला ? ”
“ हर हर ! दुःख असह्य किती	झालें हृदय भ्रांत अती !
समोर माझा प्रिय आहे	नयनिं त्यास मी बघताहें !
स्पर्शवि न मज परि त्याला	काय करूं दुर्भाग्याला ! ”
पडलों शोकें महीतलीं	शिरे इंदुही घनपटलीं !

### इंद्रधनुष्यास पाहून

विश्वीं सुंदर दिव्य मोहक असें जें जें दिसे लोचना  
 तें सारें जमवून इंद्रधनु हें केलें असे निश्चित  
 वैचित्र्यें निज संतत क्षम असे लोकीं मनस्तर्पणा  
 पाहोनी परि यास चित्त सहसा हें होतसें दुःखित !

केलें यास चिरायु न प्रभुवरें, आतां दिसे अंबरीं  
 जाईल भ्रमदभ्रपांक्तिंत तरी लोपूनिया हें क्षणें !



कां लोकोत्तर वस्तु चंचल अशी केली तयानें बरें ?  
 नाही का टिकणार सुस्थिर जगीं स्वर्गीयता दुविधे ?  
 व्हावी नष्ट सुरम्यता मग जनीं होऊनि शोकाकुल  
 ढाळावे नयनाश्रुबिंदु, वद हा आहे तुझा हेतु कीं ?  
 कां रे व्यर्थ निशीथगाढतिमिरीं विद्युत् प्रकाशूनिया  
 दृष्टी आमुचिया अशा दिपविसी गर्वाधटक् निष्ठुरा ?

### माझें तें माझें नव्हे ?

आशाभंग होत नाही असा कोण आहे ? हें दुःख प्रत्येकास थोड्या बहुत  
 प्रेक्षानें भोगावें लागतच आहे. खालील कवितेंत वर्णिलेला अनुभव ज्यास आला  
 नाही असा कोणी महाभाग दैवशाली असेल काय ?

गेला भानु कुठें त्यजून भुवना वार्ताहि त्याची नसे !  
 पीयूषांशु करालराहुवदनीं संलुप्त तो जाहला  
 गेला सर्व अकालमेघपटलीं झाकून तारागण  
 त्या काळीं अहह ! प्रगाढ तिमिरीं होती बुडाली रसा !

मी अंधापरि कंटकांकित पथीं गेलों श्रमोनी अति  
 आले लोचनिं अश्रुबिंदु, हृदयीं दुःखोर्मि हेलावुनी !  
 झालों शून्यमनस्कं, जीवित वृथा माझें तदा वाटलें  
 आहा ! रम्य दिसे प्रकाश सहसा तो दूर एका स्थळीं !

गेलों धावत देहभान सगळें सोडून उन्मत्तसा  
 तेजस्वी नयनाभिराम दिसलें सद्रत्न तेथें मला !  
 आनंदें कुतुकें क्षणैक अचला दृष्टी तदा जाहली  
 घ्याया ते रमणीय रत्न हसुनी केला पुढें मी कर !

तोंची एक गभीर नाद उठला जो मन्मना कापवी  
 “त्वत्स्पर्शें रमणीय रत्न सहसा होईल रे नष्ट हें !”

हा हा निष्ठुर दैव ! हेंहि सुख कीं त्या पाहवेना पहा  
त्या रत्नावरि दृष्टि लावुनि किती दुःखाश्रु मी गाळिले !  
आहे जें अपुलेंच तें विधिवलें व्हावें ' परा ' सारखें ?  
लोकीं याहुनि दुःख थोर दुसरें सांगा असे कोणतें ?

### पतंग

“ आहे या जगतांत काय ? दिसती सर्वत्र दुःखेंच तीं !  
होतां दूर, अनेक मोह फिरुनी मार्गे पहा खेचती !  
भासे भीषण सर्व हें, क्षणभरीं येथें रहावें कसें ?  
स्वर्गा शोधित अंबरांत विचरू सोडूनिया या रसे ! ”

ऐसें बोलुनिया पतंग चढला व्योमीं तदा तो जवें  
डौलानें हसुं लागला, न मजला तद्दर्प हो मोजवे  
झाला स्वार समीरणावरि, हळू स्पर्श घनांचीं शिरें !  
वाटे जीवित धन्य धन्य बहु त्या उन्माद अंगीं शिरे !

“ माझे भाग्य किती विशाल ! अवनी सोडून आलों इथें  
आतां स्वर्ग असेल दूर कितिसा ? जाईन वेगें तिथें ?  
धिक् धिक् ! दुर्मग मेदिनी ! सुख न हें तूतें कदाही मिळे  
आहे काय तुझ्यासमीप ? तिकडे हें चित्त जेणें वळे ? ”

मूढाचीं असलीं कठोर वचनें ऐकूनिया मी मनीं  
झालों क्रुद्ध सर्वोचि अश्रुसरिता वाहावल्या लोचनीं !  
“ देवा ! का सुखदायिनी अवनि हे लोकीं तिरस्कारिली ?  
कोठें स्वर्गहि कल्पनागत असे ? ही रीत नाहीं भली !

“ स्वर्गीं काय असे विशेष ? भुवनीं आहे कमी कोणतें ?  
कां निंदा करिती वृथा अवनिची हा ! थोरही जाणते ?

कीं हा होय जनस्वभावचि, घडे तेणेंच निंदा अशी ?  
 नाहीं स्वर्ग महीविना, मग तिची निंदा करावी कशी ?  
 स्वर्गाभास—निमग्न मूढ जन ते पृथ्वीस या निंदिती !  
 कोठें स्वर्ग ? कुठें सुधा ? सुरलता ! वेड्यापरी धावती !  
 उन्मादें त्यजुनी सुखा करगता गोडी भ्रमीं मानिती  
 कांहीं मानसिं कल्पुनी मग तया रात्रंदिनीं वानिती ”  
 होता दोर मदीय हस्तिं, हिसडा देतां तया सत्तरी  
 झाला भ्रांत पतंग भीतिवश तो होता जरी अंबरीं  
 “ गेला डौल तुझा कुठें वद अतां ? कां हां असा नाचशी  
 स्वर्गीं जा, सुख भोग, सोड अवनी; मारी भरारी कशी !  
 “ ही दुःखप्रचुरा प्रमोदरहिता आहे पतंगा ! रसा  
 बा रे हा तव दुर्विचार हृदया पोळीत अंगारसा !  
 हा पृथ्वीस्थित दोर जोर करितो, जाशी म्हणोनी बरी  
 तूं आहेस कुठें ? कळे न तुज कां ? वृत्ती नसे ही बरी ! ”  
 मी हातांतुनि दोर सोडुनि दिला तों होय कैशी स्थिती ?—  
 तत्स्वर्गच्युति जाहली, गरगरा धावोनि आला क्षिती !  
 एका कंटकिता तरुवरि पडे, झाली विदीर्णा तनू  
 कीं ही मानुं अधोगतिप्रवणता ? स्वर्गस्पृहा वा गणूं ?

### मुलें !

शोभविती हे गगना तारे कल्पतरुचीं जणूं फुलें  
 तींच हंसत महिवरि खेळाया अवतरलीं होऊन मुलें !  
 काय मधुरता ! काय रम्यता ! मोहकता ही काय तरी !  
 स्वर्गांचा आनंद उतरतो तल्लीलांनीं महीवरी !  
 पाहुनि त्यांचें मनोहर स्मित कुसुमें शिकलीं हांसाया !  
 दुडदुड पळतां पाहुनि त्यांना निर्झर लागे नाचाया !

आनंदाशा सुख शांती ही बालदर्शनें उद्भवते !  
 प्रेम उसळते ! हृदय नाचते ! अश्रुजळें दृष्टी भरते !  
 आनंदाचें स्थान माझिया जगांत असतीं फुलें मुलें !—  
 फुलें मुकीं परि ! म्हणुनी पाहुनि मुलांस माझें चित्त भुले !  
 गुलाब गालीं अधरिं जाइजुइ मृदुहस्तीं कमलें वसती  
 सर्व फुलें जमवुनी बालकें विश्वशें घडिलीं असतीं !  
 मुलांवांचुनी फुलें कुठें तीं फुला मूल हें नांव दुजें !  
 फूल मूल हा भेदचि नलगे ! मुला फूल हा कवि समजे !  
 पृथ्वीवरचीं गंधपूर्ण हीं नक्षत्रें मृदु हसणारीं  
 स्मितप्रभा फाकुनी आपुली उजळितात जगती सारी  
 नसे निराशा उदासीनता ठावी ज्यांना घडीभरी  
 उत्साहाचें तेज सर्वदा पडलें ज्यांच्या मनावरी  
 पवित्र मानस, उदार वृत्ती, निर्मळ आचरणें असती  
 धन्य धन्य ते !—अशीं बालकें क्रीडा ज्यांच्या गृहिं करिती !

### प्रेम आणि व्यवहार

कापट्य दंभ शठतादि अनंत दोष  
 संव्याप्त यांहिं सकल व्यवहार आहे  
 झालें पदोपदिं जरी नुकसान मोठें  
 प्रीती खरोखर जगांत असे पवित्र !  
 द्रव्यादि हानि बहुवार घडेल सत्य  
 निंदोपहासविषसेवनही पडेल  
 बेतेल येउनि जिबावरिही कदाचित्  
 तत्रापिही प्रणय आवडतो जनातें !

प्रीती असे सुखनिधान वृथा न बोल  
याचा असे अनुभव प्रणयी जनार्ते  
दुःखस्वरूप तिजला व्यवहार देइ  
जें रम्य तें अहह भीषण का गमावें ?

लोकांतली मधुरता सगळी मिळाली  
प्रेमांत एकवटुनी रमणीय भासे !  
संयोग हा प्रिय किती गमतो मनाला  
त्या हाय ! निंदित खल व्यवहार पाहीं !

न द्वैतभाव लवही प्रण्यांत नांदे  
ईशस्वरूप दुसरें प्रणयोवना न !  
दोषैकटक् कुटिल हा व्यवहार आहे  
कैसा प्रिय प्रणय त्यास तदा गमावा !

स्वार्थाविणें न दुसरें दिसतें जयास  
कैसा उदात्त गुण त्याप्रत आवडेल ?  
प्रेमा खुशाल समल व्यवहार निंदो  
आहे जगांत मम जीवनसार तेंच !

### माझी ज्योत्स्ना

निदाघकाळांतिल दारुण तो अस्तंगत रवि झाला  
हृदयकैरवा हासवीत विधु उदयगिरिवारि आला

मधुर सुधेच्या ओर्षी बुडवुनि तरल करीत जगास—  
पसरे त्याची रम्य चंद्रिका, झाला तापविनाश !

रोमहर्षण प्रसंग तो, जड जावा वेडावून !  
काय नवल जरि कवि मी गेलों आनंदांत बुडून

प्रेमाश्रूंचें वर्षण करुनी भिजवियला भूभाग  
मीलित-लोचन बसलों स्तब्धचि, काय करि न अनुराग !

ब्रह्मानंदीं घडिभरि वृत्ती झाली होती लीना  
नयन उघडिले, सुभग मेदिनी दिसली तों बहु दीना !

अकालजलधरपटलें भरुनी गेलें अंबर सारें  
तिमिरमज्जिता शून्या मजला दिसली हाय ! रसा रे

हतनयनांचें आनंदैकस्थान जाहली होती  
गेली कोठें अवचित मधुर ज्योत्स्ना प्रेमज्योती ?

प्रतिक्षणाला नवरस दे जी दावुनि मृदु मधु केली-  
सांग सांग ती हृदयविलोभन करुनी कोठें गेली ?

मरुप्रदेशीं भ्रमतां दिसली निर्झरिणी नयनांला-  
मृगजलसम ती गुप्त जहाली ! ये न दया दैवाला !

कुठें लाडकी माझी ती मज फिरुनी सांग मिळेल ?  
प्रियोत्तमा ती स्थलीं कोणत्या या दीनास दिसेल ?

केव्हां प्रेमें पाहुनि मजला गालीं मंद हसेल ?  
गाढ करांनीं पुन्हां काय ती मजला आलिंगील ?

अहा ! कसा मी स्वर्गसुखाचा अनुभव होतो घेत ! -  
पूर्वजन्मिंचीं दुष्कर्म हीं सांप्रत छळिताहेत !

काय करावें ? कसें करावें ? प्रिया कशी भेटेल ?  
तडिल्लता ही तरी काय मज नभिं घेउनि जाईल ?

क्रूर मेघ हे करिति गर्जना विपत्ति मम पाहून  
दुष्टांचें मन कठोर गमते बहु पाषाणाहून !

कुठें लाडके अससि चंद्रिके ? शोकाकुल हा दास !  
अमृतपूरित स्निग्ध दृष्टिनें अवलोकन करिं यास

सुटला झंझावात जवन तों देव कृपाळू झाला !  
 सकलहि मेघप्रांत अकस्मात् अहा ! लयाला गेला !  
 पूर्ण कलेनें रम्य इंदुचा पुनरपि उदय जहाला !  
 माझी ज्योत्स्ना अहा ! सुधेनें न्हाणी अवनितलाला !  
 मृदुल करांनीं अश्रु पुसुनि मम चुंबी वदन प्रेमें ! —  
 आलिंगियलें मींहि समुत्सुक हासुनि त्या अभिरामे !

### भाऊ भाऊ आम्ही सारे भाऊ

भाऊ भाऊ ! आम्ही सारे भाऊ आहों बरें !  
 स्वर्गावांचुनि दुसरें कांहीं भुवनीं नाहींच रे !  
 जिकडे तिकडे पीयूषाच्या मधुलहरी उसळती ?  
 जिकडे तिकडे शांत मनोहर तेजें कोंदाटती !  
 नक्षत्रांच्या माला घालुनि सारे आनंदुनी  
 कल्पतरूंचा कुसुममरंद प्राशितात नंदनीं !  
 रविकरंजित घनशकलांवारि वसुनि मुदें विहरती !  
 स्वयंप्रकाशें निबिड तमीं ही स्वच्छंदें चालती !  
 ‘मी’ ‘माझे’ यांचाचुनि जगतीं कांहीं नाहीं दुजें !  
 आत्मत्वाचें बीज पेरिलें तेंच चहुकडे रुजे !  
 देश जाति वा धर्मपंथ ही, तिकडे पाहीं न मी !  
 सान थोर वा वृद्ध, भेद हा मानुनि होऊं श्रमी ?  
 असोत कोणी ते !— ते माझे, मी त्यांचा हें खरें !  
 प्रेमगुणानें गुंफूं आपण सकलांचीं अंतरें !  
 प्रेमसमुद्रीं जलप्रवाहासम जाऊं मिसळुनी !  
 “भाऊ आपण !” या गीतानें नभ टाकूं कोंदुनी !  
 एकत्वाची स्फुरद्दीपिका धरुनी हातीं चला !  
 अवनतिचा अंधार नाशुनी कांति भरा निर्मला !

जग हें सारें प्रेमज्योती लावुनि उजळूं त्वरें !  
 भाऊ आपण सर्व ! तत्त्व हें लोकां पटवूं खरें !  
 चला चला तर करित गर्जना जाऊं द्वैतावरी—  
 अद्वैताचें साम्राज्य प्रिय पसरूं अवनीवरी !

### निज नीज लाडके !

निज नीज लाडके आतां ! रजनी बहु झाली आहे !  
 तारका चमकती गगनीं प्रेमाच्या विमल ज्योती  
 फेकुनी मुडुल करजाला आलिंगन तुजला देती  
 ही नूतन मधुर ज्योत्स्ना संवाहन तव करिते ती !

प्रेमाचीं मंजुल गानें  
 गात गात आनंदानें  
 कुरवाळित तुज शुचिवदनें !  
 मंदानिल शीतल वाहे !

मम वक्षःस्थलिं या विमले ! शिर कुंतलभूषित ठेवीं  
 लावून गाल गालाशीं वा नीज सुखानें देवी !  
 परिरंभण दे कीं हृदयें हृदयाला मिळुनी जावीं !

फिरवित तव तनुवारि हात  
 जड नयनें तुजसि पहात  
 होउं दे मग्न मोदांत  
 हो निद्रावश लवलाहें !

कुंतल तव उडती पवनें प्रीतीचे चामरभार !  
 उच्छ्वासगंध हा ललिते ! मलयानिल करि निःसार !  
 हे इंदुकिरणमृदु बाहू अवगणिति जातिसुमहार !

चंदनरसशीतलतनु ही  
 मज बुडवी चिरतर मोहीं  
 यापुढें दुर्जे सुख नाहीं  
 स्वर्गशी गमे अवनी हे !



ही शांत यामिनी दिसते ! अंबरीं इंदु हा शांत !  
 ही शांत तारकामाला ! दशदिशाहि गमती शांत !  
 ही शांत चंद्रिका विलसे ! भूदेवी आहे शांत !  
 साम्राज्य शांतिचें सारें !  
 वाहती शांत हे वारे !  
 हो शांत वृत्ति तव तारे  
 सुखवो तुज शुभ वेला हे !

**शीघ्रकवि नरहर गंगारामसा गुजर यांस दिलेलें**

### शिफारसपत्र

आश्चर्यस्तिमिता क्षणैक सहसा झाली मदीया मति  
 पाहोनी तव शीघ्रशब्दरचनाचातुर्य हें संप्रति  
 वाणी धावत नीट जाय पुढती वर्षानदी ती जशी  
 तेवी अद्भुत धारणा तव कवे, ही विस्मरावी कशी ?  
 भाषेची परवा नसे, मग तिथें कोणी कवीला पुसे ?  
 झाला गौरव येथ फार तव, हें भासे महाश्चर्यसे !  
 लाभे आज सहानुभूति कविला, संतोष याचा गमे  
 सर्वांच्यापारि हर्ष पूर्ण मजला झाला तुझ्या आगमें  
 ये मित्रा ! यश सर्वदा तुज असें लाभून सर्व स्थलीं  
 लोकीं बा कविची ध्वजा निजगुणें तूं पाहिजे लाविली  
 होतें—निद्रित हा समाज म्हणुनी-गाणें कवीचें वृथा  
 त्याला जागृति द्यावया तुजपरी व्हावे कवी सर्वथा !

### उन्मत्ताचे प्रलाप

कशास तेजोलवें चमकसी गगनीं तारे ! अशी ?  
 दिसेना मम तारा तुज कशी ?  
 कशास कुसुमा ! उद्यानीं तूं लतेवरी हाससी ?  
 कुसुम हें काय न तूं पाहसी ?

कशास गवें वृथा चंद्रिके मर्हावरी नाचशी ?

चंद्रिका ही नच अवलोकिशी ?

कशास वल्लरि ! उन्मत्तेपरि रत होसी नर्तनीं ?

वल्लरी मम ही बघ लोचनीं !

विफल कोकिले ! डौलानें कां 'कुहू' 'कुहू' लाविलें ?

कोकिले मम नाहीं देखिलें !

सायंसमयानिललहरी ! तव आलिंगन कासया ?

असतां सन्निध माझी प्रिया !

बकुलकुसुममालिके दूर जा ! संग नको तव मला !

आहे दयिता ही कोमला !

विकसितजातिप्रसूनहारा ! कशास लोळसि उरीं ?

जिथें मृदु विलास रमणी करी !

या हृदयाची या देहाची प्राणाची ही जनीं

एक प्रियाच ही स्वामिनी !!

बधिन लोचनीं रूप, श्रवणीं श्रविन मधुर भाषण

देइन दृढ करिं ! परिभण !

अधरमधुरमधु यथेच्छ सेवुनि उन्मन होउनि जनीं

वाटतें हिंडावें मन्मनीं !

स्वर्गा खालीं ओढावें वा न्यावी वरि मेदिनी

नादीं त्याच सदा गुंगुनी !

मेरुनगाच्या तुंग सानुवरि आरांहुनि सत्त्वरी

गमे विधु कवळावा निजकरीं !

सप्तपयोनिधि शोषुनि घ्यावे दिव्य मणी वेचुनी

करावी माळ, होस ही मनीं

सन्निध असतां दयिता माझी करीत मधु हास ती  
देवही वाकवीन खालती !

गाढ करांनीं आलिंगुनि हिज जेव्हां असतो असा  
इंद्रही गमे चरणधूलिसा !

### मुलांचें गाणें

हासूं खेळूं नाचूंया      आनन्दानें गाऊं या !  
चमकति तारा गगनांत      हसती कुसुमें विपिनांत  
मन्द मन्द वायू विचरे      मधुपरिमल सुखकर पसरे !

चंद्र ढुले  
गगन खुले  
चित्त भुले

प्रेमें उन्मन होऊं या      प्रेमीं गुंगुन जाऊं या !

कोमल किरणें चन्द्राचीं      हास्यें मोहक तारांची  
नील नभाची निर्मलता      कुमुदांची मधु सुन्दरता

बहु यत्नांनीं  
ही जमवोनी  
मुलांस निर्मुनि

माण्डित केली देवानें      ही अवनी उत्साहानें !

गिरिसंगें गातो वारा      प्रदेश नादित करि सारा  
खेळत हसत झरे पळती      विहंग आकाशीं उडती

तरू डोलती  
लता नाचती  
पुष्पें हसती !

क्रीडा मोदें अशी करूं      एथें तेथें मोद भरूं !

नक्षत्रें संतत फिरती      नभा स्वगतिनें भूषविती  
गरगर झरझर फिरूं तसे      पाहूं स्थिर जग राहि कसें !

खालीं वरती

मागें पुढती

व्यर्थ भ्रमती

भेद सर्व हे नष्ट करूं !      एकीं सगळें विश्व भरूं !

### शरत्कालांतील एक रमणीय रजनीप्रसंग

निशिथीं डुले इन्दु नीलांबरीं  
दिसे सस्मिता सर्व सृष्टी तदा  
नभःप्रांगणीं तारका नाचती  
प्रमत्ताप्सरोवृन्द आनंदुनी  
इथें सूर त्या देति भृंगांगना  
शरच्चंद्रिका रम्य आनंदिनी  
सुखप्रेमकल्लोललोल स्वयें  
हसे हासवी चारुचंद्रप्रभा  
कुठें कौमुदी ? सृष्टि कोठें पहा  
अहा ! काय ही चारुता नव्यता  
प्रिये ! निर्मलव्योमभागांतरीं  
त्वदीय स्मितौघ प्रमोदोद्भव  
सुधास्यंदिनी इंदुकांति स्वयें  
तुझे हास्य हें फांकतां अंबरीं  
लसल्लोचनें तारका जाहलीं  
करी शांतता वास सर्व स्थलीं  
निशा शांत ही चंद्रमा शांत हा  
गडे स्फूर्ति ! हो शांत तूं ही कशी  
रहा तूं प्रियेच्या सुरम्याधरीं

सुधाबिंदु वर्षीत भूमीवरी  
फिरे वातही गात गाणीं मुदा  
बघोनी प्रसूनें सुखें हासती  
दिवीं गुंगती मंजुला गायनीं  
प्रमोदे करी वल्लरी नर्तना  
इनें होय धन्य प्रिये ! मेदिनी  
नभश्चंबना सिंधु वाढून ये !  
इनें आणिली स्वर्गता या नभा  
म्हणावा चिरप्रेमसंयोग हा  
तशी दिव्यता सन्मनःसंमता !  
पहा केविं आकाशगंगा तरी !  
जणों वाहतो तेथ रूपें नव !  
त्वदीय स्मितीं सत्य राही प्रिये !  
करी केलि आनंद या भूवरी  
मिळे त्यांस तेजस्विता एथली !  
पुरीं काननीं शांतता बिंबली  
प्रिया शांत ही सुप्त झाली पहा !  
सुखें घालवूं शांत आतां निशी  
निजें मीहि तत्पीनवक्षावरी !

## नैराश्याचें साम्राज्य

परिमलमोहितमिलिन्दमाला	मुकुरप्रतिबिंबितकुसुमाला
बधुनि ध्यावया उत्कंठेनें	हात पुढें केला !
निकटवर्तिनगशिखरसंस्थिता	अमरनाथधनु रम्य पाहतां
गेलों धावत कटकमार्गे	तिकडे हाय वृथा !
विमलसरोजलिं मधुविधुकलिका	हांसत असतां अभृतवल्लिका
कवळाया तिज सलिलीं शिरलों	पावूं केविं सुखा ?
लतिकाकोमलकिसलयिं सुन्दर	प्रभातिं विलसे नवमुक्तासर
कंठीं घालाया तो जावें	नष्टच होय तर !
वसंतकोकिलगानमाधुरी	कुसुमसुगंधितसमीरलहरी
हास्यें तारारमणींचीं तीं	येतिल काय करीं ?
हाय हाय ! ही कोण निराशा	शून्य दग्ध भासती दशदिशा !
आहे कोठें तरी काय हो	प्रेमानन्दाशा ?
जें जें व्हावें तें तें न मिळे	झटतां इच्छित दूर कां पळे
वाहुनि गेली प्रमोदसरिता	मार्गे केवि वळे ?
काय करावें कोठें जावें	जें व्हावें तें कसें मिळावें ?
काय निराशातिमिरीं बुडुनी	अश्रू गाळावे ?
माझें तें मज मिळेल काय ?	काय करावें अथवा 'हाय' ?
आनंदामृतसरिप्रवाहीं	बुडेल का काय ?
दुःखी सृष्टी काय हसेल ?	शरच्चंद्रिका कीं उगवेल ?
तें माझें का पुन्हां दृष्टीला	गोचर होईल ?
आनंदाचें सत्प्रेमाचें	नवीनतेचें माधुर्याचें
विलासमांदिर आहे माझें	तें कोमलतेचें !

वेढा झालों त्याकरितां मी      अहर्यामिनी न सुचे धामी  
आहे झाली वृत्ती मम त्या      अनुरत अभिरामी !

### अद्वैताची अनुभूति

कुशल कवीनें रसाळ सुंदर विरहकाव्य रचिलेलें  
वाचित असतां सहसा माझें चित्त विमोहुनि गेलें !  
चंद्रवियोगें नभीं आसर्वें ढाळित होत्या तारा  
निविड तमानें व्यापुनि गेला हा भूगोलहि सारा  
मदीय मंदिरिं मृदुल शयनिं मी पडलों होतों शांत  
हृदयदेवता मम वक्षावरि होती निद्रा घेत !  
कुरल कुंतलासर्वें तिच्या मी क्रीडत त्या मधुकालीं  
कुरवाळित तिज असतां वृत्ती काव्यीं तन्मय झाली  
प्रियावियोगें व्याकुल होउनि नायक करि बहु शोक  
सारी सृष्टी तेव्हां मजला दिसली विगतालोक !  
शून्य ! शून्य सर्वत्र ! दिसेना कोठें लव आनंद !  
वाहे हा ! हा ! तदा लोचनीं अश्रुसरित् स्वच्छंद !  
शोकावेगें काव्य करांतुनि फेकुनि दिधलें दूर  
आहे हार्तीं काय कुणाच्या ? खेळे दैव क्रूर !  
तों वक्षःस्थितदयितास्मृति मज होतां मन उल्हासे  
शरच्चंद्रिका देखुनि विमल, न कुमुद कोणतें हासे ?  
निश्चल दृष्टी लावुनि तिजवरि किती काल होतों मी !  
आनंदाची तडित् तरल मम नाचे रोमीं रोमीं !  
दुःखाश्रूंचे आनंदाश्रु क्षण न लागतां झाले !  
प्रेमानंदें तेव्हां माझें हृदय व्यापुनि गेलें !

हलूच उचलुनि मृदुल कुसुम तें संमोहन हृदयाचें  
 अहा ! चुंबिलें मांगल्याचें निधान सत्प्रेमाचें !  
 चुंबन होतां तें, ती-मी हा भेद शीघ्र लोपोनी  
 आत्मा अमुचा एक जाहला एक रसीं मिसळोनी !  
 तेज आमुचें पसरत पसरत गगन भेडुनी गेलें  
 विश्व सर्वही त्यांत भासलें तदा निमज्जित झालें !

### कांहीं स्मृतिचित्रें

होती हार करीत सुंदर गृहीं तार्जी फुलें गुंफुनी  
 माझी पाहत वाट उत्सुक मनें दृष्टी बसे लावुनी  
 गेलों अन्यपथें हलूच तंव मी तीच्यापुढें हासत  
 लाजोनी उठली प्रिया चमकुनी तेव्हां करीत स्मित !  
 राहे हार तसाच तेथ पडुनी विद्युलता ती तदा  
 गेली शीघ्र पळून हासुनि मला पाहोनिया एकदा !  
 सौधीं स्वस्थ मनें प्रिया निजशिरा अंकीं मम स्थापुनी  
 आकाशांतिल तारका हळुहळू मोजी मनोमोहिनी  
 पूर्णेंदु स्वकरीं तयांस धरुनी होतां मुद्दें चालत  
 हा ! हा ! तों उडु एक दीन सहसा तेथून झाली च्युत !  
 ती तारा पडतां, विकंपितमनें माझी प्रिया तेधवा  
 वेढोनी मज गाढ वक्ष भिजवी गाळोनिया आसवा !

× × ×

उद्यानीं फिरतां अनेक कुसुमें संफुल्लशीं पाहुनी  
 आनन्दें बहु एक त्यांतिल तदा मी घेतसें तोडुनी  
 तत्सौन्दर्य बघून, गन्धहि तसा सेवूनि संतोषुनी  
 घ्याया रम्य लताप्रसून दुसरें मीं तें दिलें फेकुनी !  
 रागानें मजला पहात रमणी तें पुष्प घेई करी  
 प्रेमें केशकलाप भूषित अहा तत्सान्निवेशें करी !

होतों जात गृह त्यजून सहसा दूर प्रवासार्थ मी  
झाले त्या समर्थी मदीय विरहें सारेहि आप्त श्री  
बाष्प-व्याकुल दृष्टि कातर अहा माझ्या प्रियेची परी  
पाहोनी मम काय काय न तदा आलें मनोभ्यंतरी !

× × ×

प्रेमें कोपुनिया प्रिया मजसर्वें बोलेचना एकदा  
मीही हासत सारखा तिजकडे पाहात होतों मुदा  
“ आला क्रोध कुठून दुष्ट उसना हा आज देवीकडे  
छे हें योग्य न, हास ! हास ! हसली ! हा राग कैसा गडे ! ”  
माझें हें वच संपलें न तत्र ये धावोनि माझी प्रिया  
हासे हासवि रम्य बाहुलतिका कंठांत घालोनिया !

× × ×

ताजें एक गुलाबपुष्प सखिच्या वेणींत मी खोविलें  
आनंदें कुतुकें पुनः पुनरपि प्रेमें तिला पाहिलें  
तेव्हां जो करि दृष्टिपात मधुरा साकूत माझ्यावरी  
रेखायास समर्थ तो कवण या भूमंडलाभ्यंतरी !

### माझें पिशाच !

पवनविकंपित अभिनवविकसित मृदुल कुसुम उद्यानीं  
परिमल पसरीं, अवलोकुनि तें जाय वृत्ति मोहोनी !  
हासत नाचत धावत गेलों पुढें करूनी हात  
शिरीं धराया, चुंबाया वा स्थापाया हृदयांत !  
आनंदाश्रू घळघळ वाहुनि दृष्टी अंध जहाली  
दिसलें नाहीं निर्दय विधिनें लिहिलेलें मम भारीं  
कंटक टोचुनि रक्तसावें गेला देह भिजोनी  
प्रेयोलाभा केली नाहीं अशी तपस्या कोणी ?  
नेला पुढतीं हात कुसुम तें आतां ‘ मम ’ होणार  
सुधाप्रवाहीं विशुष्क जीवित मिसळोनी जाणार !



तो दुर्दैवे माझ्या तेव्हां पूर्ण साधिला दावा !  
 हाय ! हाय ! अहि का कडकडुनी फलसमर्यांच डसावा ?  
 त्या दंशानें तीव्र गरल मम देहीं भिनुनीं गेलें !  
 झालें जीवन दग्ध, या स्थलीं शरीर केवल ठेलें !  
 प्रनष्टाश मी पिशाच होउनि भटकें रानोमाळ !  
 येइल का हो केव्हांतरि मम वदा मुक्तिचा काळ !  
 नलगे कांहीं दुसरें मजला ! एक मिळो तें फूल !  
 मलाच केवळ नव्हे, जगालाही पाडिल तें भूल !  
 त्याच फुलावर आशा सारी माझी बसली आहे  
 पिशाच मी ! मी ढाळित अश्रू निशिदिनिं भटकत राहे !

### गानलुब्ध

झालें निद्रित विश्व, पूर्ण पसरे सर्व स्थलीं शांतता  
 आनंदें हसुनी अनंत गगनीं आल्या पुढें तारका !  
 प्रेमानें धरुनी परस्पर करीं नाचूं रमूं लागल्या  
 झाली स्वर्गचि मेदिनी चहुकडे माधुर्य सांडूनियां  
 उल्हासें मग मुक्तकंठ रमणी गाती मधू गायनें  
 त्या नादांत समस्त विश्व बुडुनी हर्षें करी नर्तन !  
 प्रेमाच्या लहरी अनंत उठल्या त्या गायनापासुनी  
 आला धावुनि इंद्र ही कुठुनसा सोत्कंठ त्या सुस्थलीं !  
 उन्मत्तासम दृष्टि लावुनि वरी बैसें तदा स्वस्थ मी  
 स्वभूसंगम जाहला गमतसे त्या गायनें आजि हा  
 मीही हासत भान सोडुनि जवें गेलों नभीं धावुनी  
 तारामंडलिं गात डोलत अहा ! नाचावया लागलों !

या हो या सुखलिप्सु सर्व जन हो माझ्या धरोनी करा  
आनंदें करुं गात गायन नभोगंगातटीं क्रीडन !

### शेवटची निराशा

तापानें रमणीय तत्तनुलता अत्यंत कोमेजली  
हा ! हा ! अल्पहि दिव्यलोचनयुगीं कांती न ती राहिली !  
झाले गाल गुलाबपुष्पसम ते निस्तेज तेव्हां तिचे  
ऐशी तत्स्थिति दारुणा बहुनिया कोणा न कांहीं, सुचे  
होती शांत पडून मृत्युशयनीं माझी विरुग्णा सखी  
आम्ही सन्निध बैसलों निज दृशा लावूनिया तन्मुखीं  
नैराश्यें भय दुःख दाटुनि मनीं अश्रू किती गाळिले  
वंदोनी करुणावचें स्तवुनिया देवासही प्रार्थिलें  
हा ! हा ! दुर्विधिला परंतु अमुंची नाहीच आली दया  
डोळे झांकुनिया क्षणैक पडली निश्चेष्ट माझी प्रिया !  
यत्नानें तिजला कशीतरि तदा शुद्धीवरी आणिली  
स्निग्ध प्रेमळ दृष्टि तोंच सखिनें माझ्यावरी प्रेरिली !  
होते सन्निध आप्त, पूर्विल परी झाली विनष्ट स्मृती  
उन्मत्तासम मन्मुखावरुनि तैं दृष्टी न काढीच ती !  
हासोनी मधु ओष्ठ कंपित करी मच्चुंबनाकांक्षिणी  
प्रेमानें कृश दीर्घ बाहु पसरी सोत्कंठ आलिंगनीं !  
“नाश्वा” अस्फुट शब्द ऐकुनि असा प्रीती तिची पाहुनी  
दुःखोर्मी उसळोनि अश्रुसरिता वाहे तदा लोचनीं  
मूढें मी तिजला तदाहि जवळी नाही परी घेतलें !  
मर्यादा धरुनी वृथैव न कसें ओष्ठामृता सेविलें !  
पाहोनी मजला क्षणैक सखिनें आलिंगना विन्मुख  
दुःखाश्रू नयनीं भरून सहसा बाजूस केलें मुख !

आले हस्तहि खालती जडपणें, झाली तनू पांडुरा  
प्राणज्योति तिची क्षणांत विझुनी गेली नभीं सुंदरा !

हा ! हा ! शेवटचें तुला न मधुरे ! लाभे ममालिंगन  
अंतीही सखये ! कठोर हृदयें मी मोडिलें त्वन्मन !  
अश्रुव्याकुल दृष्टि, ते कृश कर, म्लानानन, प्रेयसि !  
होतां तत्स्मृति कोठुनी तुज कळे होतें कसें मानसीं !

### भारतसम्राट् पंचम जॉर्ज यांचें राज्यारोहण

आला हांसत आज भानु उदया, सानंद गाती खग,  
झाले कोमल रश्मिरंजित पहा हे मेघ तैसे नग  
डोले वृक्षततीहि, नाचति लता, पुष्पें सुखें हांसती,  
सारें विश्व किमर्थ हें दिसतसे सोत्कंठसें संप्रती ?

राज्यश्रीहृदयैकवल्लभ लसद्भूपालचूडामणी  
श्रीमज्जॉर्ज विभू अधिष्ठित असे हा आज सिंहासनीं !  
वाहे मोदभरोत्थलोचनजलस्रोतस्विनी ही कशी  
झालीं भारतवासिलोकवदनें संफुल्ल पद्मं जशीं !

विद्या, वैभव, लोककार्यपरता, सच्छील, निर्मानिता  
हीं एकेकहि मानसा निजगुणें संमोहिती तत्त्वतां  
सर्वांच्या शुचि मेलनीं प्रभुवरें ईशांश जो निर्मिला  
पुण्यश्लोक नृपाल जॉर्ज अजि तो सिंहासनीं बैसला !

देवांनीं स्वकृपैकपात्र तुजला केलें असे निश्चित  
कीर्तिश्री दृढ जाहली नरमणे ! त्वत्पादपद्मीं रत  
भाग्याचा पुतळाच तूं, तुजसि बा आहे कमी कोणतें ?  
ईशप्रार्थन मी परी करितसें प्रेमामुळें भूपते !

आहे मंगल काल हा, पसरलें मांगल्य सर्व स्थलीं  
प्रेमें वर्धित मीहि हा तुजवरी आशीःप्रसूनांजलि !  
राज्यारोहण हें सदा तुज असो कल्याणकारी नृपा  
राहो निश्चल आतपत्रमय ती विश्वप्रभूची कृपा !

आहे त्वत्कुलगौरव प्रचुर या भूमंडलाभ्यंतरीं  
धर्मन्याय धरून त्या द्विगुणित क्षोणीश ! तूंही करीं  
दुष्टां ध्वंसुनि सज्जनां सुखवुनी लोकीं भरीं शांतता  
सांगें याहुनि राजधर्म दसरा आहे तरी कोणता ?

होती रक्षित ज्यांस नित्य सदया व्हिक्टोरिया माउली  
प्रेमाची करि एडवर्डहि सदा शांतिप्रदा साउली  
ते हे आज पहा प्रजाजन तुझे आलक्षिती त्वन्मुखा  
यत्नें भारतभूमिपालतिलका ! दे सर्वदा त्यां सुखा !

हा भूगोल विशाल नित्य पुरवो सारीं तुझीं वांछितें  
हें आकाश विकाशदायक सदा देवो सुखा सन्मते  
प्रेमें सागर वीचिभूषित तुला अक्षुब्ध सेवो नृपा  
चंद्रार्कद्युति नव्यरागमधुरा ठेवो अनंता कृपा

नक्षत्रावर व्रैसुनी विहरती स्वच्छंद ज्या देवता  
वांछा त्या पुरवोत सर्वहि तुझ्या विद्वत्सभासंमता  
दिग्देवीहि करोत रक्षण सदा त्वद्राज्यसीमेप्रती  
पावो चंडमरीचि अस्त न कदा भूपा ! धरोनी रती

वर्षोनी स्वकृपासुधाकण करी दीनार्तिविध्वंसन  
व्हावें लोकहितेषणारत नृपा ! धीरोन्नत त्वन्मन  
शुक्लेंदूसम थोर वैभव तुझें वाढो अहर्यामिनी  
होओ त्वच्छुभादिव्यकीर्तिपटहध्वानाकुला मेदिनी !

## तारकोद्गार

शरदिंदु नील गगनीं हासे, वसुधे करामृतें न्हाणी  
शीतल मंद समीरण नवविकसित कुसुमपरिमला आणी !

ताराविलसनमधुर व्योमश्री रम्य लोचनां रमवी  
भवदववन्हिज्वाला ताप क्षणभरिं मनांतला पळवी

आनंदाचें राज्य प्राया गगनांत जाहलें भासे  
शोभा पाहुनि मीच न आनंदें कुमुदवृंदही हासे  
तों अवचित एक नभीं तारा स्वस्थान सोडुनी ढळला  
वेगें भूवरि येउनी मत्सन्निध हाय ! हाय ! आदळला !

ही शोचनीय त्याची स्थिति पाहुनि गाहिवरून दुःखानें  
भिजवियलें मीं तेव्हां त्याला मल्लोचनाश्रुतोयानें !

तो हासला परंतू ! मज विस्मय वाटला तदा थोर !  
“ आनंद मानिसी कां झाला असतां हि पात हा घोर ? ”

या माझ्या प्रश्नाला उत्तर त्यानें दिलें करुनि हास्य  
“ स्वर्गीं काय असें ? या भूवरि आनंद करि सदा लास्य !

कारण दिव्य प्रीती स्वोज्ज्वलरूपें कवे ! इथे विहरे  
सुरतरु फुलतो नंदनिं, परि भूवरि या प्रसूनगंध भरे !

प्रेमावाचुनि शून्य स्वर्ग ! नसे चारुता तिथें लेश !  
स्पृहणीय वैभवांतहि होती आम्हांस त्या स्थलीं क्लेश !

आनंदखानि मही ही प्रेमाश्रुसमार्द्र मोहवी सकला  
म्हणुनि स्वर्ग त्यजुनी सुरगण अजवरि अनंत अवतरला !

वेढे मानव खचित ! स्वर्गसुखास्तव वृथाचि धडपडती  
गाढ निराशाकूपीं अंतीं जाऊन निश्चये पडती !

अवनीच स्वर्ग असे, स्वर्गाची करुनि कल्पना भलती  
न कळे मजला कां हे स्वर्गसुखस्पृह विमूढ जन भुलती !

प्रीति स्वर्गी नाही, तन्निवसनभूषिता रसाच खरी  
घनवृंद फिरे अंबरि, पण जलवृष्टी महीवरीच करी !

सुखस्वनि अवनी जाणुनि आलों मी खालती कवे, मोदें !  
दिव्य प्रेमविकाशें बघ रे सर्व प्रदेश हा कोंदे !”

स्तंभित विस्मित झालों ऐकुनि हे रम्य तारकोद्वार  
रसिकांनीही ध्यावें या बोलांतील निवडुनी सार !

### दावाग्नि

कोठें त्या रमणीय पुष्पलतिका चेतःसमाल्हादिनी !  
नांदे स्वर्ललनाकपोलमृदुतामाधुर्य यत्पल्लवीं  
ज्यांचा सौरभ सेवुनी सहृदय प्रेमें शिरा डोलवी  
तीं पद्मं मकरंदपूर्ण दिसती आजी न कां लोचनीं ?

स्निग्ध श्यामल रम्य नव्य तृण हो झालें तरी काय त  
गेला अंबरचुंबि वृक्षगण तो विध्वंसुनी कां असा ?  
हा ! हा ! सुंदर भूप्रदेश सगळा निस्तेज झाला कसा ?  
देखावा बघुनी भयाण असला मच्चित्त हें कापतें !

कोठेंही खगकंठनिःसृत कसें गाणें न ये मंजुल ?  
क्रीडाचंचल खेळतां मृगशिशू कोठें न कां भेटती ?  
गेल्या आटुनि या कशा गिरिनीदी, ज्या सर्वदा धावती ?  
ती रम्या वनभूमि ही बघुनिया वाहे जवें दृग्जल !

हा ! हा ! काय म्हणूं तरी वद तुला दावानला ! निष्ठुरा !  
दुष्टा ! कानन जाळुनी खचित हें तूं नाश केला पुरा !

## मुग्धकलिका

वातांदोलनिं एक मुग्ध कलिका डोले प्रमोदैं इथें  
आतां हास्य करील ही विकसनप्रोद्दामगंधोत्कटा—  
आशा ही धरुनी मनीं तिजवरी लावून मल्लोचनें  
आहे पाहत वाट—होईल कदा हा विश्वभाग्योदय !

भावी वैभव कल्पुनी प्रमुदिता नाचे लता चंचला  
गाती भृंगततीहि धावत तिथें गाणीं किती मंजुल  
प्रेमानें कुरवाळुनी मृदु करे वायू तिला डोलवी  
खेळे तत्प्रतिबिंबभूषित सरें कल्लोलमाला मुदैं  
विश्वाचें मुख राहिलें तिजवरी मी काय वेडा तिथें  
चार्वंगी कलिका बघून सहसा गेलों पुरा मोहुनी  
होवो सत्वर ती प्रफुल्ल, पसरो सौरभ्य चेतोहार  
डोलो विश्व तदीय हास्य बघुनी ही एक वांछा मनीं !

आहे प्रेमरसानभिज्ञ कलिके ! सारें जगत् निश्चयें  
त्याला देशिल तूं खरी रसिकता स्वीयप्रभावे गडे !  
हास्याच्या मधुर च्छटा पसरतां श्यामांबरीं गे तुझ्या  
स्वर्भूमी करितील नर्तन मुदैं एकत्र होऊनिया !

नाहीं यौवनदर्प, दंभ अथवा ठावा न केव्हां तुला  
प्रेमें तूं हसणार निश्चित सदा अव्याज चेतोहरे !  
वायू हा सुपरागरेणुनिकरीं होईल गंधान्वित  
मोदैं चारु विकास पाहुनि तुझा हासेन नाचेन मी !

मुग्धे ! त्वद्रसमाधुरी अभिनवा आतृप्ति संसेवुनी  
स्वच्छंदें भटकेन उन्मन सदा मी गात कांहीं तरी  
त्या गाण्यांत नसेल अर्थ कसला, वाटेल विक्षिप्त तें  
आत्मत्वा विसरून विश्वहि परी राहील गे डोलत !

किंवा हे विफल प्रलाप वदुनी आहे नफा कोणता  
मुग्धे ! हासच एकवार मग तूं होतें कसें तें पहा !  
वेढें होउनि वस्तुजात सहसा लागेल नाचावया  
तें संप्रेक्षुनि लाजशील मजला पाहोनि मंदस्मिते !

### तुषारकण

सौख्यानंदाचा  
बालभानुकिरणीं  
गृहसौधावरुनी  
मंद वायुलहरी  
त्या लहरीवरती  
करिती मधुलीला  
कुसुममृदुल शिशुचे  
हासविती सकलां  
प्रेमल हृदय जसें  
स्वर्गाच्या देवी  
स्तिमित तदा झाला

सुरम्य प्रभात मौजेचा  
जाहली रंजित ही धरणी  
हर्षला शोभा कवि बघुनी  
फुलांचा मधुर गंध पसरीं  
• बसोनी तुषारकण येती  
चुंबिती तरुणीवदनाला !  
कपोलहि भूषविती साचे !  
बालकें करिती वृद्धांला !  
सुक्रोमल तुषारकणहि तसे  
सुनिर्मल शोभति हे तेवीं  
बघुनि कवि वेडावुनि गेला !

\*

\*

\*

कमलदलांवरती  
लतिकांवरि बसुनी  
आनंदानंद !  
खेळ बघुनि त्यांचे  
बालच तो झाला  
बाल्यानंदांत

निवसुनी कांहीं कण हसती  
डोलती रमती स्मित करुनी  
धावती गगनीं स्वच्छंद  
हरपलें भान तदा कविचें  
विसरुनी स्वप्रौढत्वाला !  
गुंगलें विदग्ध तच्चित्त !

\*

\*

\*



चिंता लेश नसे	ठाउकें केवळ एक हसैं !
हसा ! हसा ! सारे	विश्वही हसो तदनुसारें !
नाचा ! डोला हो !	चराचर पावो सुखलाहो !
गा ! गा मधु गाणीं !	स्वर्गही येइल तीं श्रवुनी
वृष्टी ही तुमची	विनिर्मिल माला सुरतरुंची !
प्रेमाचा सेक	करुनि हा हलवा जड लोक !
हृदय पातक्यांचें	निकेतन करा सुशांतीचें !
प्रेमपरीवाह	वाहुनी वाढो उत्साह
गाइन मग गाणें	तुम्हांला मी आनंदानें !

\*

\*

\*

सोडुनि आकाशा	उतरले तारे कीं दिवसां ?
रत्नें उधळीलीं ?	देवतरुकुसुमें कीं गळलीं ?
मोत्यांची माला	दिनश्री बघे करायाला !
हास्यविनोदाचे	लोटले अश्रु अप्सरांचे !
दिव्ये स्वर्गांचीं	घेउनी रूपे कणिकांचीं—
नीरस लोकीं या	सुधारस आलीं वर्षाया !
नित्यनूतना ही	चारुता भूषवि काय मही
दुःखें झाकाया	प्रमोदचि जगांत पसराया—
भाग्योदयकालें	कुतूहल मूर्तिमंत आलें

\*

\*

\*

असां तुम्ही कोणी	परी जग गेलें मोहोनी !
युष्मत्कांतीनें	शिरविलीं भूविवरीं रत्नें !
तारा लाजोनी	स्ववदनें घेती झाकोनी !
काय मधुर तेज !	जाहलों धन्य स्वचित आज !

हांसा ! हो हांसा !  
वेढे व्हा नाचा !

स्वर्ग हा आला भुवि सहसा !  
काल हा प्रेमानंदाचा !

\*

\*

\*

होतें आकाश  
तरुण निष्पंद !  
लता ताल देती !  
पुढें पुढें आला  
मोढें अनुरागें  
भूतमात्र गेलें  
निघतां कविवदनीं

शांत परि करीत शुचि हास !  
गंधवह वाहे बहु मंद !  
प्रमत्तहि मधुप सूर धरिती  
दिवाकर मुग्ध जसा झाला !  
चराचर डोलाया लागे !  
खरोखर वेढावुनि गेलें !  
रुचिर ही नवपद्मश्रेणी

\*

\*

\*

कुतुकें बसलेला  
काय कुणां झालें ?  
दुःखपूर्ण अवनी  
पाप्यांच्या, भासे,  
चारुत्व न येथें  
अदृश्य कां झाले ?  
मीही जाईन  
आशाभंगांत  
उपलब्धी त्यांची  
कोठें असतील ?  
त्यांचा कर धरुनी  
तारामंडल तें

अकस्मात् चमकुनि कवि उठला  
न कळतां कोठें ते गेले ?  
म्हणोनी गेले कीं गगनीं ?  
पळाले विषमय उच्छ्वासें ?  
म्हणुनि कीं गेले परतुनि ते !  
कळेना कोठें ते लपले !  
तयांसह गाणीं गाईन !  
कशाला राहूं मी एथ ?  
काय मज कदा न व्हायाची ?  
मला ते केव्हां दिसतील ?  
अंबरीं जाइन मी उडुनी !  
ज्या स्थलीं प्रेमगान करितें—

तेथें जाईन	चिरसुखीं विलीन होईन !
काय इथें आहे	ज्यावरी मन गुंतुनि राहे !
तुषारकण परि ते	भेटतिल कुठें कसे मातें ?
हीहि अभाग्याची	आस कीं पूर्ण न व्हायाची

\*

\*

\*

उदास कवि बसला	टेकुनी करतलें शीर्षाला
अश्रुनदी प्रबला	लोटुनी भिजवी भूमीला
गाढ तिमिराशी	राहिला वेढुनिया त्याशी
मग कांहीं काळें	उठे तो पुसुनी नयनजलें
बघुनि सभोवार	विषण्णहि झाला अनिवार
“ तुषारकण गेले !	खरोखर नष्टचि ते झाले
माझी ही आस	सत्य कीं आहे तो भास ?
मग तें मरण बरें !	कशाला जगणें दुःखभरें ! ”
वेडावुनि गेला !	कवी तो शून्यहृदय ठेला
प्रेयास्तव कोणी	न झाला वेडा या भुवनी ?

### गंगावतरण

कल्पलतांचीं पुष्पें विकसित  
 गळुनि जिचें जल झालें गंधित  
 सुरलोकींची भूषा अद्भुत  
 हासत खेळत गात गान ती गंगा उतरं महीवरी !

चाकित स्तिमित प्रमोदनिर्भर  
 झालें भूगत अखिल चराचर  
 जिकडे तिकडे उठति मनोहर हास्यसुधेच्या मधुलहरी !

शिखरश्रेणी उंचावुनि गिरि  
गंगास्वागत सादर हा करि  
तरुगण वंदी वायुविनतशिरिं  
गगनमंदिरीं प्रमत्त मारुत मंजुल गायननाद भरी ।

सिकताकणसम उडुगण लोटित  
पीयूषाचे तुषार उडवित  
गंगा आली उठवित चंचल आनंदोर्मी हृदंतरीं !

ये ये गंगे ! प्रीतिरूपिणी  
स्वागत करितों प्रेमाश्रुकर्णी  
स्वगुणें धन्या कर ही अवनी  
पापध्वंसन करुनी स्वर्गत पवित्रता जगता वितरीं !

कानीं पडतां तव कलकल रव  
हृदयीं भरतो प्रमोद अभिनव  
तुझ्या दर्शनें अनंत पापें प्रदग्ध होती खरोखरी !

स्पर्श तुझा मग काय करील ?  
सदेह मनुजा स्वर्गीं चढविल  
गाढानंदीं संतत बुडविल !  
ये तर गंगे ! हासत हासत भूगत सत्वर पाप हरीं !

पडतां मधुजलतुषारकण तव  
माळावरिहि उठे उपवन नव !  
अभावांतहि प्रगट भाव करि समर्थ ऐशी तूंच खरी !

प्रखर निराशावह्निज्वाला  
भडकुनि जाळिति मम हृदयाला  
जीव नकोसा खराच झाला !  
या पाण्यावर-दुर्भाग्यावर अल्पहि तव जलसेक करीं !

गंगे ! देवी ! सद्गुणजननी !  
 होय दीन हा नत तव चरणीं !  
 ताप वारुनी धन्य करीं त्या विश्वसला जो तुझ्यावरीं !

### संयोग

विग्रह संपुनी संयोगाचा चिरवांछित दिन आला  
 उरली नाहीं उत्कंठेला सीमा आनंदाला !  
 वाढविली जी नयनांबुकणा सेचुनि वारंवार  
 आशालतिका करी आज ती धारण मधुफलभार !  
 विरहज्वाला भडकुनि झाले शुष्क कपोलप्रांत  
 त्यांवर हास्यच्छटा झळकली गभीर मोहक शांत !  
 अश्रु गाळुनी श्रमलेले स्मित करिती आतां डोळे  
 मुग्ध जाहले येतां पुढती प्रियजन मनिं जो घोळे !  
 उत्कंठेनें भरलें मानस, कंठहि रुद्ध जहाला  
 हात धांवले पुढें प्रगाढ प्रियजन वेढायाला !  
 भिडतां हृदया हृदय, वियुक्तां झालें जें त्या कालीं  
 तें वर्णाया भूगत वाणी नाहीं प्रतिभाशाली !  
 कसें कसें होउनि लोचनयुगलातें भेदोनी  
 परस्परांतें भिजविति अश्रू झरझरझर वाहोनी !  
 गगनश्रीनें त्या अश्रूंची केली सुंदर माला  
 कुतुकें भूषवि रजनीदेवी स्वीय अलकराजीला !  
 कृपण सागरें उल्हासानें अश्रू ते वेचोनी  
 निधी आपुला पूर्णच केला तेजस्वी मुक्तांनीं !  
 पुष्पमिषानें अश्रुच धरिती स्वशिरीं सादर वेली  
 फूलपांखरें त्या अश्रूंस्तव वेडीं सत्यच झालीं !

त्या अश्रूंनीं स्नात होउनी धन्य प्रेमी झाले !  
 दृश्य मनोहर पाहुनि कविच्या नयनीं अश्रू आले !  
 गुंग होउनी हासत डोलत सोडुनि सारें भान  
 कळलें नाहीं कोठें गेला कवी गात मधु गान !  
 त्या गानानें कपोल झाले रोमांचित तरुणींचे  
 शोभा बघुनी ती संमोहित हृदय होय युवकांचें !  
 धन्य प्रणयी ! धन्य कवी तो ! धन्य धन्य तें गान !  
 या धन्यांनीं रसज्ञभाग्या तदा उरे सीमा न !

### माझें हंसरें फूल

आशा सर्वहि सोडुनी निशिदिनीं ढाळीत मी आंसवें  
 होतो हें जड दग्ध जीवित जगीं कंठीत कैसें तरी  
 तों झाला सहसा खरोखर गमे मत्पूर्वपुण्योदय  
 कीं हें आज सुरम्य पुष्प हसरें आलें दिसोनी मला !

पानाआड कसें लपून बसलें लाजून वेलीवरी  
 पाहोनी मजला हळूच करितें सानंद मंद स्मित  
 माझ्यावांचुनि चिंतनीय दुसरें कांहींच याला नसे  
 हेतू एक—मला पहात मधुर प्रेमें हंसावें सदा !

देखोनी मज गाळितां कुसुम हें अश्रू प्रमोदोद्भव  
 त्यांला बालद्विवाकर स्वकिरणीं रत्नांपरी झेलितो !  
 मातें चिंतुन उन्मन प्रमुदित प्रेमांत हें डोलतां  
 गाती मंजुल गायन भ्रमरही मोहें तयाभोंवतीं !

विश्वाला हंसवावया विकसलें हें पुष्प माझें खरें  
 वाटे तुच्छच निश्चयें मजपुढें स्वर्गांतला इंद्र तो !

प्रेमस्फूर्त तदीय हास्य बघुनी वेडाच मी जाहलों  
 किंवा मीच कशास विश्व सगळें जाईल वेडावुनी !  
 केव्हां चुंबित हांसतां कुसुम हें ठेवीन केव्हां शिरीं  
 केव्हां स्थापुन हें मदीय हृदयीं होईन आनंदित !  
 केव्हां पाहत याकडे स्थिर असा बैसेन रात्रंदिन  
 गाणीं गाइन रम्य जीं श्रवुनियां डोलेल सारें जगत् !  
 ये माझ्या हसऱ्या फुला ! तुज कुणी लावील दृष्टी गडे  
 माझे चुंबनरूप तीट म्हणुनी लावून मी ठेवितों !  
 प्राणेशा ! करितों मदीय हृदयीं आतां तुझी स्थापना  
 कीं कोणी मजपासुनी हरवुनी नेणार नाहीं तुला !

### रडगाणें

सारें जीवन-मधुसुख ज्यावर  
 एक एक तें प्रसून सुंदर !  
 परिमल ज्याचा जगन्मनोहर  
 तेंच हरपतां अवचित, शोकें चढला ज्याला उन्माद !  
 पिशासारखा अश्रू ढाळित  
 कुणी एक जगिं होता भटकत !  
 निःश्वासानें भरीत अंबर घालित त्या कुसुमा साद !  
 हृदयतंत्रिची चढवुनि तार  
 गाई मग तो गाणीं भेसुर  
 रवें होत त्या भ्रांत चराचर  
 भुतें स्मशानीं काढित दारुण त्या गानाचा पडसाद  
 दाट धुक्याचें पटल पसरलें  
 तारक रवि शशि कुठें पळाले !  
 मधुनी मधुनी मेघांच्याही रडण्याचा उठला नाद !

फिरतां फिरतां ग्रहमालाही  
 स्तब्धच उद्भ्रांतासम राही !  
 सुटला मारुत विषकणवाही !  
 सारी सृष्टी होय अचेतन ! गेला मरुनी आनंद !  
 पुष्पें सुकती ! लतिका रडती !  
 पुरीं काननीं तरु थरथरती !  
 जिकडे तिकडे औदास्यांतिल पसरे दारुणतम खेद !

त्यांतच विसरुनि सारें भान  
 रडत रडत तो गाई गान  
 हृदयविदारक ऐकुनि तान  
 ज्वालामुखिचीं हृदये फुटलीं ! उत्कंपित झाली अवनी !

हळू हळू तो सूर हरपला  
 गायकही शून्यांत बुडाला  
 रडगाणें तें मात्र वेधितें चराचरालाही अजुनी !

## जातिकलिका

गंधें नूतन पारिजातकुसुमें होओत कोणा प्रिय  
 सौंदर्यातिशयीं गुलाबहि कुणा प्राणाहुनी आवडो  
 कोणी प्रेमभरें खुशाल, अथवा, घेओ करीं मालती  
 वाटे केवळ मुग्ध जातिकलिका ही एक मातें प्रिय !

नाहीं सौरभ चारुताहि अथवा कांहीं तुझ्या सन्निध  
 लीला अन्य असोत दूर, अजुनी ठावें न तूंतें हंसें !  
 उन्मत्त भ्रमरावली न तुजला ढुंकूनही पाहते  
 देखोनी तुज जाहलों जिवलगे, मी मात्र वेडा खरा !



धिकारें फिरवून पाठ तरलप्रेमोत्सवीं गुंगुनी  
 सारेही जन हांसती मजसि कीं झालों तुला मोहित !  
 शून्यीं लावुनि दृष्टि नित्य रचितों त्वत्प्रीतिच्या कल्पना  
 कोणी कीव करून इच्छिति गडे व्हावें परावृत्त मी !

निंदो नित्य कुणी, हंसोहि अथवा कोणी करो कीव वा  
 नाहीं प्रेयसि ! सोडणार तुजला कांहीहि झालें तरी !  
 वाढे निंदकदुर्वचांहि उलट्टी मत्प्रीति वेगें गडे  
 कृष्णांभोधरगर्जना श्रवुनिया विद्युत् कडाडे नभीं !

आहे काय तुझ्यासमीप असलें जें मुग्ध मातें करीं  
 तें अन्या सहसा खरेंच मधुरे कैसें कळावें बरें ?  
 जेव्हां भाग्यवशें मनोहर तुझें होईल उन्मीलन  
 हास्याच्या उठतील रम्य लहरी सर्वत्र गे तेधवां !

तेजें हीरकखंडशा चमकती नीलांबरीं तारका.  
 केव्हां होय तुझा विकास सखये सोत्कंठ त्या पाहती  
 व्हावा मोद तुला, जगा हंसवित प्रेमें हंसावें तुवां  
 गाती नाचति हांसती म्हणुनि त्या, पाहीं वरी एकदां !

आहे विश्व समस्त उत्सुक तुझ्या मंदस्मितप्रेक्षणा  
 विश्वाची परवा नसे पण तुला हें पूर्ण मी जाणतो !  
 दावी हास्यमुख त्वदीय न कुणा, पाही न कोणाकडे  
 हांसें लाजत एकवारहि परी देखून भक्तास या !

तें लज्जामधुर त्वदीय तरलप्रेमस्मित प्रेक्षुनी  
 मुग्धे ! गीतरसाभिषेक करुनी स्वर्गीं तुला नेइन !  
 स्वेच्छें नंदनकाननीं सुरलतापुष्पासव प्राशुनी  
 फेकूं आपण दिव्य तारकमणी या भूवरी लाडके !

तारामंडलिं गात मी विहरतां दे सूर तूही मला  
त्या गानें मग सर्व लोकहृदयें स्निग्ध प्रिये, होतील !  
दिव्य प्रेमगुणें अनंत भुवनें एकत्र गुंफूनियां  
घालूं सुंदर हार तो जिवलगे ! विश्वेशकंठांतरी !

माझें गायन, मोहक स्मित तुझें, हीं एक झाल्यावर  
या साऱ्या जगतांत दुर्घट असें कांहींच नाहीं मला !  
ज्योत्स्ना निर्मल शारदीय दिसतां चारुस्मिताची तुझ्या  
माझा गायनमंजुनाद करिल प्रत्यक्ष शून्यासही ।

देवी ! हास्यसुधा त्वदीय मधुर प्राशन आकंठ मी  
स्तोत्रें सुंदर मुक्तकंठ तुजला गाईन आनंदुनी !  
तेणें पल्लवित प्रदग्धहृदयें होतील चेतोरमे,  
लज्जाप्रेमभरें प्रियास दयिता देतील आलिंगन !

ये ये हांसत मंद मंद कलिके आतां पुरे लाज ही  
वेढे सांग वृथा अशी लपविशी पर्णांतरीं कां मुख ?  
नेओ दिव्यपरागसौरभ तुझा वाहून संध्यानिल  
त्या लोभें उतरेल भूमिवर या आनंदुनी स्वर्गही !

### दग्ध प्रेम

उद्यानांत सुरम्य एक लतिका सोत्साह मी लाविली  
वारी सेचुनि नित्य वाढवियली तीतें जशी कन्यका  
स्वर्वाभाधरकोमलां किसलयां पाहून संतोषलों  
इच्छा ही—मधुरम्य मुग्ध कुसुमें चुंबीन केव्हां तरी !

या आशेवर कंठिले दिवस ते, होतों सुखी मी खरा,  
हा धिक् ! दुर्विधिलालसें हरपलें माझें कुठें स्वप्न तें

वेलीची मृदु पालवी हळुहळू जाऊन आलीं तिथें—  
पत्रें तीक्ष्ण कठोर फार उठले काटेहि अंगावरी !

पुष्पें ? तीं तर गंधहीन नव्हतें सौंदर्यही त्यांजला  
गुंफें दाम वृथा कशास ? धरितो हातांत कोणी तथा ?  
राहो अन्य परंतु लेश नुरलें औत्सुक्य माझेंच कीं ?  
मी व्यर्थ श्रम दीर्घ सोसुनि करूं अन्यांसाठीं आंत कां !

गेल्या त्या मधु कल्पना मम, पुरे आतां पयःसेचन  
उत्कंठा तुडवून मी चरणिं हा निस्संग झालों पुरा !  
कोणाला उपचार ते सकलही व्हावेत आतां बरें ?  
आशा सर्वहि होमुनीच बैसलो नैराश्यवन्हींत मी !

विश्वाची मज राहिली न परवा, होओ सुखें ध्वस्त तें !  
स्वर्गाला नरकांत मी ढकलुनी झालों असें मोकळा !  
तारांच्या दिवट्या करांत धरुनी आतां नभोमंडपा  
लावोनी बघ आग विश्व सगळें हें जालुनी टाकितो !

झालें आजच नष्ट केवि सगळें विश्वांतलें मार्दव !  
शुद्ध प्रीतिहि हाय ! हाय ! ठरली आभास !—दृष्टिभ्रम !  
देतां फेकुनि चंड चंड गिरि हे श्यामांबराभ्यंतरीं—  
कीं कोठें लपवील शीघ्र अपुलें हा भानु काळें मुख !

नाहीं कांहिंच दर्शनीय उरलें, शून्यां बुडालें जग  
नैराश्योद्भव अश्रु गाढ तिमिरीं ढाळीत हिंडेन मीं !  
माझीही नलगे स्मृती मज ! पुरे प्रेमप्रतीक्षाहि ती !  
सर्वस्वावर शांत आज बसलों सोडून बाष्पांजली !

### पुष्पास—

ताजें सुंदर फुललेलें	तेथें तें मम कुसुम डुले
हळु हळु हसतें गालांत	हास्याचे उठवित श्रोत

स्रोत वाहवी प्रेमाचे  
केलिसदन विश्रामाचें

मधुसौरभ अनुपम पसरे  
मी तर बनलों पूर्ण पिसा

\*

\*

शांतीचे आनंदाचे !  
माझें, साऱ्या जगताचें  
विश्वहि नाचे मोदभरें  
खुशाल कोणी मजसि हंसा

\*

ये ! ये कुसुमा ! ये इकडे  
हासूं खेळूं प्रेमानें  
व्योमधरेला एक करूं  
प्राचीच्या गालांवरती

घाल दिशांसह तूं फुगडी  
मी तूंचें विसरुनि भान  
नाचूं नाचवुं विश्वाला  
विश्व कुठें पण तें दुसरें

\*

\*

लाजत लाजत हंसत गडे !  
गाऊं या आनंदानें  
गगनीं तारकमणि विसरूं !  
प्रेमच ठसवूं मधुगीतीं !

मीहि नाचतो तुझा गडी  
गाऊं प्रेमाचें गान !  
आनंदीं बुडवूं त्याला !  
तूंच ! तूंच सर्वत्र बरें !

\*

वससी अजुनी कां तेथें ?  
दृष्टि लावुनी तुझ्याकडे  
तेथें तूं, मी एथ वसें  
मधली भीषण खोल दरी

दूर दूर हे बसण्याचे  
अंतरिं शोकाचे वणवे  
स्थिति दुःसह ही पुरे पुरे

\*

\*

फुला ! कधीं येणार इथें  
बसलों आहे पहा गडे !  
होय कधीं हें नाहीसें !  
कधीं बरें होईल दुरी ?

केव्हां दुर्दिन जायाचे !  
वरती उसनें हास्य नवें !—  
भेटणार तूं कधीं बरें !

\*

जाइल मधली घोर निशा  
तेव्हां हास्यच हास्य गडे

येइल सुखकर रम्य उषा  
भरेल निश्चित चोहिकडे !

खरें ! खरें ! पण काय करूं तोंवरि कैसा धीर धरूं ?  
 कशी आवरूं उत्सुकता ? दृष्टिसमोराचि तूं असतां !  
 “ माझें तें माझें नाही ” स्थिति ये कैशी मजला ही ?  
 तत्र लाभें मी धन्य स्वरा ! तव विरहें दुर्भाग्य पुरा !  
 अधिपति असतां स्वर्गाचा लेश नसे मज सौख्याचा !

\*

\*

\*

कशास पण ही विषण्णता फुला ! दाखवूं तुज आतां ?  
 ज्ञात असे तुज मन माझें मीहि जाणतो प्रेम तुझें  
 माझे दुःखाश्रु तुजला अनलासम होतिल मृदुला  
 हे मम नैराश्योद्गार कष्टवितिल तुज अनिवार !  
 झालों मी विक्षिप्त पिसा श्रमवूं पण तुज फुला कसा !  
 निधान तूं मृदुलत्वाचें शुचितेचें चारुत्वाचें !  
 आनंदानें हांसावें मला, जगाला हंसवावें !  
 निर्विण्ण तुला करूं कसा ? शोकीं बुडवूं कैवि रसा !  
 हांस ! हांस तूं ! बघूं बरें डोलो स्थिरचर मोदभरें !  
 मीहि फुला विसरुनि भान गाइन अभिनव मधुगान !

### तारा

झालें अंबर मेघमेदुर, भरे अंधार सर्व स्थलीं  
 नक्षत्रें गगनांतलीं सकलही चंद्रासवें लोपलीं  
 वायू गायन गात भीषण रवें स्वच्छंद धावे जवें  
 आक्रंदून नभःकटाहहि पहा ढाळीतसे आसवें !

मेघांचा पडदा हळूच करुनी बाजूस लीलाभरें  
 हांसे मंद पहात लाजुनि मला ही कोण आहे बरें !

तेजाचे मृदु शांत दिव्य किरण प्रेरोनिया भूवरी  
या दीना तम वारुनी बुडवि ही आनंदरत्नाकरीं

झालें जीवित मग्न घोर तिमिरीं आशालता वाळली  
होतो तो सोडित मी विषण्ण हृदयें नेत्रांबुधारावली !  
तारे ! तों उदय त्वदीय अमृतस्यंदि प्रभा फेकित  
झाला शांत ! मदीय भाग्यच खरें हें पूर्वजन्मार्जित !

पूणेंद्र अथवा रवी तळपती तेजःप्रभावें खरे  
या काळीं पण तूच एक मजला आनंद देशी बरें ?  
घे घे रम्य गलन्मरंदसुरभिप्रोद्दाम पुष्पावली  
गुंफोनी नयनांबुसिक्त सखये कंठीं तुझ्या वाहिली !

हास्याचे किरण त्वदीय भरले सर्वत्र जे उज्ज्वल  
त्यांयोगें मधुनंदनासम गडे सारें दिसे भूतल !  
मुक्ता, तारक दिव्य, कल्पलतिकानव्यप्रसूतें, मणि  
यांना लाजवित त्वदश्रु गळुनी ही धन्य हो मेदिनी !

वीणेची चढवून तार गगनप्रासादपृष्ठावरी  
देसी फेकुनि रम्य गानलहरी पीयूषसिक्त स्वरीं !—  
तें रोमांच थरारुनी गळति गे प्रेमाश्रु मल्लोचनीं  
तूही ते पुससी स्वकोमल करीं अश्रु स्वयें गाळुनी !

ते तेजोनिधि इंदु भानु धजले नाहीत याया पुढें  
गाढ प्रेम तुझें खरें मजवरी, आलीस कीं तूं गडे !  
स्वार्थत्याग दिसावयास नलगे, वाग्जालही व्यर्थ तें  
होतो स्पष्ट दृढानुराग सखये एकाहि मंदस्मितें !

तारे ! प्रेममयी त्वदीय वदनश्री पाहुनी सुंदर  
उत्कंठा उसळून मी पसरितों आश्लेश द्याया कर !

नाहीं तें पण भाग्य ! दूरुनिच गे पाहात देवी तुला  
न्यावें जीवित सर्व मी, विधिबलें दुष्काल हा पातला ?

ये खालीं उतरून तूं महिवरि मन्मानसानांदिनि !  
किंवा मीच तुझ्यासमीप सखये येतो त्वरें धावुनी  
तारे ! त्वत्सहवासलाभ करिन त्यागूनही देह हा  
आतां ही विरहस्थिती पण गडे झाली महा दुःसहा

### काराबद्ध !

अष्ट दिशांच्या भिंती रचुनी  
नील नभाचें झांकण घालुनि  
बद्ध करुनिया देहबंधनीं  
दुर्विधिनें मज असें कोंडिलें भीषण कारासदनांत !  
जिकडे तिकडे तिमिर पसरलें  
तेजाचें नच नांवहि उरलें  
ढोळे असुनी व्यर्थ जहाले  
माझेंही मज रूप कळेना ! काय दुजाची मग मात !  
सैरावैरा धावुनि धावुनि  
गेलों विफल श्रांत होउनी  
दरींत पडलों एका चुकुनी  
तळमळ तळमळ करित लोळलों तक्षिण महोपलखंडांत !  
तडतड मस्तक करीं बडविलें  
वैतागुनि बहु केश उपडिले  
प्रबलाश्रूंचे झरे निर्मिले  
दीर्घक्रंदनखप्रतिरवें गाजविला सर्व प्रांत !  
त्या देवाला — सैतानाला  
दयालवहि पण नाहीं आला !

मुक्त न कोणी केलें मजला  
हृदयस्थित शोकाग्नीवरती बसलों अश्रू ढाळीत !

भोकें पडलीं जीर्ण नभाला  
प्रकाश दिसला मज पलिकडला  
स्वर्ग तोच ! मी त्या स्थानाला  
केव्हां जाइन सांगा कोणी, झालों पुरता उदभ्रांत !

तेथें आहे आनंदाचें  
मधुररसाकुल नव आशांचें  
सुंदर सदन प्रीतिशांतिचें  
कारासदनांतून सुटुनि या जाइन केव्हां मी तेथ !

नको नको हें जगणें आतां  
मृत्युच केवळ तो सुखदाता  
त्याविण नाहीं अन्य त्राता  
या स्थानांतुनि—या नरकांतुनि करील कां तो मज मुक्त !

### प्रतिबंधित स्त्रीवर्ग

जी दिव्यकल्पलतिका कुसुमासवाला  
धिकारिते निज सुरम्य गलन्मरंदें  
संव्यापिते दशदिशा मधुसौरभानें  
ती मल्लिका अहह ! काय तमीं वसावी ?

पीयूषसेचन करून निजप्रभेनें  
माधुर्य दिव्य पसरी अवनीवरी जी  
ताराहि हाय ! गगनीं प्रणयोज्ज्वला ती  
का कृष्णमेघपटलांत अदृश्य व्हावी ?

हा ! हा ! सुधोपम जलें सुखवी तृषार्ता  
पद्मोत्करीं जिस विभूषवि सृष्टिदेवी



देवा ! अशी मधुर पुष्करिणी कशी ती  
शैवालजाल पसरून दिसूं न यावी ?

जी वाढवील अमरेशकिरीटकांति  
दिव्यांगनाथवलकंड सुशोभवील  
रम्यप्रभोज्ज्वल अलौकिक तीच मुक्ता  
व्हावी अनंत जलराशिनिमग्न काय ?

सौंदर्यसार गुणकेलिनिकेतनास  
योषिज्जनास बुध झाकुनि ठेविती कां ?  
वारोनि शीतलशरन्मधुचंद्रिकेला  
विश्वास कां बुडविती तिमिरप्रवाहीं ?

माधुर्यशौचमृदुतादि गुणैकपात्र  
कां निंथ मानिति जर्गी महिलागणाला  
जी गेह नंदन करीत निजाधिवासें  
ती तुच्छ लेखिति कशी गृहिणी कळेना

जें सत्य तें कधिं असत्य घडेल काय ?  
नाहीं असत्यहि कधीं घडणार सत्य !  
ठेवून बंधनिं कशी गुणवृद्धि व्हावी  
सार्धेच तत्व पण हें न कळे कुणाला !

संगें जिच्या गुण समस्त पवित्र झाले  
स्वर्गीय दिव्य शुचिता भुवि मूर्त आली  
ती चारुशील ललना मुकवून विश्वा  
आनंदशून्य सदनें करितात मूढ

सांगा जरी मिसळली वनिता समार्जी  
होईल काय तरि फार असा अनर्थ

नाहीं कदापि मुख दाखविलें कुणाला  
स्तंभ प्रचंड उठतो मग नीतिचा कीं ?

या बंधनें आमिंत हानि घडून आली  
स्त्री जाहली खचित कीं पशुहून नीच  
पीयूषसिक्त भगिनीप्रणया मुकून  
वेडें पहा धडपडे तिमिरांत विश्व

स्त्री आणखी पुरुष सर्व मुलें प्रभूचीं  
तीं होत बंधुभगिनी पण हाय ! हाय !  
या काममूढ पुरुषांहिं स्वराच केला—  
स्त्रीवर्ग सर्व अपुल्या विषयास पात्र !

देवा ! अधोगति कधीं वद ही सरेल ?  
योषित्समूह कधिं होइल बंधमुक्त ?  
उच्छिन्न तूंच कर ही ज्ञाणिं दष्ट रुढि  
मी तत्पदीं भ्रमतसें नमवून माथा !

## तुफानांतील वारा !

कमलविभूषित तडागतीरीं  
मधुलीलारस वेडा मारुत

झोंबे लतिकामृदुलपल्लवा  
जमवुनि मधुचोरांची टोळी

गड गड गड रथ लोटित अपुला  
कडड विजेचा चाबुक वाजवि

अवचित संकट असलें देखुनि  
होउनि सहसा स्मृती कशाची

परागगंधित शीतल नरीं  
होता कांहीं गात बागडत !

हळूच प्राशी सरोजासवा  
धांगड धिंगा भारी घाली

तो अवचित घनराणा आला !  
चराचराला नादें भ्रमवी

क्षणभर चाकिताचि होय वायु मनिं  
भारी धांदल झाली त्याची !

धावूं लागे सैरा वैरा  
काय हरपलें कुणास ठावें  
अति दुःखें सुसकारे सोडित  
काय शोधितो न कळे मजला

मुसळधार पाऊस कोसळत  
मेघाहि कर्कश नभीं ओरडत  
तरि न जुमानुनि असलीं व्यसनें  
कोठें जातो वायु कळेना

कांहीं कालें वादळ सरलें  
मारीत उड्या हासत खिदळत  
वायु बिचारा बहु दमलेला  
अश्रुबिंदु तै टपटप गळले

मीच अभागी एक जगांत  
नैराश्यें मम अंतर कढतें  
लोक दुजे असतिल सौख्यांत  
पण तें कुठलें हा वाराही

काय प्रियकर त्याचें गेलें ?  
पिशापरी थैमान घालित  
देवा ! अपुलें तें गमवोनी  
पिशाच होउनि दग्ध जीवित

हीच काय तव असे वासना ?  
दुःखाश्रूंच्या दुस्तर डोहीं  
जा ! जा वायो ! आकाशांत  
त्या गाण्याला मीही एश्रुनि

इकडुनि तिकडुनि वेडा वारा  
तें शोधाया वेगें धावे  
उन्मत्तासम चाले भटकत  
असेल ठाउक त्याचें त्याला !

मधुनी मधुनी वीज कडाडत  
तिमिर चहुकडे दारुण पसरत  
घेत आडवीं तिडवीं वळणें  
कारण त्याचें मज उमगेना

जिकडे तिकडे जलमय झालें  
फेसाळुनि निर्झरगण धावत  
एका झाडावर मग बसला  
दुःख त्यास हें असलें कसलें ?

देवा ! होतो ऐसें समजत  
जिकडे तिकडे शून्य भासतें  
निदान जड तरि; होतो मानित  
रडतो कढतो भ्रमतो पाही !

फिरुनी नाहिंच काय लाभलें ?  
होता, पण तें झालें व्यर्थ !  
उदास अश्रू ढाळित नयनीं  
कंठावें सर्वांहि जगांत !—

कल्पनाहि ती सहवे न मना  
कां करिशी रे विमग्न भू ही ?  
शोकाचीं तूं गाणीं गात !  
देतो अपुला सूर मिळवुनी !

## ओढ्याची खळखळ !

जिकडे तिकडे अंधाराचें  
राज्य पसरलें भेसुर भारी  
नांवहि नाही शांतिसुखाचें  
किंकाळ्या फोडुनी भालुका गाजविती अवनी सारी !

आजूबाजुस काळा फत्तर  
तुटके वरुनि कडे डोकावति !  
झुडुप सानहि न हो दृग्गोचर  
हिरव्या गवतांचे रे तेथें कुठुनि गालिचे मग दिसती ?

हरिणांचीं चिमुकलीं पाडसें  
या बाजुस केव्हांहि न फिरकति  
क्रूर लांडगे अथवा तरसें  
धुमाकूळ घालुनी भाग हा सारा खळबळुनी देती !

आशा ठेवुनि मेलेले किति  
नाचति येथें भुतें होउनी  
कर्कश भेसुर शब्द काढिती  
तेणें एथिल दऱ्या गुहा या सगळ्या जाती गजबजुनी !

अशा स्थळीं मी जन्म पावलों  
परिस्थितीचीं भूतें पाहुनि  
खुळाच पुरता भ्रांत जाहलों  
रडत ओरडत इकडे तिकडे आहे धांवत दग्ध वनीं !

काटेरी खडकाळ खबदडी  
तिच्यांत बसतो लपुनि कसातरि  
भुतें लांडगे हेच मम गडी  
त्यांच्या संगें भटकत आहे स्वच्छंदानें कुठें तरी !

वाट न दिसते पुढची कांहीं  
 कोठें जावें मजहि न आशा !  
 कर्तव्यच मज कसलें नाही  
 जळक्या या रानांत राहतों शून्य गमति मज दाहि दिशा !

आकाशांतिल गंगादेवी  
 तुजवर वर्षा बिंदु आपले  
 तिचा लाडका तूंच एक भुवि  
 कोठें तू ? मी कोठें ? सांगे काय जवळ मम तुज दिसलें !

त्या गंगेनें—पवित्रतेनें  
 अश्रुजळानें तुज वाढविलें  
 तिच्या लाडक्या गड्या ! तव मनें—  
 काय घेतलें ? म्हणुनी माझें पाणी तू रे मागितलें ?

पाणी अमृत स्वर्गगेचें  
 काळकूट हें माझें दुसरें !  
 सेवन करितां अल्पहि याचें  
 क्रांति हरपुनी वाळुनि जाशिल खुळ्या ! त्वरित तू हेंच खरें !

सोड ! सोड तो हेतू सारा  
 जा ! जा एथुनि शीघ्र कुठेंतरि !  
 मलाहि जाऊं दे परभारा  
 रडणें हंसणें वद केव्हांही एक कसें होईल तरी ?

आनंदें तूं स्वर्गी जावें  
 कदा बोलवीं परंतु न मला !  
 खुशाल तूं स्वेच्छे हांसावें  
 मला रडूं दे पिशाचसंगें भटकत ढाळित अश्रुजला !

कां ? तें न पुसें ! दुःख मनीचें  
सांगवे न मज तुला कदाही !  
जा तूं भोगी सौख्य मजेचें  
भटकत भटकत विलीन व्हाया शून्यांतरिं जातों मीही !

### डास !

केर साचला बहु खोलीभर  
वरहि घरोसा फार मातला  
किती जळमटें लोंबति खालीं  
त्यांतच पडलों तसाच मळकी जुनी हांतरी पसरून !

खालीं वरती आजूबाजुस  
उदासीनता नांदे दारुण  
उदास अंतर, उदास विश्वहि !  
कसातरी मी रात्र कंठण्या पडलों डोळे झांकून !

बाह्य उपाधी होतां दूर  
तंद्री लागुनि गुंग होय मन  
स्मृती होउनी पूर्वस्थितिची  
प्रवळाश्रूंनीं दृष्टी भरली कसें कसें होऊन !

स्वर्गीं जाउनि कल्पलतेच्या  
फुलांतला रस जो प्राशन करि  
तो मी सांप्रत विधिघटनेनें  
पडलों आहे कोठें न कळे, पुरा पुरा झालों दीन !

कोठें ती स्थिति ? कोठें ही स्थिति ?  
कशास कांहीं मेळ असावा !

हाय ! हाय ! ही काय दशा मम !  
अवचित गेली प्रणयरूपिणी प्रिया मला कां सोडून ?

भसो ! असो तो विचार दुःखद  
 सुखद संगतिस्मरण करून  
 तद्रणचिंतनिं गुंग होउनी  
 ध्यानीं आणुनि तिचें मधुस्मित जातों विश्वा विसरून !

गुड् ! गुड् ! गुड् ! गुड् ! अरे काय हैं ?  
 स्वर्गातिहि ये नरककीट हा !  
 जा ! जा परता ! हो दूर कसा !  
 पहा प्रिया ही, बोलूं दे मज एकतरी तिजसह वचन !

ये, ये सखये ! जवळ ये अशी !  
 आजवरी होतीस कुठें वद ?  
 दूर दूर कां अशी राहसी !  
 गुड् ! गुड् ! गुड् ! गुड् ! जा रे अधमा ! काळें कर जा एथून !

प्राणेश्वरि ! अनुराग गाढ मम  
 ठाउक असतां तुला निष्ठुरे !  
 ध्यावी गमली काय परीक्षा ?  
 गुड् ! गुड् ! गुड् ! गुड् ! कां रे नीचा ! त्रासविशी वटवट ! करून ?

पुरे ! पुरे हैं रडणें आतां !  
 जाउं नको मज पुन्हां सोडुनी  
 ये ! ये मज ते अश्रु पुसूं दे  
 गुड् ! गुड् ! गुड् ! गुड् ! जा रे दुष्टा ! नरकीं बस मुख खुपसून !

आली ! आली ! पसरुनि करयुग  
 आलिंगाया जवळ लाडकी  
 अहा ! काय हैं भाग्य अतुल मम  
 गुड् ! गुड् ! करुनी तो वैग्यानें मला दंशिलें कडकडून !

सुखस्वप्न तें हाय निमालें !  
हृदयदेवता गुप्त जहाली !  
मंदभाग्य मी खराखरा जगिं  
अंधकार बाहेर आंतही दारुण गेला व्यापून !

अहो ! कुणी तरि या डासाला,  
करा खळाला कठोर शासन !  
रुचिरप्रभ रत्नें भरलेलें  
आकाशाचें अंगण त्याला खेळायी मी देखीन !

### डाकवाला !

लहानशी पिशवी चमड्याची  
गळ्यांत अडकवुनी डौलानें  
दूत यमाचा, स्वर्गसुखाचा  
रडवीं हंसवीं पत्रवाहका ! कर जा तूं अपुलें काम !

अर्धावृत भू तेजस्तिमिरें  
सुधा हलाहल समुद्रगभीं  
कंटक मधुसौरभ्य गुलाबा  
परंतु हींही या तव पिशवीपुढें वाटती मज तुच्छ !

कुणास हंसवित, कुणास रडवित  
करित कुणाला उत्कंठित बहु,  
जाळित पोळित हृदय कुणाचे  
गाढनिराशाकूपीं कोणा ढकलित जा तूं स्वच्छंद !

विद्युत्पतनें जाळी नवतरु  
करकावर्षाणिं छिन्न फुलें करि



लताकुंज मधुजलकणसेकें  
नाचवि डोलवि घनराणा तो, तसाच तूही अससि गड्या !

वनराजि हंसे वसंतागमें  
तशीं तुजमुळें कितीक सदनें;  
कुठें उद्भवे दीर्घ क्रंदन  
वर्षाकालीं देत हुंदके अश्रु ढाळिते गगन जसें !

प्रेमाचे संदेश पोचवुनि  
दग्ध मना उज्जीवन देसी  
अश्रुसिक्त त्या प्रणयपत्रिका—  
भाग्यवान तूं ! धन्य स्वरा ! कीं तुझ्याच करिं येती आधीं !

दुःसह विरहें फिकट जहाले  
त्या कोमलमधुकपोलभागीं  
स्मितच्छटा झळकतां अकस्मात्  
बघसी प्रियसंदेशहारका ! तूंच; तूंच त्या कारण ही !

गभीर सरिता, प्रचंड पर्वत,  
कितिक योजनें माळ आडवा !—  
तरीहि सखया ! पत्रवाहका  
वियुक्त हृदयां एक कराया समर्थ भुवनीं तूं एक !

सुखदुःखाचीं सूत्रें हातीं  
धरुनी विश्वाला चाळविशी  
काय थोरवी तुझी वदावी !  
धन्य अससि तूं कीं निंथ पुरा, हें कांहि न मज पण कथें !

धन्यच अथवा ! कीं प्रिय साखिचीं  
लिहिलेलीं मधु मृदुल करांनी

पवित्र पत्रें तुवां आणिलीं  
तीं स्पर्शाया भाग्य कुणाचें या जगतावर मजवीण !  
व्यवसायीं या कितीहि पातक  
असो, घाल तें माझ्या मार्थीं  
परंतु दे दे नित्य आणुनी  
गोड सखीच्या गोड हातचीं गोड गोड पत्रें मजला !

### हृदयभेदन

जाती थावत शैल—निर्झर वनीं स्वेच्छें सरित्संगमा  
देती पुष्पलता खुशाल तरुला विश्रब्ध आलिंगन  
विद्युन्मंघ मिळून रम्य करिती व्योमांगणीं नर्तन  
स्वैरालाप सरोजिनीसह सदा चाले अलीचा पहा !  
तारा आणि विधु प्रशांत गगनीं गातात गीतें किती  
चंडांशु प्रणयच्छटा उमटवी गालीं उषेच्या नव  
वायूची लहरी करी हितगुजें शैलासर्वें सर्वदा  
पत्रें हीं हंसती क्षणांत रुसती प्रेमें तडागावरी !  
विश्वांत प्रणयी सुखें विहरती सर्वत्र ऐसें दिसे  
प्रीतीचा सुविलास अप्रतिहत प्राणेश्वरी ! चालला  
नाहीं होत कदापि लौकिकभयें प्रेमाश्रुसंरोधन  
औदास्यें अथवा कधीं न दिसतीं निस्तेज हास्यच्छटा ?  
आनंदें उघडें करून हृदय प्रेयास आलापणें  
स्वच्छंदें करणें विहार सखये सोत्कंठ त्याच्यासर्वें  
प्रीतीचें फल काय याहुनि दुजें लोकांत आहे खरें  
नाहीं प्रेयासि ! हाय ! हाय ! पण हें दैवांत माझ्या सुख  
तूं माझी परि दैवदुर्विलसितें नाहींस माझी अतां  
हा ! हा ! दृष्टिहि फेकणें तुजकडे चोरचि झाली खरी

प्रेमालाप तुझ्यासवें मग गढे कोठून व्हावा बरें  
 स्पर्शाची तर आसही जळुनिया केव्हांच गेली असे  
 अंधारांत बसून नित्य करितों नेत्रांबुसंवर्षण  
 हा दुष्ट व्यवहार अश्रुहि मला ढाळूं न देतो पहा !  
 झालें शुष्क शरीर, दग्ध हृदयीं शोकानलें जाहलों  
 उत्कंठा पण मे तुझ्याविषयिंची आहेच ही वाढते !

### तो काल !

होता डोलत इंद्र अंबरिं, हंसे ज्योतिष्मती यामिनी  
 गाणीं मंजुल गात गात विहरे सोत्कंठ तागगण  
 वाहे कैरवसौरभाकुल अहा ! सानंद मंदानिल  
 कांतासंगतकोकिलस्वनभरें व्यापून गेलें वन !  
 वेढोनी दयितास गाढ लतिका प्रेमाश्रु ढाळी किती  
 हास्याच्या लहरी सरांत उठती हें चित्र पाहोनिया  
 आशा प्रेम कुतूहल प्रगटवी तो काल सर्व स्थलीं  
 प्रेयश्चितनिं मीति गुंगुनि तदा होतों सुखें क्रीडत !  
 तो वासंतिक काल सुंदर परी गेला अकस्मात् कसा ?  
 हा ! हा ! सर्व जगास आज सहसा आली कशी रुक्षता ?  
 इंद्र, तारक, वायु कोकिलरव, प्रेमाश्रुवर्षी लता,  
 अद्यापी दिसती जगांत, पण ती जादू कुठें नाढळे !  
 विश्वाला रमणीयता अजवरी आली प्रभावे जिच्या  
 होती वर्षित नित्य नूतन सुधा माझ्यावरी जी स्मितें  
 ती तूं प्रेयसि ! आज नाहिस इथें विश्वैकसंभोहिनी  
 सांगें रंजनशालि हें जड जगत् होईल कैसें मग ?  
 होता आजवरी वसंतचि जमीं, तूं माधवी देवता  
 दृक्पातें तव तारका निपजल्या शून्यांबरींही किती !

या दावानलधूसरा दशदिशा झाल्या पहा सांप्रत  
व्योमीं हे भरले स्फुलिंग, म्हणती वेडे तया तारका !

शुद्धे ! या नयनास गोचर कधीं तो काल होईल का ?  
माझी होशिल काय तूं ?— पण गडे नाहोंस माझी कदा ?  
तूं माझीच ! पुनः पुन्हाहि म्हणतो माझीच तूं शोभने !  
देवी ! या तव तीव्र दीर्घ विरहें झालों परी गे पिसा !

### मूक गायन !

तारांच्या मृदु हास्यरश्मिवरुनी आली इथें शांतता  
दिव्यप्रीतिसुधातुषारकणिका वर्षीत सर्व स्थलीं  
हर्म्याग्रावर बैसुनी सखिसवें दृष्टी नभीं लावुनी—  
मी त्या शांत निशीथकालिं रचिलीं अव्यक्त गाणीं किती !

नक्षत्रावर लाविले नयन मीं, माझ्यावरी देविनें  
गेला काल असा किती झरझरा याची स्मृतीही नसे !  
सारे विश्वच वाटलें मज तदा माझ्यांत सामावलें  
दिकाला विसरुनियां क्षणभरीं झालों अनाद्यंत मी !

गातां तें नव मूक गायन नुरे तेव्हां अहंभावही  
व्योमस्थ ग्रहपंक्ति मत्पदतळीं लोळावया लागली !  
अंगीं रोम थरारुनी जवभरें नेत्रांबु वाहे किती  
तें धावून सखी मला निजभुजीं देई दृढालिंगन ॥

व्यक्तांतून सुखप्रमत्त शिरलों अव्यक्तिं मी तेधवा  
अव्यक्तांतिल रम्य सार धरिलें तें बाहुपाशीं मुदा !  
स्वर्गगापुलिनांत हासत जवें देवीसवें चाललों  
तारारूप धरून सुंदर अम्हीं केलीं किती नर्तनें !

तेजोगोल अनंत ताल धरिती अव्यक्त गाना मम  
 आनंदाश्रु गळून पूर चढला मंदाकिनीला महा !  
 त्या कार्लीं लय पावलों उभयतां विश्वांत आम्ही अहा  
 किंवा विश्वच आमुच्यांत, न कळे झालें कसें काय तें !

तूं !

नवेंदुकलिका नभीं पसरि चारुहास्यच्छटा  
 अहा ! दिसति कौतुकस्तिमितलोचना तारका !  
 परागकण फेकितो सुरभिशीतमंदानिल  
 प्रमत्त जन डोलती भ्रमरमंजुगुंजारवं  
 तुझ्या विमल दृष्टिचा प्रचुर दिव्य आलोक हा  
 तुझें मृदुल लज्जित स्मित इथें तिथें नाचतें !  
 त्वदीय मधुरालसोच्छ्वसनगंधरेणुव्रज  
 भरी भुवनिं देवि ! हा अनिल गात संगीतिका !  
 गढे ! जनन पावला तवचि कंठिं वीणारव  
 निनादमय अंबरा करि निज प्रभावे पहा !  
 मनोज्ञ तव रूप हें धरुनि सृष्टि सारी कशी  
 अहा ! मम विलोभना झटत आज जीवेश्वरी !  
 मनीं वससि तूं सदा सुमुखि ! तेविं बाहेरही  
 नसे तुजविणें दुजें किमपि सर्व विश्वीं प्रिये !

सायंप्रसंग

संध्यारविच्या मृदु किरणांनीं रंजित नभ झालें  
 लज्जित यौवनवतिच्या गालासम मोहक गमलें !  
 जरतारी नव शालु नेसुनी सरिता ही चाले  
 लाजत लाजत हळूच हासत करित किती चाळे !

कलकल नादैं गात गात ती प्रेमाचीं गाणीं  
या भूमीवर मधुनंदनवन मूर्तिमंत आणी !  
शारदीय इंदुच्या करांतिल मधुर सुधाधारा  
खेचुनि नीरस भूप्रदेश ही आर्द्र करी सारा !

मधुमासांतिल विकचकमलमधुसौरभ आणोनी  
विषण्ण हृदयां पहा पहा ही टाकी हंसवोनी !  
वधुनि ललितगतिविलास कुतुकें स्तंभित होऊन  
तटतरुजाजी उभीच राहे विसरुनिया भान !

मीठी मुग्धासम तीरावर होतों किति वेळ  
मूर्तामूर्तहि विविध कल्पना करिती मनिं खेळ !  
परंतु अरसिक भानू गेला तोंवर अस्तास  
भीषण तिमिरें पूर्ण व्यापिलें सर्वाहि जगतास !

निरुपायें मग घरीं परतलों स्वर्गच सोडून  
एकांतीं तर भारिच झालें मानस निर्विण्ण !  
आयंतीं तम, मधेंच दिसतो तेजोलव नयना  
कटु दुःखांचीं पुट्टें चढविलीं मानवसौख्यांना !

शोकक्रंदन असें सदाचें, केव्हां तरि हास्य  
एथें तेथें चाले संतत दुर्विधिचें लास्य !  
दुःखोच्छ्वासोद्भव झंझानिल वाहे जोरानें  
पुष्पलतातरुवृंद ध्वंसुनि शून्य करी रानें !

कां हास्यांतहि औदास्याची छटा दिसे ऐशी ?—  
उद्वेगीं कां विधि क्षेपितो प्रमुदित हृदयांसी ?  
सुधाचषक कां विषप्रवाहीं जातो वाहून ?  
या दुःस्थितिचें कारण सांगुनि देइल मज कोण ?

### शून्याकाश

होता शोभत केधवा दिनमणी कांतिप्रकर्षान्वित  
केव्हां इंदुहि शारदीय अमृतोत्सेकीं मुदें डोलला  
संशांतप्रभ तारकाविलसनें भूषा कधीं पावलें  
केव्हां हें नभ जाहलें मधुवियद्रंगोर्मिषाताकुल !

श्यामांभोधरमालिका विहरली केव्हां जलोद्धारिणी  
संध्यारंजितशुभ्रमेघशकलें चारुप्रभ क्रीडली  
नाचे सुंदर इंद्रकार्मुक कधीं कौतूहलोद्दीपन  
केव्हां मंडित जाहलें गगन हें चंचत्तडिन्नर्तनें !

होत्या हासत गात अस्फुट कधीं दिव्यांगना गायनें  
प्रेमोद्दीपित लोचनांतुनि जलें संवर्षलीं केधवां  
दिव्यांचीं मधुचुंबनें घटुनिया दाही दिशा रंगल्या  
झालें विश्व समस्त निद्रित कधीं गुंगून वीणारवीं !

आनंदैकनिधान तेंच नभ हें संशून्य झालें कसें ?  
शून्याचेंच पहा जगीं पसरलें साम्राज्य सर्व स्थलीं  
आहे तीव्र चिताग्निधूम भरला फेकीत विश्वा तमीं  
हा ! हा ! धावति लोचनांतुनि कशा उष्णाश्रुधारा पहा !

माझीही स्थिति जाहली विधिवशें देवा ! कशी सांप्रत  
दग्धानंद मृताश शून्य हृदये शून्यांत मी राहतों  
हास्याच्या किरणावरी पसरला अंधार दुःखाश्रुचा  
प्रेमाच्या रमणीय नंदनवनीं दावाग्नि संचारला !

पुष्पांतील सुगंध, वायुलहरी, कृष्णेंदुमंदप्रभा  
यत्नें आवरितांहि जाति सुट्टुनी हातांतुनी ज्यापरी  
माझें तें मजपासुनी निसट्टुनी गेलें पळोनी तसें  
आकाशांत अनंत दूर वसलें जाऊन ताऱ्यापरी !

जाते होउनि शीर्ण बाललतिका वज्राभिघाते जशी  
माझें तें मजपासुनी हरपतां झाली तशी मत्स्थिती !  
आहे सांप्रत गाढ नैश तिमिरें भूगोल हा झाकला  
ती येईल कधीं तरी नव उषा—आशाच नाहीं मज !

प्रेमाचे मधुराश्रु, रम्य हसितें, आनंदसंगीतकें  
प्रेमाचीं रमणीय चाटु वचनें, विश्रंभसंलापही  
नाहीं याविण अन्य हेतु धरिला ज्यानें कशाचा मनीं  
तो मी सांप्रत हाय ! हाय ! जळतों आहें वियोगानलीं !

### मुक्ता

यत्नें दुर्गम ते विशाल अचल प्रोचुंग उलंघुनी  
गेलों वाहुबळें अनंत तरुनी चंडोर्मि उन्मत्तसा  
नाहीं दारुण नक्रभीति धरिली प्रेमोत्सवें लेशही  
सिंधूच्या तळिं जाउनी मिळविली ही चारु मुक्ता पहा !

प्राणाची परवा क्षणैक धरिली नाहीच नाहीं कदा  
या मुक्तेस्तव संप्रभें अजवरी केले अनंत श्रम  
त्यांचें सार्थक होउनी विधिकृपें हातांत ही पातली—  
ती माझीच अतां, तिचा मजविणें स्वामी न लोकीं दुजा !

रत्नांच्या मधुदामबंधनिं मुदें मुक्तेस या गुंफुनी—  
कंठीं घालुनि मी विहार करितां स्वच्छंद कोठें तरी  
तद्विव्यामलरम्यकांति हृदयीं विस्तारतां माझिया  
मी होईन अहा ! खराच सहसा प्रत्यक्ष देवापरी !

मुक्ते ! तूं असलीस सस्मित जरी वक्षावरी लोळत  
स्वर्गाचीहि मला क्षणैकहि कधीं होणार नाहीं स्मृति !



## स्वप्न

नंदवनिंच्या दिव्यांनां !  
 वासंतिक मधु मृदु वाता !  
 शारदीय रजनीकांत  
 कोकिलकूजित अलिगान  
 दहा दिशांना घेऊन  
 चटका लावुनि हृदयाला  
 पळुनी सहसा जं गेलें

धरा धरा यत्ने त्याला  
 होतो स्वस्थ इथें पळुनी  
 दिव्य सुगंधी सुंदर तें  
 वधुनि त्यास मी प्रेमानें  
 नंदनवनगतसंगीतें  
 जिकडे तिकडे दिव्यांचे  
 होतो गुंगत हांसत मी  
 तें माझें कोठें गेलें

दिसलें कां तें कोणाला ?  
 दया काय या दीनाची  
 कुठें पहा तरि शोधून  
 अश्रुबिंदुमुक्तामाला  
 पाहिन त्या डोळे भरुनी  
 तें जर मजला लाभेल  
 पण कुठलें व्हाया असलें  
 हाय ! कधींही परि मातें

आकाशांतिल तारांनां  
 धावत सारे या आतां !  
 रम्य उषा, अरुणहि शांत  
 सुरेंद्रकार्मुकयुत गगन  
 या रे सारे धावून  
 हाय ! करुनि वेडें मजला  
 तुम्हां कुठें कां तें दिसलें ?

द्या द्या माझें तें मजला !  
 तों अवचित दिसलें नयनीं  
 कांहि तरी उज्ज्वल होतें !  
 अश्रु गाळिले मोदानें  
 भरुनि टाकिलें गगनातें !  
 झोत उसळती शांतीचे !  
 अवचित पडलों कसा तमीं !  
 सून्यां हा ! हा ! कीं लपलें ?

द्या हो तें माझें मजला !  
 कोणाला येत न साची ?  
 द्या तें माझें आणून !  
 वाहिन आनंदें त्याला  
 हीच वासना एक मनीं  
 भूचा स्वर्गच होईल !  
 कसें मिळावें गेलेलें ?  
 खरेच कां मिळणार न तें ?

## अनुताप

केले आजवरी वृथा श्रम किती दुष्प्राप्यलाभास्तव  
वाणीही जडवर्णनीं शिणविली मुग्धापरी सर्वदा  
विश्वांतील रहस्य गूढ हृदयीं नाहीं कदा आणिलें  
आत्मत्वस्मृति विस्मरून रमलों द्वैतामध्ये कौतुकें !

झालें विश्व किमर्थ हें उदित ! त्या कोणी कसें निर्मिलें ?  
आहां आपण कोण ? काय अपुलें कर्तव्य लोकीं असें ?  
विश्वाचा अपुला कसा नियमिला संबंध ? इत्यादिंचा—  
एकांतीं वसुनी विचार कधिंही केलाच नाहीं पहा !

जाते जी घटकेंत लोपुनि उपा; किंवा क्षयी चंद्रमा  
वह्नी चंचल, अल्पजीवि कुसुमें किंवा दवाचे कण,  
यांना पाहुनि मोहुनी भ्रमितसा मी डोललों हांसलों  
त्यांचा नाश बघून हाय ! रडलों स्वच्छंद उन्मत्तसा !

या तारा गगनस्थिता न मिळती माला कराया मला  
नाहीं हें रुचिरेंद्रकार्मुक कधीं हातांत येत त्वरें !  
पुष्पांचें हंसणें, नवेंदुकिरणें दावीं विणाया पट  
ऐशी नित्य विचित्र हाव धरुनी मी यत्न केले वृथा !

मी ईशांश, जडांत काय रमण्या जन्मास आलों इथें ?  
कां मी व्यर्थ विनाशि वस्तुवरती सारीं सुखें ठेविलीं ?  
हा धिक् ! वैसुनि नित्य चंचल घनच्छायातलीं मूढसा  
मी नैदाघ दिनेशभैरवकरीं संतप्त झालों पहा !

माझें भाग्यच थोर, कीं लवकरी शुद्धीवरी पातलों  
सत्याचा सहसा प्रकाश नयना झाला भला गोचर !  
शांतीचा अमृतप्रवाहि पथ मी स्वीकारतो आदरें  
चिद्रूपांत विलीन आत्मविजयें होईन कीं निश्चयें !

## कवीचें आत्मसमाधान

गेलों दूर कुठेंहि, काय म्हणुनी व्हावें उदासीन मी  
 आहे काय इथें विशेष ? तिकडे आहे कमी कोणतें ?  
 स्वर्गगा, विधु हासरा, विमल हे तारेहि गानप्रिय  
 कोठेंही असणार ना मजसर्वें आनंदवीत स्वयें ?  
 तेथेंही मज पाहुनी प्रिय उषा हांसेल लाजेल ना ?  
 मत्काव्यश्रवणास तो अरुणही प्रेमोत्सर्वें येईल !  
 यत्नं नूतन कल्पना जमवुनी आणील ना मारुत ?  
 श्रांतस्वांतविनोदना करिल हे आकाश दीपोत्सव !  
 ही चेतोरम दिव्य सृष्टि कविची भैत्रीण आहे खरी  
 जा कोठेंहि सुशाल, तेथ सरला राहील तैशीच ती  
 आत्मा नूतन, दिव्य दृष्टिहि जयां काव्योदयें लाधली  
 त्यांना शांतिसुखप्रमोद मिळतो सर्वस्थलीं सर्वदा !

## चिरदुःखी !

कुठेंहि गेलों तरी कसें	सुख हतभाग्या लाभेल ?
कितिहि धावली ही रजनी	तरि रवि तिज कां भेटेल
खळबळला जलनिधि भारी	मेरुशिखरीं कां जाईल ?
भर्जित तरुला उठवाया	मेव कोणता वर्षेल
मृत आशेला फुलवाया	समर्थ कुणि कां होईल ?
नैराश्यानल विज्ञवाया	जलद कोणता येईल ?
प्रबलाश्रुनदी अडवाया	तट कोणी कां घालील ?
दुःखाग्निज्वालाताप	कुठेंहि तरि कां सोडील ?
स्वर्ग निरामय केवळ तो	तिथें कुणी मज नेईल ?
हाय ! हाय ! परि मत्संगें	स्वर्ग नरकसम होईल !
जाऊं कोठें ? काय करूं ?	शांति कशी मज लाभेल ?

दुर्विधि या हतभाग्याला छळीत आहे बहुकाल ?  
देवा ! ने चरणाजवळी श्रमला भारी हा बाल !

### काव्याचें रसवत्त्व

व्योमीं दीप्तिमयी विलासललिता या हासती तारका  
किंवा चंचल ऊर्मिपंक्ति करिती लीलोत्सवा सागरीं  
उद्यानीं कुसुमें लता, स्मितमुखी भार्या मुलें वा गृहीं  
काव्याला रसवत्त्व पूर्ण दिधलें यांनींच आहे खरें !

### प्रणयोद्गार

काव्यें आजवरीं कितीक कुतुकें वाचून मीं पाहिलीं  
शास्त्रेंही पढलों गढे ! अनुदिनीं विश्रांति सोडोनि या  
शब्दब्रह्म समस्त आजवरि मी आलोडुनी टाकिलें  
त्वन्नामाक्षरमाधुरी पण मला नाहीं कुठें लाधली !

वीणाझंकृति, मंजु कोकिलरव, स्वर्गागिनागानहि  
केलें त्वन्मृदुरम्यमुग्धवचनें निःसार निःसार तें !  
हास्थें लाजविलीं अहा ! तव सुधासंसिक्त इंदुप्रभा  
शुद्धे ! देहलतेपुढें मग तुझ्या त्या कल्पवल्ली किती !

सोडोनी मलयाचला पवन ये त्वद्देहगंधस्पृहें  
पाहाया तुजला अनंत जमती व्योमांगणीं तारका !  
वाणी तद्गुणगौरवा बघ तिथें पद्माकरीं भृंग तो  
स्वर्गाये ! कमलावलीहि मधुर प्रेमाश्रु ढाळीतसे ?

तूं आहेस तशीच ! सृष्टि भुलली आश्चर्य याचें नसे  
दिव्ये ! रुक्ष अनंत विश्वपुलिनीं तूं एक मुक्ता खरी !  
चेतःकुंजिं मदीय बैसुनि अहा ! मद्वाग्झरीस्पंदनें  
लोकां मोहविशी जशी विधुकला रम्या नभोवासिनी !

## शब्दसृष्टि आणि तूं.

शून्यीं धावत शब्दसृष्टि अवधी होती पिशाचापरी  
चित्ताचा नव भाव रम्य तिजला व्यक्तीं न ये आणतां  
अर्थावीण मृतापरी दिसतसे निस्तेज अद्यावधि  
नव्योज्जीवन तूंच आज दिधलें देवी तिला निश्चयें

प्रेमाश्रूंत करून मज्जन तुझ्या जीवंत ती जाहली  
तेजाचीं चढवी पुटें तिजवरी त्वाद्दिव्य हास्यप्रभा !  
शुद्धे ! त्वन्मुखसंगमें उपजले बव्हर्त तीच्यामधें  
आहे ही अनुभूति, कांहितरि मी नाही वृथा बोलत !

होती आजवरी प्रगाढ तिमिरीं ही शब्दसृष्टी खरी  
तीतें प्रेमसुधांशुमुग्धकालिके ! व्यक्तांत तूं आणिलें !  
विद्युद्दीप्त मनोविकार सगळे आले पुढें मूर्तिमान्  
कोणाचा असला प्रभाव जगतीं आहे तुझ्यावांचुनी ?

हीं प्रेमांबुतुषारसिक्त करिती लोकांस मज्जल्पनें  
मीं कांहींतरि अर्थहीन लिहिलें वाचून तें डोलती !  
उन्मत्तासम बोललों पण गडे शातेहि होती सुळे ?  
माझें कंदन रम्य काव्य म्हणुनी सानंद वाखाणिती !

नाहीं छंदहि तो, कुठून यमकप्रासादि येती तिथें ?  
भाषेचें ललितत्व पादतलिं मीं केव्हांच संमदिलें !  
जीं वाहून तथापि शब्दकुसुमें निर्माल्य झालीं तुला  
प्रेमानें रसिकाग्रणीहि धरिती ती आपल्या मस्तकीं !

याचें कारण काय तें समजुनी केव्हांच आले मला  
हा साराहि तुझा प्रभाव ! कळते माझी मला योग्यता  
व्योमांतून यदा नवांबुक्कणिका कादंबिनी वर्षते  
डौलें निर्जल शैलनिर्झर तदा माळावरी गर्जती !

## माझा भाऊ

बंधो ! मेलन आपलें पुनरपी होईल केव्हां बरें  
दृष्टी लावुनि तन्मुखावरि पुसें मी शोकरुद्धस्वरें  
तेव्हां सोडुनि दीर्घ निश्वसन तो निर्विण्णभावं महा  
पाही शून्य नर्भी उदश्रुसरिता तां लोटली दुर्वहा !

यत्नें आवरुनी विकार सगळे बोले तदा वैखरी  
“ भेटूं आपण त्या तिथें पुनरपी नक्षत्रकुंजांतरीं ”  
तेव्हांपासुनि हाय ! गाठ पडली त्याची न अद्यावधि  
व्योमीं नित्य विलोकितो पण दिसे तेथेंहि ना तो कधी !

## मनुष्याची परतंत्रता

आहे कंटाकिता गुलावकुसुमा कां एवढा सौरभ ?  
कां कोणासहि वाटतें करिं तया यत्नें धरावें असें ?  
जाते दृष्टि रजःकणांहिं फुटुनी हा ! हा ! तथापी कसे  
भुंगे केतककाननांत पडती जाऊन वेड्यापरी ?

होवो दग्ध वपू पतंग पण तो दीपावरी झेपतो  
जावो प्राण सुखें, कुरंग न परी सोडी मृगांबुस्पृहा  
चालोनी खडकाळ मार्ग पडती खाऱ्या समुद्रामधें  
सांगा हो सलिलप्रवाह पण हे न स्तब्ध कां राहती ?

कोणी काळकुटास हाय नकळे माधुर्य ऐसें दिलें ?  
कां डोळेहि मिटून दुःखचषक प्राशावया लागतो ?  
जाणोनी व्यसनांत पाउल रुते तो ये न काढावया  
कां जाळें विणुनी स्वतांच मनुज प्राणा करी बंधन ?

आहे ज्ञान, ‘ असें नको ’ मन म्हणे, अश्रूहि ढाळी जन  
त्याच्या हातिं नसे परंतु सुटणें त्या तीव्र दुःखांतुनी !

भूगोल त्यजुनी कुणीहि न कदा मेघावरी बैसती  
तारे कोसळुनी क्षणांत मुकती रूपद्युतीला पहा !

आहे हा परतंत्र मानव पुरा, त्याचा न तोही कदा  
विश्वाचा अधिप प्रमत्त असला सैतान आहे कुणी !  
शांति-प्रेम-सुख-प्रमोद-लवही त्याला न केव्हां खपे  
प्रेमाच्या शिशुला उगाच भिववी बागूलबावापरी !

डेवी लोंबत अर्धदग्ध मनुजा आशानिराशांतरीं  
त्यांचें कंदन ऐकुनी खदखदा सैतान तो हासतो !  
हास्याच्या रुधिरप्रसक्त करुनी तो रौद्रमुंडावली  
कंठीं घालुनि नाचतो थयथया सर्वत्र उन्मत्तसा !

त्याच्या या जुलुमांत होरपळुनी गेलें जगत् सर्वहि  
माझी काय कथा तिथें, विफल कां मी शाप देतो तया  
ज्यानें अंबरचुंबि पादप किती स्वेच्छाक्रमें जाळिले  
त्याला काय विगुष्क हीन दुबळें हें बाभळी रोपटें !

### उपचाराचें प्राबल्य

आहे एक मनांत, तेथ भलतें दावावया लागतें  
तो मोठा हतभाग्य, सर्वच परी आहेत लोकीं तसे !  
उद्यानीं जळती मठीं, विकसतीं पुष्पें स्मशानीं नवीं  
तेथें सृष्टि समस्त होय उलटी आदर्शविवापरी !

अश्रूंचा प्रबलौघ आवरुनि ये जोरांत हांसें वर  
फलगूचा जलबिंदुही अजवरी आहे कुणी चाखिला !  
क्रोधोच्छ्वास करून संयत नदी प्रेमाश्रुची लोटते  
आहे वाडववन्हि सिंधुगत तो कोणीं कधीं पाहिला ?

कां लोकीं उपचार-बंड इतकें सांगा असे माजलें  
 कां आचाररुचींत भेद इतका होतो ? कुणाच्या बळें ?  
 आहे काय जनस्वभावच असा सर्वत्र घाणेरडा ?  
 कीं कोणी तिसराच दुष्ट छळितो ? तो कोण आहे बरें ?  
 नाही आत्मिक धैर्य, नीतिबलही वागोत कैसेहि ते  
 धीरांनीं पण निंद्य रूढिस पदीं संचूर्णिलें पाहिजे  
 आहे आंत जसें तसेंच दिसणें, हें केवढें भूषण !  
 धिक् ! धिक् ! दुर्बल आत्मवंचक जगीं कां माजले पोळसे ?

### डबक्यांत पडलेलें फूल.

किती किड्यांनीं बुजबुजलेलें  
 डबकें घाणेरडें माजलें  
 आंतिल पाणी सारें कुजलें  
 दर्प तथाचा दूर दूरही फिरवी डोकीं सर्वांची !  
 नाक धरोनी घट्ट मुठींत  
 निरुपायें मी होतों हिंडत  
 तरीहि कळमळुनी पोटांत  
 ओक ओकुनी तुटुनि आंतडीं व्याकुळ झाला मत्प्राण !  
 दिव्य गंध तों अवचित आला  
 रोमांचित मम देह जहाला  
 अननुभूत हर्षा भर चढला !  
 काय असे तें पहावया मी वळवियली तिकडे दृष्टी  
 अहा ! कथूं आश्चर्य काय तें  
 कल्पलतेचें सुम तें होतें  
 सौंदर्यानि भरित जगातें  
 फेकित हास्यप्रभा खालतीं होतें उतरत मौजेनें !



तेव्हां वेडा झालों क्षणभर  
 झेलाया त्या धावत भरभर  
 गेलों पसरुनि मी दोन्ही कर  
 पहात वरती थेट पांचलों अगदीं डबक्याच्या काठीं

पुढें बघत तो समोर डबकें  
 घाण त्याची वर्णी न शके  
 जवळ त्याच्या पशुही न ठिके  
 पण हा दैवा !—सैताना रे ! काय निर्दया हें केलें !

डोलत डोलत गरगर फिरत  
 फूल रम्य तें हांसत हांसत  
 पडलें अवचित त्या डबक्यांत !  
 किडे अधाशी क्षणांत चढले झरझर त्याच्यावर सारे !

मुखें उघडिलीं अपुलीं कोणीं  
 टाकणार ते फुलास भक्षुनि  
 तो मी कर्कश हाक फोडुनी  
 उडी घालुनी पोहत पोहत त्या पुष्पाजवळीं गेलों

हातीं प्रेमानें तें धरिलें  
 एकवार सोत्कंठ चुंबिलें  
 माझ्या हृदयीं त्यास लपविलें  
 तो झालेले निराश सारे किडे तुटुनि मजवरि पडले !

लचके लचके माझे घेउनि  
 अर्धा केला जीव त्यांनीं  
 हळू हळू निशक्त होउनी  
 गेलों मी त्या पुष्पासंगें पूर्ण बुडोनी डबक्यांत !

अहो किड्यानों ! खुशाल सर्वहि  
 खाउनि टाका माझी तनु ही  
 पण त्या पुष्पाचें दर्शनही  
 आतां नाहीं तुम्हां व्हायचें, विसरा ते सारे मांडे !

## आशा—निराशा

निळ्या बिछान्यावर बसुनी गाती तारक नव गाणीं  
 मल कसलाही  
 तेथें नाहीं  
 मिळेल का मज अशी स्थिति ? पण कुठली सोडिल नियती !  
 फूलपांखरें बागेंत उडती फिरती मौजेंत  
 श्रमवी चिंता—  
 लवहि न चित्ता  
 मिळेल का मज अशी स्थिति ? सोडिल पण कुठली नियती !  
 पद्मवनीं भुंगे रमती अभिनव सुरुचिर मधु पीती  
 कमलदलांवर  
 झोंपति निर्भर  
 मिळेल का मज अशी स्थिति सोडिल पण कुठली नियती !  
 लतिका किसलयिं हिमकणिका चकचकती भुलविति रसिका  
 रत्नें सुंदर  
 तुच्छ खरोखर  
 मिळेल का मज तशी स्थिति ? सोडिल पण कुठली नियती !  
 हंसरें फूल गुलाबाचें शिरोविभूषण सृष्टीचें  
 हासहासुनी  
 डोलवि अवनी  
 मिळेल का मज तशी स्थिति ? सोडिल पण कुठली नियती !

होतां मार्दव, चारुता शुचितमा कोठेंहि दृग्गोचर  
 त्यासाठीं मन बावरून बनतां मी शुद्ध वेडापिसा !  
 आशा आणि फलांत फारच परी आहे जर्गी अंतर  
 नैराश्ये म्हणुनीच चित्त कढतें; वाहे नदी अश्रुंची !

## खरी उन्नति

झाडें भूंतुनि वाढती झरझरा, होतात मोठीं किती  
 जाती भेडुनि मेघमंडळ गिरी उत्तुंग उत्तुंगसे  
 ओढे चंचल वा प्रचंड सरिता खालीं सदा धावती  
 मेघांचे कण अवरांतुनि पहा येतात या भूवरी !

नाहीं उन्नतिचें स्वरूप ठरलें बाहेरुनी एकलें  
 स्वार्था सोडुनि साधणें जगतिचें आनंदसंवर्धन  
 आहे मूढ समाज, दृष्टि बहुधा त्याची भ्रमं झाकते  
 वेढे जीस अधोगती समजती, ती कीं नसे उन्नति ?

केव्हांही करिती विचार न मनीं; शक्तीच ती ज्यां नसे  
 ते बेलाशक आपलें मत पहा देती हवें त्यावर !  
 त्याला काय विचारशील मनुजें भ्यावें अजाणापरी ?  
 कोणी कांहि ह्मणो, स्वतांस रुचला तो आचरावा पथ

सिंधूला भरती चढे किति तरी; होते पुन्हां ओहटी  
 माना लोकमता तसें, न पळही त्याच्यावरी विश्वास  
 ज्याला आज समाज घेउनि शिरीं नाचेल आनंदुनी  
 क्रोधानें तुडवील त्यासच उद्यां उन्मत्तसा खास तो !

जो लोकप्रियतेस होइल वश, भ्रांतीत तो गोंविला  
 वागावें व्यवहार तुच्छ करुनी प्राज्ञें विवेकें सदा

निंदो कोणि म्हणो कसेंहि, तिकडे केव्हांहि पाहूं नये  
लोकांच्या शिरिं पाय देउनि सुखें स्वर्गांत जा चालत !  
निंदा जे करितात नित्य, करूं या निंदाच त्यांना सदा  
खातेऱ्यातिल सूकरा प्रिय कधीं होईल गंगारस  
ज्याचा जो असतो स्वभाव, करितो तो त्यापरी वर्तन  
त्यांचें दुष्फळ भोगितील खल ते, कां त्याकडे पाहतां ?  
जे येतील तुम्हांबरोबर सखे येवोत ते बापडे  
तुम्ही मात्र मुळीं क्षणैकहि कधीं थांबूं नका त्यांस्तव  
वेगें गर्जत अंबरांत पवन स्वच्छंद जेव्हां फिरे  
तेव्हां शुष्क वृणें कितीक उडुनी येती पुन्हां खालतीं !  
या हो ! वासवचापदंडें बसुनी सर्वास मीं बाहतों  
मत्संदेश कळावयास सकलां मेघांस मीं प्रेरिलें  
विश्रुत कोसळतां कडाडत जवें व्योमांतुनी निर्धन  
प्राणां हांकुनि तेथ ठेवि तिज जो, होईल तो उन्नत !

### समाज आणि व्यक्ति

पोरें नाचत होतिं बालिशपणें स्वच्छंद जीं एकदां  
त्यांना दाढि मिशा फुटून बनलीं तीं थोरलीं माणसें !  
ज्ञानाचें भरपूर माप पदरीं घेती वयोवर्धनें  
कोणाहीवर तोंड टाकिति पुढें उन्मत्त कुत्र्यापरी !  
सर्वांहून खुशाल कीं समजती जे शाहणे आपणां  
ऐशांचीच जगांत आज भरती आहे, कुठेही पहा !  
त्यांचा संघ जिथें तिथें जमुनि हे रानांतले लांडगे  
शांतीचीं मृग-पाडसें करकरा चावोनिया टाकित्ती !  
भोळे पूर्वज वागले न कळतां, यांनाहि जें आवडे  
तेथें वास्तविक प्रकार दुसरा नाहीच मौख्याहुनी

यांना वाटतसे परी न अपुलें अज्ञान आहे असें !  
 कां कीं संघवल प्रचंड असतें त्यांच्याकडे सर्वदा  
 कांहीं दिव्य अपूर्व तत्त्व पुढती कोणी कधीं आणिलें  
 हें यांना कळतें न नीट, न चढे वृत्ती मनाची तिथें  
 ज्ञानाचा अधिकार सर्वहि परी त्यांनाच देवें दिला  
 त्या जोरावर नाक मोडुनि तया गर्वाध धिक्कारिती !  
 एकांतीं बसुनी विचार करुनी जें सिद्ध केलें मत  
 तें जातें सहज क्षणांत उडुनी वाऱ्यापरी पर्णसें !  
 जी सत्ता तुडवी शहाणपण ती मानील कोणी बुध  
 बोलो कांहीं समाज, मान हृदया ! जें आपलें तें खरें !  
 तूं जें शांतपणें मनीं ठरविलें, धिक्कारिलें तें कुणी,—  
 त्याची कींव करून वाग तुजला स्वेच्छें जसें आवडे  
 ज्यांनीं फूलच पाहिलें न दुसरें धत्तूरपुष्पांविणें  
 त्यां झाली प्रिय मालती न म्हणुनी ती तुच्छ होते कशी ?  
 लोकांतील सुधारणा घडतसे व्यक्तीमुळें सर्वदा  
 एकाद्यासच लाभतो चुकुनिया स्वर्गीय संदेश तो  
 अज्ञांना पण नेहमींच सहसा वाटे कसासाच तो  
 अंधारांतिल दृष्टि जाय दिपुनी दिव्य प्रकाशें जशी !

## अणु

सूर्याचा कर एक बारिक पडे खालीं झरोक्यांतुनी  
 होता एक तयांत नाचत अणु स्वच्छंद कैसा तरी  
 खेळे त्या किरणांत तोंवर दिसे नेत्रास सुस्पष्टसा  
 गेला बाजुस तों कुठें हरपला पत्ताच, त्याचा नसे !  
 आला एक अणू डुजाहि तिसरा दिव्य प्रकाशांत त्या  
 ते सारेहि किती चकाकत तिथें होते सुखें खेळत

गेले तेहि हळूहळू निघुनिया अल्पावकाशीं कुठें  
 आले तेथ पुन्हां अनेक अणु, हे सारेच होते नवे !  
 आले कोटुन एथ एकदम हे गेले कुठें नाकळे  
 हा ! हा ! निश्चित आमुचीहि सगळी आहे अशीच स्थिति  
 येतो कोटुनि, ओढल्यापरि पुन्हां जातो कुठें गूढ हें  
 भीतीनें म्हणुनीच नित्य अमुचें काळीज होतें द्विधा !

### गुप्त स्वर्ग

जा कोठेंहि जगांत नित्य दिसते सर्वत्र हास्यप्रभा  
 दुःखाचें वर अभ्र येत पण तें अल्पावकाशीं पळे  
 जाते धूम्रशिखेपरी क्षणभरें निर्विण्णतेची छटा  
 दुःखाची रजनी न जाय सरुनी तों रम्य येते उषा !  
 ऐका कांहींहि, माधुरी कितितरी येईल कार्णीं पण  
 प्रेमाचीं वचनें पहा तरि जर्गी थोडीं न कीं चाललीं !  
 नाही हो पण भागणार वरच्या कर्णेन्द्रियें केवल  
 गुप्त स्वर्ग उगाच काय भलत्या हातांत येतो असा ?  
 कांहींही निरखा, दिसे चतुरता तेथें विधीची किती  
 जों जों नीट पहाल होतिल तशीं गूढें किती मोकळीं !  
 नाही दिव्य हिराच केवळ, तसा तो कोळसाही असे  
 ज्या धर्मे सुरवल्लिपुष्प घडलें, त्यानेंच हा धोतरा !  
 झालें वाळुनि कोळ, फूल पडलें तें खालती वायुनें  
 तेथें सुंदर रोपडीं चिमुकलीं वाढून आलीं पुढें  
 दुःखी तो रडतो फुलास्तव, हसे रोपे बघूनी सुखी  
 स्वर्गी वा नरकी स्वतांच पडती जाऊन सारेजण !  
 साधें फूलहि एक, पान हिरवें प्रेमें जरी पाहिलें  
 होतो रम्य सुखप्रवाह हृदयीं बाहेरही वाहता

ओढ्याची झुळझुळ, त्यांतिल तृणें खालीं वरी नाचतां  
जो पाहील विमग्ध दिव्य नयनें न स्वर्ग कीं त्या मिळे ?

आहे स्वर्ग इथें—घरांत अमुच्या, तो गुप्त झाला पण  
हा निंथ व्यवहार, खेळ सगळे त्याचेच हे चालती !  
थोडा कोणि नसो समीप दुसरा, होतो कसा मानव—  
येतां कोणि तिजा, क्षणांत बसते वेडी तिथें सभ्यता !

अन्यांला भिउनीच पूर्ण खुरटीं झालीं मनें आमचीं  
खोटी भीति धरून हाय ! मुकलों सौख्यास सारेजण !  
सर्वांना मनिं वर्तन प्रिय गमे, तें निंथ कां जाहलें ?—  
त्यांच्याशीं पण काय काम अपुलें ? जाओत मार्तीत ते

आहे हा व्यवहार—सभ्यपण हें लोकांतला रौरव  
त्या पार्यीं तुडवून दृष्टि अपुली फेका जराशी पुढें  
स्वर्ग ! स्वर्ग ! सुरद्रुम्यकुसुमीं या भूतला झांकिलें !  
आहे हांसत तेथ कोण बसलें !— तुम्हींच तें ओळखा !

## गिधाड

एका भेसुर मसणवटींत  
धूर मढ्यांचा लागलागुनी  
करपटलेल्या काळ्याठिक्कर  
जीर्ण बाभळीवरी एकलें गिधाड होतें बसलेलें

मान करोनी उंच पुनरपी  
अडवी तिडवी मोडमोडुनी  
इकडे तिकडे पाहत पाहत  
फडफड करुनी पंख, धावलें सरसर शून्याकाशांत !

धन्य ! धन्य तूं ! गड्या गिधाडा  
मार भरारी जा जा वर वर  
जग हें सारें मूढ पातकी  
धिकारुनि त्या लाथ मारुनी जा गगनीं—जा स्वर्गांत !

जगास कंटाळुनि वैतागुनि  
होतों भटकत कुठें तरी मी  
जिकडे तिकडे घाण साचली  
फुलांत कीटक, कलंक चंद्रा पाहुनि भारी हळहळलो !

पावित्र्याचें नांवच नाहीं  
गटारांतले किडेच सारे  
खुपसुनि घाणित तोंडें अपुलीं  
गंगेला मनसोक्त निंदुनी टुरटुरती बेडक धिक् धिक् !

त्या अधमांचा—निर्लज्जांचा  
वाराहि नको मज लागाया  
म्हणुनी आलों इकडे त्रासुनि  
तूं तरि मजसम गड्या गिधाडा ! भेटलास मज खल वैरी !

आहे घाणेरडें जग, परी  
सोडायार्चें बळ मज नाहीं  
तूं तरि दिससी तसें समर्थ  
जा, जा व्योमीं उंच उंच जा ! खालीं येऊं नको पुन्हां !

गेलें गेलें उंच किती हें  
धन्य गिधाडा नमो नमस्ते !  
जा—जा वर, हो विलीन शून्यां  
सुटलेंस गड्या, पण मी बसलों इथेंच चिकटुनि काय करूं !



अरे काय हें पण मी बघतो !  
 सरसर कां हें आलें खाली ?  
 हर हर ! मी स्वप्नांत तरि नसे  
 सदक्या कुड्यांच्या प्रेतावर गिधाड उतरुनि तें बसलें !  
 कुजक्या त्या मासांत मजेनें  
 खुपसुनि अपुली चोंच पुनरपी  
 तोडतोडुनी घाण आंतडीं  
 सभोंवार डौलानें पाहत होतें तेथें नाचत तें !  
 देवा ! देवा ! काय स्थिति ही !  
 हीच काय उन्नति नीचाची ?  
 हें तर अधमांचा अधिराज !  
 समजुनि यास श्रेष्ठ पूज्यतम सादर मी वंदित होतो !  
 हतजगतीं या साधु, समुन्नत  
 जें जें नजरेसमोर येतें  
 गिधाड—माळेंतिल या तें तें  
 नीचांचा या संग नको मज !—देवा, पण जाऊं कोठें ?

### मी तुझाच आहे

कष्टें सोडुनिया तुला विधिबलें मी दूर आलों इथें  
 माझे प्रेम टिकेल काय विरहीं कीं नष्ट होईल तें—  
 शंका घेउनि ही विचित्र लिहिशी सुस्निग्ध पत्रें तशीं  
 देऊं उत्तर त्यास काय ? न सुचे, वेडाच होतो खरा !  
 जेव्हां देवि ! निरोप घेउनि तुझा मी जावया लागलों  
 मदक्षीं शिर ठेवुनी भिजविलें उष्णाश्रुंनीं तूं मला  
 अश्रूशीं तव अश्रु मी मिळवुनी जीं मूक संभाषणें—  
 केलीं तीं इतक्यांत काय मधुरे ! झालीं तुला विस्मृत !

हास्यें निर्मल, मंद मुग्ध वचनें, प्रेमाश्रुमुक्तावलि-  
लाभोनी तव, एकवार बनलें यन्मानस त्वन्मय  
गेला यद्यपि तो कुठेंहि तरि हा आहे तुझाच प्रिये !  
दिव्यप्रेमनिबंधनांतुनि तुझ्या जाईल कैसा दुरी ?

आहे काय जगांत या, वद तुझी पाडील जें विस्मृति  
जें त्वच्चिंतनमग्नमुग्धदया संमोहिल प्रेयसि !  
देवी ! केवल एक हास्यच तुझें चित्तांत येतां क्षण  
विश्वांतील समस्त रम्यपण मे निःसार होतें मला !

तूही जाणसि ही त्वदेकनिरति प्राणा ! मुळापासुनी  
दुःशंका धरुनी वृथा श्रमसि कां वेड्या ? खुळा काय तूं ?  
पत्रीं जें लिहिलेंस तें तुज तरी वाटे खरें काय रे ?  
वेडे ! कांहितरी लिहून करिसी मातेंहि कां दुःखित

जातो चंद्रकलेस सोडुनि किती दूर प्रकाश स्वयें  
धावे सस्मितपद्मिनीपरिमल स्वच्छंद वायूसवें  
गंगेतून तरंगबिंदु उडती संध्यानिलानें वरी  
तेसा सोडुनि तूज एथ वसतों, आहे परी मी तुझा !

रात्रीं भेसुर शब्द घूक करितो तेंही असे गायन  
येतें बाभळिलाहि कांहितरि जें पुष्पेंच त्या मानितों !  
वाहे जें सडकेंतुनी खळखळा पाणीच तें मी म्हणे  
आहे हा तरि कोकिले, सुरलते, गंगे ! तुझा भक्त मी !

प्रीती, सुंदरता, मृदुत्व, शुचिता हीं एक तूं एकलीं  
सोडोनी तुज शब्द ते भटकती विश्वांत निःसत्वसे  
त्यांचें सार समग्र एकवटुनी देवें तुला निर्मिलें  
व्हावें मोहित मी कशास ? जगतीं आहे दुजें काय मे ?

जातो दूर पतंग उंच गगनीं नेत्रा दिसे शून्यसा  
 दोरी खेचुनि तो परी झरझरा हातांत ये आणतां  
 आहे दूर इथें जरी जिवलगे इच्छानुसारें तुझ्या  
 येतो धावत मी तुझ्याजवळ; कां ते अश्रु आतां बरें ?

## पुष्प आणि स्त्रिया

हां हां ! आवर हात, थांब करिसी हें काय तूं सुंदरी ?  
 वेलीच्या बसुनी कडेवर कसें तें पुष्प हांसे पहा  
 तें तूं तोडिसि काय निष्ठुरपणें ? हें योग्य नाही तुला  
 देवी ! मार्दववर्धनास्तव जगीं त्वज्जन्म झाला असे !

हांसो पुष्प तिथेंच तें, जवळ तूं त्याच्या रहा हांसत  
 आनंदें मज डोलुं दे वधुनि तें सौंदर्यसंमेलन  
 काव्यांच्या नव मालिका ग्रथुनि मी वाहीन शुद्धे तुला !  
 तेव्हां रूप तुझें विलोकुनि खुळ्या होतील दिव्यांगना !

तोडाया सुम तें जरी प्रियकरे गेलीस तूं सन्निध  
 नाही क्रोध तुझ्याकडेहि हसुनी तें सारखें पाहतें !  
 दिव्यानंदतरंगमग्न हृदयें होतात ज्यांचीं अशीं  
 केव्हांही न तयास दुःखलवही उद्विग्नता पोचवी !

थोडें कांहिं घडो, लगेच रुससी, अश्रू जसे ठेवले  
 या भोळ्या हंसऱ्या फुलाजवळुनी गे शीक कांहींतरी  
 केली न स्तुति केधवा, तर मम प्रीतीच खोटी गमे  
 भुंगे गाति किती, परंतु तिकडे याचें नसे लक्षहि

कोणाची अपुल्यावरी अविचल प्रीती असे कीं नसे  
 त्याचा नाहिं विचार, चित्त उघडें याचें सदाचें पहा !

माझें प्रेम किती असे तुजवरी हें लोकही जाणती  
वेडे ! संशय मात्र एक तुजला — हें बोलतांही नये !  
हें पाहून मधु प्रसून कितिदां आलें मदीयांतरी  
केलें प्रेम तुझ्यावरी अजवरी मी निश्चयें निष्फळ  
जें कोणाप्रति एकवार दिधलें घ्यावें न तें मागुतीं—  
ऐसें सांगति साधु, नाहिं तर मी याचाच होतो खरा !  
पुष्पा ! मी फसलों खरोखर ! नसे आतां उपायांतर !  
मी होईन तुझा बरें, जिवलगा ! आगामि जन्मीं तरी  
प्रेमाची मम ज्या कळे न महती ऐशा मनुष्यासवें  
आहे जीवित कंठणें; न चुकतें देवांत जें लेखिलें !  
बोलूं काय पुढें, न शब्द पडले माझ्या मुखांतून हे  
तों गंगायमुना क्षणांत जमल्या नेत्रीं प्रियेच्या मम !  
क्रोधें तोडुनी फूल तें चुरडुनि फेकोनि देई दुरी  
गेली तेथुनि पाय आपटत ती गेहांतरीं भामिनी !  
झालें काय पुढें, कसा शमविला सारा तिचा क्रोध मी  
आहे मौजच ती, तुम्हांस पुढतीं सांगेन केव्हां तरी  
पुष्पाचा इतिहास हा रसिक हो ठेवा परी मानसीं  
थट्टा सोसत नाहिं लेश अगदीं माझ्या सखीला कधी !

## रम्य कहाणी

रम्य कहाणी ही ऐका	कशास अथवा ऐकुं नका
व्योमदेवता	फिरतां फिरतां
आकाशाच्या बागंत	गेल्या नाचत मौजेंत !
खेळखेळुनी	हांसहांसुनी
गोफ दिशांचा गुंफियला	त्यांतच गुंफिति अपुल्याला !

मंजुळ गाणीं	अमित गाउनी
मोहनमंत्रच मग जपला	झोंप लागली जगताला
नाचुं लागला	वायु हर्षला
डोंगरही पाषाणांचे	लोट सोडिती अश्रूंचे !
शांतिसुधारस	बुडवी अवनिस
ताज्या फुललेल्या तारा	चिमटे घेती घनतिमिरा !
स्वर्गगेला	पूर लोटला
आले बुद्बुद अमित तिला	नाचति त्यांवर सुरबाला
शब्द प्रेमळ	अश्रु विनिर्मळ
मुग्ध लाजरी दृष्टि अहा !	व्यापी सारें गगन पहा
भरभर फिरतां	खदखद हसतां
व्यामदेवता त्या सगळ्या	एका जागीं मग जमल्या
गात मधुस्वर	तळहातावर
घेउनि तारा-रस पिळला	शुष्क धरेवर तो गळला
तशाच नाचत	गुंगत गुंगत
चंद्रावरती त्या गेल्या	तमालतरुतलिं झोंपल्या !
तारारस जो तें गळला	एक घोट मीं प्राशियला
मी तूं विसरुनि	निंदा तुडवुनि
सर्वहि विश्व गिळुनि हंसलों	ढेकर देउनि हा बसलों !

### उलटी सृष्टि !

जे चालती करुनि दृष्टि सदैव खालीं  
तारे शशांक दिसती डबक्यांत त्यांस  
जो मंदबुद्धि मधुसेवनमत्त झाला  
तो बोलतो गरगरा फिरतीं घरें हीं

आनंदसिंधुजलघौत जगत् समस्त  
 वाटे कुणास जणुं शोक करीत आहे  
 नैदाघभास्करसमुज्ज्वलरश्मिदीप्त  
 अंधास भासत तमोमय लोक सारा !  
 नाही विवेकबल, तर्कवितर्क सारे  
 त्यां सत्य तत्त्व कळणार कसें अपाप !  
 यांनींच हाय भरलें पण विश्व सारें  
 स्वच्छंद मूढ करिती भलते प्रलाप !  
 लाखांत एक जन सत्यविचारशील  
 तत्त्वज्ञ त्यांत तर दुर्लभ फार फार  
 झाला पहा सुळसुळाट अजाणत्यांचा  
 तत्त्वज्ञ एकच तिथें करणार काय ?  
 खारा समुद्र भरला सगळा अफाट  
 कोठें तरी विलसतो मधुविंदु एक  
 भेसूर कर्कशहि वाजति कैक वाद्यें  
 वीणानिनाद मधुमंजुल तेथ कोठें ?  
 सारेहि भीषणतमोमय विश्व झालें  
 कोठें तरी चमकती गगनांत तारा !  
 स्वच्छंद ओरडति पद्मवनांत काक  
 तेथें हळूच पिक गात असे विचारा !  
 ही होय सृष्टि उलटी सगळी अशानें  
 नक्षत्रजाल म्हणुनीच नभांत गेलें !  
 पुष्पें सुगंधि फुलतात इथें चुकून  
 जातात तीं सुकुनि याचमुळें अहाहा !  
 प्राबल्य मंदमतिचें जगतांत झालें  
 हा ! हा ! शुचित्व ठरलें म्हणुनीच निंद्य

स्वर्गीय भाव चरणीं तुडवी कुबुद्धी  
जोत्सेस आडविति कृष्णपयोदखंडें !

निंदो कुणास सगळें जग तुच्छ मानो  
त्याच्यावरी खल रचोत अनंत दोष  
निःशंक त्यांत नसतें पण लेश तथ्य  
लोकप्रवादवश होउं नये कुणीही

### निरोप

जातों दूर म्हणून देवि ! अगदीं तूं दुःख मानूं नको  
गे उत्कर्ष मदीय खास वदतों होईल त्याच स्थलीं  
मेघाचे कण खालती न पडते व्योमांतुनी ते जर  
मुक्ता होउनि केवि गे विलसते राजेश्वराच्या शिरीं ?

राहोनी गृहिं चांगले दिवस का येतील कोणा कधीं  
अन्य स्थानिंच पूर्ण चीज जननी ! होते गुणांची वरें  
गंगा सांग हिमालयाच धरुनी प्रेमं जरी बैसती  
तीचें नांव तरी कुणास कळतें ? पूज्यत्व तें दूरच !

गेलों मी जर सोडुनी गृह अजी बाहेर कोठें तरी  
माझें काढिन नांव, तूंहि तिकडे होशील लोकप्रिय  
चंद्रापासुनि चांदणें शुचितमे ! येतें इथें भूवर  
होतें आवडतें जगास, करितें तें बंध चंद्रासहि

वर्णिपासुनि मोहवीत रसिका झंकार जातो दुरी  
आहें जात तसा तुझ्याजवळुनी; कष्टी वृथा होसि कां ?  
तूं प्रेमाश्रुजलाभिषिक्त सदये ! केलेंस ज्याला असें  
विश्वांतील समस्त येतिल सुखें प्रत्यक्ष त्याच्यापुढें !

## भूतदयेचे अश्रु

रत्नें उज्ज्वल भूपकुंडलिं किती आंदोलती चंचल  
मुक्ताहार रुळे मनोज्ञ तरुणीवक्षःप्रदेशावरी  
उल्हासें हिमबिंदुही चमकती अंभोजपत्रीं कसे  
नीलव्योमतलीं अनंत हंसती चेतोहरा तारका  
येती जे परदुःखतप्तनयनीं उष्णाश्रुबिंदू पण  
वाटे त्यांपुढती मला खाचित हें सारंहे निःसारसें !

## तू-मी

वेलीची जपमाळ घेउनि करी पुष्पे-मणी ओढित  
घेते देवि ! विहंगगायनमिषें त्वन्नाम वृक्षावलि  
वाहोनि तव दिव्य देहलतिका धन्या मही जाहली  
आनंदातिशये तित्यावर तृणें-रोमांच आले पहा !  
या त्वत्पादरजोभिलाष धरुनी सिंधूर्मि येती पुढें !  
कोणीसैं करितें तुझें मधुर त्या कुंजीं यशःकीर्तन !  
विश्वाला गमसी खरोखर दुजी देवीच जी तूं गढे  
झालों मोहित मी तिला तर असें आश्चर्य कांहीं तरी ?  
साध्याही तय दृष्टिनेच बनती पापाण रत्नासम  
निर्व्याज स्मितही तुझें शिक्कितें मुग्धां घडे प्रीतिचे  
त्वच्चेतोंबरचंद्रिकौघलहरी माझ्यावरी लोटतां  
मी शुद्धीवर राहिलों तर खरा पूर्वीच बेशुद्ध मी !  
नाना नायक भाग्यशील कविनीं काव्यांत जे वर्णिले  
सारे वाचक आज ज्यांस गणिती लोकांत भारी सुखी  
त्यांचें तें सुख सुंदरी ! मजपुढें कांहींच नाही बरें  
कोठें रूपगुणान्विता तुजहुनी झाली दुजी योषिता !



## विरही

किति दिवस लोटले सुंदरि ! तुजला बघुनी  
हा विषमय दुःसह विरह न संपे अजुनी !

अंबरीं तारका स्निग्ध चमकती जेव्हां  
तव दृष्टि लाजरी आठवते मज तेव्हां

मधुसंध्यारंजित अर्धस्फुट कुसुमातें  
देखुनी चिंतितों हंसरें मुख तव ललिते !

झळकतां तडित् घनमेघश्यामलगनीं  
आठवशी येतां अवचित अंतःसदनीं !

तीं सार्धीं भोळीं ऐकुनि निर्झरगाणीं  
गुणगुणतों स्वन तव मंजुल मधुर श्रवणीं !

विधुकलिका निजतां अभ्रपटावर शांत  
तव सुप्त तनुलता स्मरुनी श्रमतें स्वांत

झंकार विणेचा येतां कानीं दायिते  
त्या स्वरलहरीवर दिव्य नाम तव दिसतें !

तरुलता समीरणकंपित मर्मर करिती  
हितगुजें तुझीं तैं कानीं माझ्या पडती !

मृदुकुसुमविभूषित डुलतां या कुंजांस  
प्रेक्षुनि ये हृदयीं तव आनंदोच्छ्वास !

चुंबितों मल्लिकानवकुड्मलसंभार  
अंगुलि तव आणुनि हृदयीं वारवार !

सर्वत्रहि भुवनीं बघतों तुजला नित्य  
पण देवि ! शांतता लवही न मिळे सत्य !

भेटशील केव्हां सांग जिवलगे सांग !  
 का विधिला न सहे अमुचा हा अनुराग ?  
 उष्णाश्रुविंदुची त्वदर्थ गुंफित माला  
 हा दीन अभागी आहे एथें बसला !

## शिंंग

तुंग गिरीची उशी करोनी  
 श्यामल तरुच्या मृदु शय्येवर  
 पांघरुनी मधुसमीरलहरी  
 पडलों होतो स्वस्थ आपला सुखकर तंद्रावस्थेंत

काय, कसें जाहलें, न ठावें  
 इंद्रकार्मुक व्योमीं उठलें  
 गुणगुणतां मी कांहींबाहीं  
 टोंक त्याचें एक चिकटलें येउनि माझ्या ओघाला

एका हातें दंड धरोनी  
 केलें त्याचें शिंंग तदा मी  
 विश्वांतिल आनंदोच्छ्वास  
 भरुनि त्यामधें वाजविलें तें, अनंतांत तो ध्वनि शिरला !

आनंदानें वेढ्या होउनि  
 ' गिरगिर माता ' तारा खेळति  
 ब्रह्मांडाचा गोल सर्वहि  
 नाचुं लागला डोलुं लागला, शून्यहि झालें प्रत्यक्ष !

आकाशांतिल काळे डोंगर  
 फुटुनी फुटुनी गेले कोठें !

तारामंदिर झालें निर्मल  
मरुभूमीवर फलपुष्पान्वित नवतरुजाजी उद्भवली !

रवि शशि तारा उदित एकदम  
होउनि भरलें तेज चहुंकडे  
गडवड झाली रात्रिचरांची  
फुलांतल्या क्रीटांचीं हृदये विदीर्ण झालीं शतवार !

आशा प्रीती उत्साहाची  
उषा जगावर उदया आली  
स्वर्णरसानें न्हालीं भुवनें  
वियुक्तमेलनमधुसंगीतें दुमदुमला अंबरभाग !

निरुपचार विमल व्यवहार  
पवित्र वांछा, उन्नत जीवन,  
उषड्या हृदये प्रेमभाषणें  
या साम्राज्यीं गुलाब फुलला कंटक सारेही गळुनी !

वेराग्यावर गदाच पडली  
प्रीतिसरिज्जलतरंग शीतल  
अशांतिवन्हिज्वाला विझविति  
त्या शिंगाच्या नादरसानें सेचित झाली रुक्ष मही !

हिंसा, द्वेष, क्रोध, निमाले  
बंधुत्वाचें नातें पसरे  
मंगल मंगल जिकडे तिकडे  
हास्यें मंगल, गीतें मंगल, मंगल आनंदाश्रुनदी !

क्रंदनभीषणनाद हरपला  
सर्व विश्व झालें नंदनवन

विषयेच्छा मग टिके कोठुनी  
स्वर्गिसम पवित्र झाले माळावरचे निर्झरही !

नव कुसुमें अश्रुचों विकसलीं  
भूवर त्यांचा सडाच झाला !  
शिशुसम थयथय नाचति वृद्धहि  
दिव्य सौरभें एका ठायीं धावत आल्या दाहि दिशा !

खालीं वर हें कांहिंच नुरलें  
मेघ उतरले भूवर सरसर  
व्योमीं सागरवीचि उसळल्या  
अनंत विश्वें गोळा झालीं एकच उज्ज्वल तेजांत !

त्या शिंगाच्या नादलहरिवर  
बसुनी कुतुकें गुंगत गुंगत  
हळुहळु मधुनी करित मधुस्मित  
प्रणयी जन विहरती बालुनी हस्त परस्परकंठांत !

पापी हृदयें जळून गेलीं  
पवित्रतेला फुटले किसलय  
वृत्ति पालटुनि कलुषित सहसा  
शुचिप्रणयरसमृद्धकल्लोलीं करिती लीला नर नारी !

‘ तुझीच मी ’ ‘ मी तुझाच ’ मंगल  
गान चाललें त्या शिंगावर  
जड गिरि उठले तें ऐकाया  
आत्मत्वा विसरुनी रंगलीं सारीं हृदयें प्रेमांत !

त्या शिंगाच्या गभीर नादें  
गेल्या बाष्कळ रूढि ध्वंसुनि

क्षुद्र थोर हा निरसुनि भेद  
 एकत्वाचा समतेचा नव मधुर भाव सर्वत्र भरे !  
 त्या शिंगाच्या नादवायुनें  
 जुनें पुराणें उडून गेलें  
 नावीन्याचें वर्षण झालें  
 पुष्पगुच्छसम विश्व सर्वही सुंदर हृदयंगम दिसलें !  
 उल्हासानें आवेशानें  
 शिंग फुंकतां मी त्या वेळीं  
 प्राणवायुसह शिरलों त्यांतच !  
 तेजाचे कण सरसर उठले अनंत आकाशांत तदा !  
 दिव्य कांतिनें त्या विश्वांतिल  
 भीषण सारें तिमिर नाशिलें  
 आहे अजुनी आत्मा माझा  
 अनंत तेजोगोलकरूपें तळपत या ब्रह्मांडांत !

### माझें राज्य

शेतास कुंपण सरितेला तट	सागरास आहे वेलाबंध
विश्वाला दिग्भाग मर्यादा घालिती	काळास मापिती आज—उद्यां
वाढला वाढला किती जरी चंद्र	तरी त्याचें क्षेत्र ठरलें आहे
अनंत तारका ! —दिसती मोकळ्या	होईल तयांचें मोजमाप
अनंत हीं विश्वें म्हणती परंतु	निमेषांत होती पाहूनीयां !
प्रकाश हा आहे सर्वगामी पण	मनोभाव त्याला न दिसती
चारुत्व पावित्र्य बंध सर्वकाल	पण पापमूल झालें आहे !
अशा या विषम स्थितींत कशाला	राहतां ? चला हो माझ्या संगें !
समीरलहरीविर ताराशय्या	तीवर साम्राज्य माझें आहे !
तेथें नाहीं भीति तेथें नाहीं बंध	बसून स्वच्छंद गाणीं गावीं !

मर्यादा सोडून हासावें नाचावें  
कुणाच्याहि गळां घालोनियां हात  
माझें-तुझें तेथें नाहीं भेदभाव  
आज उद्यां, मागें पुढें, खालीं वर,  
हसणारीं फुलें किंवा कंटकहि

अग्नींत बसावें चंद्रिकेंत न्हावें  
शरीरीं शरीर मिळवून प्रेमी  
उठा ! उठा ! चला ! बसलां किमर्थ  
स्मशानें, गटारें, उकीरडे घाण  
विषारी हवेंत कुबटून गेलां

जगाचा या आहे नियमच ऐसा  
बाळपणीं होतां हासत खेळत  
हृदयांत भरे दारुण निराशा  
बतावणी आतां पुरे ही सुखाची  
सोडा बंध सारे घाणेरडे पाश

अनंतांत जावें मिळोनियां  
गुंगत डोलत विहरावें !  
एकत्वीं एकत्व लीन आहे  
व्यर्थ हा विचार कोण करी ?  
मृदुत्व सर्वांचें एक आहे !

सुखें झोपी जावें जलपृष्ठी !  
बाष्प-लोटासम फिरतात !  
भरा माझा हात चला व्योमी !  
नाहीं काय बीट आला यांचा ?  
पुरें झालें आतां वेगीं उठा

फुलांमधें किडे व्हावयाचे ?  
पण तो आनंद आतां नाहीं !  
कोरडें हासतां वरवर  
आंतील मजला ठावें सारे !  
माझ्या गज्यां चला उठा वेगें !

# कर्णमंगल

## रानफूल

ज्याला कोमल आणिता युवतिचा निःश्वासही म्लानता  
ही तारावलि भीतभीतच करी ज्याला करस्पर्शन  
संध्यावात हळूच दूरुनि जया चुंबीत होता मुदें  
ते हें सुंदर रानफूल पडलें वाळून रुक्षोपली !

पुष्पा ! उज्ज्वल काय वैभव तुझें होतें, न ये वार्णितां  
नित्य स्वर्णरसाभिषेचन करी तूतें प्रमोदें उषा  
आनंदें विहगावली तुजवरी गाणीं किती गातें  
होता फेकित रम्य भौक्तिकमणी सोत्कंठ दिव्यारुण !

वारा अंचल पालवून तुजला घालीत होत्या लता  
वाराया रविरश्मिताप तरुही होते उभे उत्सुक  
रुक्ष प्रस्तरखंडपूर्ण पथ हे उल्लंघुनी कौतुकें  
होते धावत येत निर्झर तुला पाहावया लाडक्या !

यत्नानें मिळवूनिया गतकला संतोषवाया तुला  
तारानायक येत आज उदया पूर्ण प्रकाशें पहा  
पुष्पा ! ही पण दुःस्थिती तव अशी पाहून इन्द्रेदिनी  
गेलें चित्त तदीय भंगुनि, तया लागेल आतां क्षय !

हा त्वन्नाश बघून अंतरिं कसें होतें, न ये सांगतां  
टाकावें बुडवून विश्व सगळें मी अश्रुपूर्वी, पण  
आहे हें दयिता-वियोग-दहनीं संदग्ध झालें मन  
देऊं कोटुनि अश्रुविंदुहि तुला, निःश्वास हा एक घे !

## शरत्संगीत

गाणीं भेसुर गात नाचत नभों होतों पिशाचापरी  
काळींकुट्ट भयाण मेघशकलें गेलीं फुट्नी कुठें !  
ओसाडीतिल आटले करिति जे आक्रोश ओढे सदा  
या बेफाम गटूळ आज सरिता झाल्या प्रसन्नांतरा !

सृष्टी बागडते मुलीपरि जणों रानीं वनीं कौतुकें  
हासे रानफुलांसवें खदखदा, गाई विहंगांसह !  
हीं शेतांत पिकें नवानं डुलती, झिम्मा तिथें खेळते  
उल्हासे फुगडी लतांसह पहा घाली, न थांबे क्षण !

वातें हालवितां मरंद गळतो जातून खालीं जलीं  
ऐशा अंबुजिनी—दलांवरि सदा जी शारदश्री वसे  
ती ही आज नवेंद्रादित्याकरणां साल्हास आंदोलत  
विश्वें गुंफित गुंफित स्वविभवे व्योमांतुनी चालली !

नीलाकाश निरभ्र मोहयि मना आकर्षुनी लोचनें  
कोणी त्यावरि तारकाक्षरिं जणा लेखी शरद्वर्णन !  
त्या लेखांतिल कांहीं भाग गळला उद्यानकुंजांतरीं  
हें एथें पहिलेंच पत्र दिसते पद्माकरों स्पष्टसं !

त्या पत्रांतिल अक्षरें कितितरी दृष्टीस आल्हादित्ती  
अर्थ स्पष्ट जनां स्वतांच वदती, त्यांतून वाहे रस !  
वेडे बोलति की रसाद्र कमलां गाते मिलिंदावली  
खोटे तें !— मजलाच ठाउक असे त्याचा खरा अर्थ तो !

चंद्राचे मृदु शुभ्र रश्मि मथुनी ज्यांचीं जळें निर्मिलीं  
त्या स्रोतास्त्रिनिंच्या हंस वसुनि जी चंचत्तरगावरी  
वायूची करुनो सतार, लहरी—तारा करीं छेडिते  
टाकी भारुनि शारदा भुवन ती अव्यक्तगानस्वनें !



गानाची न लकेर अस्फुटहि त्या, कर्णावरी पातली  
 गेलीं तोंच तुटून पार फुटुनि सारीं मनोबंधनें !  
 तो नादध्वनि दूर दूर सरुनी गेला अनंतामधें  
 आत्मा मी अपुला अनंतिंच दिला फेकून त्याच्यासवें !  
 मी शून्य स्थलिं-शून्य ? छे ! त्रिभुवनें होती जिथें शून्यशीं  
 ऐशा दीर्घ विशाल उज्ज्वल नव स्थानांत गेलों तदा !  
 दिव्याच्या किरणांवरी पटुनि जें अव्यक्त गातों तिथें  
 त्याचा हा पडसाद अस्फुट, कसें याला म्हणूं गायन ?

### कोरांटीचीं फुलें

शोभा नाही, सुवास दूरच  
 बाभळिचा पाला खाणारीं  
 उपटसुंभ ये तेथें एक  
 गुंडाळलिं एकत्र कशितरी

मला न पुसतां हळूच मागुनि  
 म्हणे “ यास धर शिरींच संतत  
 यासच पाहुनि तूं हांसावें  
 मधू मिळाला दैवें तर पी

जग मेलें तुज आतां सारें  
 यांविरहित कांहीं न कुठेंही  
 साऱ्या आशा उत्कट हेतु  
 यांना सोडुनि तुझी वासना

गुलाब, जाई, जुई, मोगरा,  
 तुझी दृष्टि तव मनोवृत्तिही  
 सावध ! सावध रे ! मन आवर  
 सौंदर्याला भुलूं नको बा

कोरांटीचीं फुलें माजलीं  
 माकडेंहि त्या हुंकुनि बघति न !  
 ओरबडुनि तीं फुलें तयानें  
 केला त्यांचा तुरा विचित्र !

येउनि माझ्या शिरीं खोविला  
 इकडे तिकडे नको पाहुंही  
 नसला गंध तरी झेलावें !  
 न तरि उपाशी रहा आपला !

याच फुलांत त्रिभुवन भरलें  
 असलें तरि तुज नाही मिळणें !  
 याच फुलांवर तुझे असोत  
 अन्यत्र न केव्हांही जाओ

दवणा, मरवा, बकुल, शेवती  
 आकर्षाया असति तयार  
 सैरावैरा असा न धावें  
 तें नरकाचें उघडें साधन !

कोरांटीच्या फुलावांचुनी  
तर तें पातक असे केवढें ?  
फुलें विकसलीं किति या बागीं  
तुजसम तरुणा भुलवायाला

अन्यत्र तुझी दृष्टी गेली  
छे ! तें वर्णन अशक्य आहे !  
पडाशिल मोहीं वेड्यासम तूं  
सैतानें बाजार मांडिला

गंध न हा, ही नरकघाण रे  
सौंदर्याचा देखावा हा  
कोरांटीचीं फुलें घेउनी  
अन्य फुलां बघणेंही पातक !

मधू नव्हे हा, तीव्र हलाहल  
नव्हे, स्वचित ही आगच सारी !  
गहा तयांवर तूं संतुष्ट  
असोच मग तें दूर हुंगणें !

गटार घाणेरडें धांवतें  
ऐकत होतों वेड्यासम मी  
तुरा दूर तो फेकायाला  
हरे राम ! हें काय जहालें ?

बडबड तसली हीं आश्चर्यें  
गेली पण ती पीडा नंतर !  
सहज लाविला डोक्याला कर  
घरलें त्यानें मूळच तेथें !

मारमारिलें कितीक हिसके  
हात दमोनी आला घाम  
देवा रे हें झालें काय ?  
मनांत होते विचार कसले

इकडुनि तिकडुनि ओढओढिलें  
पण सारे श्रम गेले व्यर्थ !  
काय नशीबीं आलें माझ्या !  
घडला कसला हा परिपाक

झाला न प्रिय गुलाब ज्याला  
कोरांटीच्या फुलासंगतीं

मालतीहि ज्या पसंत नव्हती  
कंठावें कां जीवित त्यानें ! !

### निवडुंगांतून सुटका

सर्भोवार निवडुंग पसरलें  
रानघुशीही घालिति धुडगुस  
क्रूर विषारी पिवळे साप  
काळ्या काळ्या कितिक इंगळ्या

सरडे उंदिर फुसफुस करिती  
कवसकुल्लि फोफवति सरसर  
सैरावैरा धांवति भरभर  
शांतपणें मधुनी सरपटती !

गळलीं पानें कुजुनी कुबटुनि  
त्या दर्पानें पोसविलेलें  
कांटेरी बाभळिचें झाड  
जळक्या प्रेतांची नव शोभा

दारुण देखावा तो तसला  
फुटुनी त्यांच्या खाचा व्हाव्या !  
बघणें कैसं पण चुकणार  
ऐसें हट्टानें तो सांगुनि

क्षणभरही दृष्टी उघडाया  
तों अवचित यातना अनंत  
दचकुनि डोळे फाडफाडुनी  
ज्याला होतो भीत आजवर

कोणी मज त्या निवडुंगांत  
कैक विषारी काटे शिरुनी  
त्यांतच विंचू सापहि चावुनि  
तीव्र यातना, दाह विषाचा

आजू बाजुस खालीं कांटे  
किती वेळ मी तसाच होतो  
आले आकाशीं नव तारक  
त्यांनीं अवचित या दीनावर

त्या सुरसानें दिव्यत्वानें  
कष्टें कष्टें उठुनी नंतर  
तरीहि होता त्रास सारखा  
संधि साधुनी मधुनी मधुनी

असह्य त्यांचा सुटला दर्प  
कुजक्या पाण्यानं जगलेलें  
होतें झगडत वाऱ्यासंगें  
होती त्यावर पसरुनि गेली !

बघण्याहुनि दोनीही डोळे—  
रमणारे ते रमोत तेथें !  
कर्म कुणाला नाहीं सुटणें  
गेली गीतेंतिल सैतान !

पण मज होइ न तेव्हां छाती  
मम देहाला सुरू जाहल्या !  
पाहुं लागलों-तो-हा नशिवा !  
तेंच पुढें अवचित आलों कीं !

होतें सहसा फेंकुनि दिधलें  
तनुचें झालें नुसतें जाळें !  
घेती अपुला साधुनि दावा !  
यानें झालों तें बेशुद्ध !

गगन मोकळें वरती मात्र  
भानरहित त्या स्थळीं पडून  
प्रेरक शांतीचे प्रेमाचे  
कल्पलतांचा सुरस वर्षिला !

हळुहळु मी शुद्धीवर आलों  
यत्नें चढलों त्या बाभळिवर  
क्षणभरिं नव्हती शांति मनाला  
साप विंचुही चावत होते !

तसाच कष्टें अश्रू पुसुनी  
नव तेजाच्या मधुर रसांत  
सूर्येंदुग्महमाला तळपत  
तिथें कसा जाणार ना कळे

विचार हा घोळत मनिं होता  
आनंदानें स्वच्छंदानें  
अहा ! अहा ! मी असा विहंग  
ध्यास तोच घेउनी भैसलों

दिव्य पंख मज फुटले तांच  
पाहुनि खालीं धिक्कारानें  
निवडुंगांतील अनंत सरडे  
“ काय-काय हें ! नसे योग्य हें

नको कोण म्हणतो या उन्नति  
वंद्य-वंद्यतम हा बाभूळ  
हळूहळू त्यासवें वाढत  
पण त्याकरितां असें एकदम

परंपरा पूर्वीची सोडुनि  
कसें धांवतां येइल कोणा ?  
या निवडुंगीं पाया बळकट  
व्हावें उन्नत-याविण दुसरा

फार कशाला अमुचे पूर्वज  
सांगत आले कीं कोणाहि न  
हेच एकटे दीड शहाणे  
वृद्ध वृद्ध ते पूर्वज मूर्ख

दृष्टि फेकिली नील व्योमीं  
होते उज्ज्वल तारे पोहत  
होती, तें पाहुनि बहु रमलों  
एथुनि कैसा कधीं सुटेन ?

तो दिसले मज विहंग कांहीं  
होते विहरत किती तरी ते !  
होइन काय कधीं उडणारा  
लावुनि दृष्टी नीलाकाशीं

तेव्हांचें सुख वानूं काय ?  
नर्भी भरारी जवें मारिली !  
साप विंचु ओरडूं लागले !  
आहे नुसतें हें औद्धत्य !

पण कांहीं सुविचार पाहिजे !  
नाहीं काय समुन्नतिशील ?  
खशाल जावें होतें गगनीं  
स्वच्छंदी का व्हावें कोणी !

आधाराविण शून्य नभांत  
छे छे ! ही मौख्याची सीमा !  
करुनी वाढत वाढत हळुहळु  
उपाय आम्हां तरि न ठाउका !

जुने जुने कृतयुगांतलेही  
आधाराविण चढतां येणें !  
दिवटे आले कीं जन्माला  
हेच काय ते हुशार मोठे !

वा ! वा ! आतां काय म्हणावें ?	आहे हा या कलिचा महिमा !
पूज्य बाभळिस या सोडोनी	चढणें गगनीं—कोण निंघ हें !
खेद वाटतो फार अम्हांला	पुढें कसें होणार जगाचें !
परंपरा पूर्वींची सोडुनि	गणुनि पूर्वजां मूर्ख, नाचती
सुवंध बाभुळ—हें निवडुंग	हवा मोकळी ताजी इथली
सोडुनि हें भरकटत कुठेंतरि	जाती वेडे उपाय नाही !
अम्हां सारख्या कितिक जणांना	खेळविलें या निवडुंगांनं
त्यानंही हा स्वच्छपणाचा	धारिला नाही मार्ग आजवर !
असो, बोलुनी काय अम्हांला ?	भोगतील फळ ज्याचे तेच !
मरोत !—अमुचें जातें काय ?	परंतु नाही उगिच राहवत !
वारुळामधें शिरले साप	सरडे उंदिर भिळांत गेले !
मीही गेलों उंच उंच नभिं	स्वच्छंदानें फिरलों रमलों !

### मनोगत

सुरेशवनवल्लरीकुसुमसौरभीं धुंडिलें  
 किती अहह ! शोधिलें शिरुनि दिव्य गंगाजलीं  
 क्षणैकहि न देखिलें विमल चारुमुक्ताकरीं  
 वृथा पसरला नभीं रुचिर तारकापुंज हा !  
 मनोगत मदीय तें किमपि लुप्त झालें कुठें  
 विशाल जगदंड हें दिसत शून्य त्या वाचुनी !  
 विरक्त हृदयीं मम प्रियजनाश्रुसंवर्षणें  
 कदापि उठला क्षणैकहि न रम्य नव्यांकुर  
 मनोज्ञ वचनावली हृदयहारि मंजु स्मितें  
 प्रदग्ध मम मानसा न लव शांतता लाधली !  
 कुठें हरपलें बरें त्रिभुवनैकसंमोहन  
 अहोरजनि जीव हा धडपडे तथा शोधित !

प्रफुल्लकुसुमोल्लसत्सुरभिवायु वासांतिक  
सुधाकवलिता शरद्वचिरचंद्रिका निर्मला  
जगद्वलयमोहनस्वरविसारिवीणारव  
प्रभातपवनोत्थितश्रवणहारि गंगास्वन

अहर्निश कुठें कुठें अहह ! धुंडिलें धुंडिलें  
मनोगत मदीय तें पण अजून हातीं न ये !  
वनीं कुसुमवाटिका फुलविल्या सुगंधान्विता  
मनोहर नवे किती बनविले लताकुंजही

विशाल तरुमालिका उठविली नभश्चुंबिनी  
सुरेंद्रधनुचीं अहा ! मधुर लाविलीं तोरणें ?  
सरिल्लहरिमंडिता रुचिर राजरथ्येवरी  
उभे सतत ठेविले अमित हंसकारंडव !

नवारुणसुरंजितांबुधरचारुखंडावरी  
उषा मधुरहासिनी वसुनि गातसे गीतिका  
सुरामधुनि त्या इथें अवतरे पुढें मूर्तिमत्  
क्षणांत हरपे मनोगत मदीय कोठें तरी

मनोबलहि होतसे विफल हाय ! तद्दर्शनीं  
कशास पसरूं वृथा गगनिं कोरडे शब्द हे !

### उद्गम

गान पुरे, हास्य पुरे, दूर फेंक वासरी  
होओ तिमिरांत लीन ही उपाहि हांसरी !

फोड मोड शून्यांवारिं दे सतार शोकुनी  
त्या वेसुर नादानलिं टाक अवानि जाळुनी !

आशेवर मार फुंक फुटुनि गगनिं ती उडो  
 खंडजाल विरल तिचें कृष्ण मेघपटलिं दडो !  
 गिरिराजिस लाव अमित स्रग्तिंच्या तुंबड्या  
 विंदु वनुनि व्योमांतुनि घाल सागरीं उड्या  
 निवडुंगाचीं विपिनें पसरिं अखिल जगतितलीं  
 अश्रुवर्षणें घेओ वाढ कंटकावली !  
 फुटुनि गगन एथ पडो भंगुनि ते इंदुरवी  
 तिमिरावर तिमिरांची लोटणी वळो नवी  
 गाढ त्या तमांत जाउं आपणाहि विस्मरुनी  
 लुप्त होउं शून्यांतरिं शून्य गडे होउनी ?

### संकीर्तन

कुठे चालल्या मुग्ध तारा वृथेव  
 उड्या घालिती सागरीं कां रवींदु  
 पिसाटापरी धावतो वायु का हा  
 अरे जाहली काय गंगाहि वेडी !

वनीं दुर्गमीं हासताहे वसंत  
 फुलें दूर कोटंतरी डोलतात !  
 नभीं मूढ मंदाकिनी कां पळाली ?  
 जगत् सर्व झालें खरें आज वेढें !

मनश्चंद्रिके ! तूं असूनी इथेंच  
 कुठें चालली सर्व ही अंधमाला ?  
 तुझ्यावांचुनीही मनोलोभनीय  
 दुजे देसिलें काय विश्वांत यांनीं

सुख प्रेम आनंद कैसा मिळेल  
जिथें लाडके ! तूंच नाहीस देवी  
परी बोध हा काय व्हावा जडांनां  
कशाला वृथा आडवूं मार्ग त्यांचा !

जगांतील सर्वस्व तूं एक माझें  
सुखें सर्वही नांदती त्वत्समीप  
तुला सोडुनी सांग जाऊं कुठें मी  
चकोरास संजीवनी चंद्रिकाच

जसा मत्त नागेश नैदाघतत  
शिरे शीघ्र सोत्कंठ गंगाप्रवाहीं  
तसा चारुशीले ! मधु त्वद्गुणाब्जीं  
मनोभृंग माझा असे लुब्ध झाला !

### कवितादेवीचें आगमन

कल्पलतांचे करुनी दोले  
हांसत मधु मृदु गाति तारका  
गळले आनंदाश्रुपयःकण  
ह्यांत तरंगुनि उज्ज्वल जीवन जिला जाहलें संप्राप्त !

आकाशांतुनि कोसळणारी  
चंचलव्रीचिविभूषित गंगा  
तिच्या सुधोषम रसांत पोहूनि  
जगत्पावनी निरुपम शुचिता जिला लाभली दैवानें  
सरस्वतीच्या वीणावादनं  
नादस्रोतस्विनी उठे जी  
तिच्या तुंग अभिनव कल्लोलीं  
करुनी मज्जन जिच्यांत आलें मार्दव हृदयंगम दिव्य



रानफुलांची विमुग्ध वृत्ति,  
 बालनिर्झरांचा आनंद,  
 गिरिसरितांची ललित धीरता,  
 तडिल्लतेचे स्वैर विहार, व्योमाचें स्थिर गांभीर्य

वासवधनुची चिरनूतनता,  
 प्रिय वचनाची मोहकारिता,  
 रमणीचीही रुचिर सरलता,  
 घेउनि गुण हे कवितादेवी ज्योत्स्नेमधुनी अवतरली !

तिच्या दृष्टिच्या तेजें सारें  
 विश्ववलय जाहलें समुज्ज्वल !  
 दिव्य, तारका काळे फत्तर,  
 एकच तेजीं स्नात होउनी प्रतिबिंबित झालीं अन्यां !

सारीं विंबें, सारीं तेजें,  
 वस्तु समस्तहि, जगत् चराचर,  
 दूर दूरचे अनंत गोल,  
 येउनि झरझर तिच्या स्वरूपीं क्षणांत झाले ते लीन !

वधतां वधतां मीहि अहंता  
 विसरुनि बनलों कवितारूप;  
 जगांत कविता, हृदयीं कविता,  
 कविता-कविता एथें तेथें ! कवितेनें शून्यहि भरलें !

गुलाब आणि क त्याचे कांटे,  
 गंगालहरी, वन्हिज्वाला,  
 एकच एकच सारें झालें !  
 दुःखाश्रूनां स्वरूप आलें क्षणांत आनंदाश्रूंचें !

शोक हरपला, हास्यहि गेलें !  
 आहे नाहीं सारें सरलें  
 परत्व लपलें, मीपण कुठलें ?  
 स्वयंज्योतिनें विश्व कोंदलें, तिमिराला कैसा ठाव ?

मी कविता, कविता मी, अथवा  
 नव्हेचि आम्ही कुणी तत्त्वतां  
 आहों नाहीं एकचि ही स्थिति !  
 या विश्वाचा जानिता अथवा मीच असें ! सारीं भुवनें—

केवळ माझ्या या दृक्पातें  
 होतिल भस्मचि अनंत काल !  
 अनंत विश्वें माझ्या उदरीं  
 मीच खळांचें शासन केलें पुरा घेउनी अवतार !

विभूति माझ्या जर्गीं पसरल्या  
 सर्व दृष्टिचें केंद्र एक मी  
 चिदानंद मी स्वयें प्रगटलों  
 स्वागत माझें करावया या चिमण्या तरण्या बाळांनीं !

या या तारांनीं ! या जलधर !  
 या सरितांनीं ! वनपुष्पांनीं !  
 यशोगीत मम गा चंडोला !  
 रजनिवल्लभा पीयूषाचा करी मजवरी अभिषेक !

अनंत भुवनांचा मी स्वामी  
 मालक कवितेच्या हास्याच्या  
 कोण सांग मी ! वसतों कोठें ?  
 तुझ्यांत केवल नव्हे अहर्निश चराचरांतहि वसतों मी

## अभिनंदन

होतां कालवशें प्रगाढ तिमिरें संव्याप्त सारी धरा  
येतो कोमलराश्मिदीप्त सहसा धांवून दिव्यारुण  
नैदाघप्रस्वरातपें सुरधुनी जाणार जों आटुनी  
तों हैमाचलशीतलांबुलहरी वेगें तिला भेटती

झालें अंबर शून्य निष्प्रभ, रवी होऊन अस्तंगत  
त्याला हांसवि इंद्र शांत मधुर स्वीय प्रकाशें पहा  
कोऽप्यंभोधरवर्धिता वनगता दावाग्निदग्धा लता  
ती उज्जीवित जाहली आजि खरी नव्यांबुवाहागमें !

वर्णावें तव शुष्क शब्दनिवहीं कैसें यशोगौरव  
शून्यांतीलच सृष्टि आज उदया आली प्रभावे तुझ्या !  
ही दुर्दैवशताभिघातदलित वैधव्यपंकांतुनी  
धैर्यें उद्धरिली तुवां गुणवती बाला यशोमंडिता !

हास्याला हंसवावयास जगतीं कोणा नको सांगणें  
पूर्णेंद्र डुलतांहि अंबरि पुन्हां येतात तारे किती !  
सौख्यानंदविवर्धनास असती उद्युक्त सारे जण  
पाथोर्ध्वीर वर्षणार दिसती थोडे न अंभोधर !

ज्यांना सोडुनि दैवदुर्विलसितें गेलीं सुखें सर्वहि  
ज्यांचीं दारुण लोचनांबुतटिनीपूरीं बुडालीं शुभें  
ज्यांच्याभांवति गाढ पूर्ण भरलें निर्विण्णतेचें तम  
निंदायास तयांस मात्र सहसा निर्लज्ज येती पुढें !

मूढांनीं अविचारुनी पसरिलीं निर्विध वाग्जल्पनें  
झाला निष्ठुर धर्म, पातक रची तोही निसर्गावर  
अश्रूंचा प्रबलौघही, शमविण्या हा हट्ट, झाला वृथा  
धिकारून मृदुत्व निष्ठुर मनें अस्निग्ध केलें जगत् !

जीं कांहीं विकतात आज ऋषिंच्या नांवावरी दुर्मते  
तीं त्यांचीं म्हणण्यास लाजच वरें वाटेल कोणासहि !  
सोंगें घेउनि गोड, गोंधळ पुग केला वृक्षांनीं मधें  
त्यांचा फोलपणा पुराच पटतो आतां विचारी मना

जी झाली परि हीन संस्कृति असे सामान्य लोकांवर  
सर्वांचींच तिच्यामुळें दिसति कीं झालीं मनें दुर्बळ  
धैर्याचे तुजसारखे नरमणी व्हावेत याया पुढें  
दुःखाचा लवलेशही हतजगीं राहील कैसा मग ?

होतें पूर्विं कसें—विचार करुनी कांहीं नसे फायदा  
व्हावें काय पुढें—पुढें धरुनियां हें ध्येय चाले बुध  
येतां चारु नव प्रभात, पसरे सर्वत्र दिव्य प्रभा  
तेव्हां काय तमोविचार करितो कोणी विवेकी नर ?

केले जे अविचार पूर्वजजनीं ते क्षम्य माना सुखें  
आल्या चालत अंधरूढि भलत्या, त्यांची करा कींवाहि  
धैर्यानिं परि मोह सारुनि दुरी, निंदेस धिक्कारुनी,  
त्यांचा नाश करुनि उन्नतिपथ स्वीकारिला पाहिजे

बोलोनी कितिही निरर्थीचि असे सामान्य लोकांस तें  
रूढीला दृढ रूढिनेंच सुजनीं बा पाहिजे जिंकिलें  
मोठे ग्रंथ रचून आज कितिसा होणार तो फायदा ?  
यावे हेंच खरें तुझ्यासम पुढें उत्साहशाली युवे !

वृद्धांच्या कटु निंदनोक्ति उडुनी जातील वाऱ्यावरी  
आहे हें जग सत्य सत्य अपुलें, या या युवे हो चला !  
धैर्याचा ध्वज अंबरीं फडकत स्वच्छंद राहो अतां  
न त्रेतायुग—काल सांप्रत असे, भीऊं नका लेशहि !

सारे निर्दय कायदे स्मृतिंतले ते दूर फेका सुखें  
हल्लींचे स्मृतिकार आपणच, हें ध्यानीं असूं द्या पुरें !  
भावी काल समस्त आज तुमच्या हातांत आहे खरा  
भावी सृष्टिहि खास खास तुमच्या नाचेल शब्दावरी !

न्याय, प्रीति, समत्व, शांति जगतीं नांदावया सर्वदा  
यःनें आजच गाढ रोपण करा सर्वत्र सद्भावना  
कालें वाढुनियां प्रचंड, भुवन व्यापून टाकोत त्या  
त्यांच्या स्वादुफलप्रसूननिकरें आच्छन्न होओ धरा !

### रसिकाभिवादन

व्योमीं उज्ज्वल तारका पसरल्या आहेत कैशातरी  
त्यांचे चारु विलास पाहुनि कसा आनंद व्हावा मग ?  
ही चेतोरम नृतनोदित सुधागर्भेंदुलेखा असे  
त्या वक्रेस परी नकोच बघणें ! हे झांकिले लोचन !

आली वर्षित दावदग्ध विपिनीं शीतांबु कादंबिनी  
तीचें श्यामल रूप देखुनि दुरी ती सारिली सत्वर !  
गंगा वक्रपथें शिलाशकलवत्प्रांतांतुनी धावते  
गेला प्राण तरी सुखें पुखला बिंदूहि तीचा नको !

शोभे अंबरिं रम्य इंद्रधनु तें आहे परी निर्गुण  
झाली तुच्छ अहो मनोज्ञ ललना या कर्णपूरांविणें !  
पुण्यज्जातिलताप्रसून रसिकस्वांतास संकर्षिते  
राहो दूरच—त्यांतुनी न पडती बाहेर संगीतिका !

आहे हीरकखंड सुंदर परी नाहीं तया सौरभ  
हा वीणारव कर्णमोहन, नसे याला सुरम्याकृति !

बालाचा मृदु हास्यनाद, परि तो येतो न तालामधें  
नाहीं भासत पंडितत्व दयितासंलापजालांतरी !

आहे शब्दनियोजना सुरुचिरा, वाटे रसोत्कर्षही,  
तैशी उज्ज्वल कल्पनाप्रचुरता येते मनःप्रत्यया,  
लेखी तुच्छ तथापि काव्य यमकप्रासांविणें पाहतां  
त्या विद्वान् रसिकाग्रणीस मम हें आतां असो वंदन !

### भावस्तोत्र

जीच्या दिव्ययशःसुधारसकणीं संसिक्त झाली धरा  
केल्या सद्गणसौरभाकुल जिनें दाही दिशा लीलया !  
पुष्पां मार्दव, तारकांस शुचिता, नैर्मल्य गंगाजला,  
प्रेमाला रसवत्त्व, दग्ध हृदया आनंद जी देतसे !

केली रम्य उषा जिनें निजमनःपावित्र्यभूतीमुल्लें  
व्योमीं इंदुकला यदीय विमल प्रेमप्रभावे हंसे !  
मांगल्यायतन प्रभावलित जी विश्वैकसंमोहिनी  
आहे कोण अशी जगांत ललिता ?—तूं एकली लाडके !

माझी जीवनचंद्रिका स्मितमयी, काव्यांतरात्मा मम,  
वाणीचें मम एकमात्र भुवनीं तूं रम्य लीलास्थल !  
अश्रूंच्या अमृतप्रवाहिसुमनःसंवर्षणें देवते !  
विश्वा स्वर्गसमक्षता वितरिशी, धन्यत्व माझें किती !

आतां कंटक लोपले, विषमय प्रोद्वेगशल्यें तशीं  
झाली सर्वहि मेदिनी सुरलताफुल्लप्रसूनावृता !  
भासे पूर्ण इथें तिथें मधुरता प्रेमासुतोत्सेचनें  
झालें नादित मंजुहास्य—रुचिरध्वानें नभोमंडल !

काव्यें मीं रचिलीं किती तवयशोमाहात्म्यसंकीर्तना  
झालीं तीं अपुरी तशीच उरली माझीही इच्छा गडे !  
कांहीं वर्णुनि पाहतों पुनरपि त्वत्कीर्तिविस्तार तो  
गे पूर्वाधिक वाढलाच दिसतो शुक्लेंदुकांतीपरी !

जेथें वाङ्मय पोंचतें न कधिं, त्या ब्रह्मस्वरूपापरी  
तूही भाससि देवते ! निरुपमप्रेमातिभावे मला !  
वर्णावें तरि तेधवा तुज कसें ? स्तोत्रें रचार्वीं कशीं ?  
अश्रूंचा अभिषेक मात्र करितों तंद्रेमध्ये त्या तुला !

जेथें मानस शून्य होय, कुठली ती शब्दशक्ती तिथें  
जी सूक्तावलि तेधवा प्रगटली नेत्रांबुधारेंतुनी  
होता भाव तयांत काय ललिते ! ये सांगतां तो कसा ?  
काव्याचाहि तिथें प्रवेश मग गे होईल केवीं तरी ?

### माझें गाणें कुणासाठीं

तारांसंगें हांसत खेळत  
कल्पलतासुमसुरभिदाम नव  
निर्झरगायन मंद चालतां  
मृदुलधवलशशधरकरविरुचिर

नेसुनि मुक्ताप्रभांगरागा  
जिच्या स्मितावर विश्व चाललें  
कंटकतरुला फुटे पालवी  
पंकांतुनि येतात अंबुजें

त्या मन्मानसदेवीसाठीं  
काय तिथें संबंध जगाचा ?  
एकटिला हें तिला आवडो  
माझें गाणें असे तिच्यास्तव

शुभ्रज्योत्स्नारसांत पोहत  
कंठीं घालुनि आनंदानें  
करिते नर्तन वनपुष्पांवर !  
इंद्रचापरससेचितवसना

समुद्रलहरीवर घे निद्रा !  
जिच्या अश्रुनें प्रलयाचि होतो  
वाहि शिलामय गिरितुनि निर्झर  
सर्व जिचा हा प्रभाव आहे !

गातों, कांहींतरि बडबडतों  
भलें बुरें म्हणणारें कोण ?  
नाहीं पर्वा मग कोणाची !  
कुणा न तिजविण हें कळणार !

## गंगेसाठीं

इयामतिमिरमय रजनी गेली  
कोमल अरुणप्रभा पसरली  
विहगकलखें रानें भरलीं  
मंद मृदु वातें—नव जीवन ये स्वर्गातिं

दीप्तिसमुज्ज्वल सृष्टि विलोकुनि  
हर्षभरानें शय्या त्यागुनि  
उल्हासानें हांसहांसुनी  
गंगास्नाना—चाललों गात मधु गाना

चालुनि चालुनि दमलों भारी  
कंटकमय भू लागे सारी  
वारे सुटले तीव्र विषारी  
जणों अंगार—भानुही वर्षि अनिवार !

विशाळ भेसुर उजाड रानें  
कमिले गिरिकंदर यत्नानें  
रंगविले पथ पदरुधिरानें  
गंगेसाठीं—सारी ही आटाआट्टी !

निर्झर, सारिता, कूप, तडाग  
किती पाहिले जागोजाग  
लवहि न जडला पण अनुराग  
एक ती गंगा—खेळे मनिं तुंगतरंगा !

प्रगूढ भेदक विरहगायनें  
गेलीं व्यापुनि अनंत गगनें  
दिशाहि भरल्या उत्कंठेनें  
परी अजुनी ती—कां न दिसे मज शुचिभूता ?



गात्रें गळलीं, शक्ती सरली,  
 प्राणज्योती नेत्रीं ठेली  
 दैवा ! काय असे मम भालीं  
 गंगादेवी—भेटणार आतां केवीं ?

तटतरुमाला किसलयमंडित  
 दीर्घभूमिका हरितवृणावृत  
 एथुनि दिसती नयनां सांप्रत  
 लहरिनिर्घोष—दे श्रवणां अति संतोष !

शीतमधुरजलसीकरवाही  
 दे आल्हादा मंद वायुही  
 त्राण शरीरीं पण लव नाहीं !  
 येउनी एथ—तळमळे तप्त धूर्ळीत !

गंगे ! तव जलपान न घडतां  
 लहरिविलास क्षणहि न दिसतां  
 तळमळतों तूं सन्निध असतां  
 गळाला धीर—चालले प्राण बाहेर !

### मंगलपंचक

स्वर्णें हीरक शोभतो, जलद वा विद्युत्समालिंगनें  
 किंवा पुष्पितवल्लरीयुत तरू संमोहवी लोचनें  
 ज्योत्स्नाभूषित नील अंबर खुले, आचार नीतीमुळें,  
 हे शोभोत तसे वधूवर, शुची होओत दोन्ही कुळें  
 विश्वाचा जनिता दयामय तुम्हा मांगल्य देओ सदा  
 आनंदांबुधिवीचिवेष्टित असा, राहो दुरी आपदा  
 सौख्याची चिरवर्तिनी स्मितमयी नांदो उषा सन्निध  
 प्रेमाचा पथ आदरा, अनुदिनी ज्या वर्णिताती बुध-

ईशादिष्ट पथ क्रमून जगतीं मोदोर्मिमाला भरा  
विश्वांतील समस्त दुःखतिमिर स्वीयप्रभावे हरा  
न स्वार्थार्थाचि हा प्रपंच, सहजाचारासि या दिव्यता  
भूमि स्वर्ग करा, जुन्याच दिवसा या रम्यता नव्यता !

पावे मुग्ध जगत्कली विकसना ज्या माधवतूर्मुळे  
त्याला पाडुनि मोह सुस्थिर करा लोकीं गुणांच्या बळे  
विश्वांतील विशाल कंटकवने विध्वंसुनी सत्वरी  
ठेवा संतत हास्यभूषित धरा ही पुष्पशय्येवरी !

मांगल्यैकनिधान, साधु म्हणती, आहे गृहस्थाश्रम  
हा ! हा ! अज्ञ जनां परी अनुदिनीं होती अनंत श्रम  
नित्य स्वादु सुधारसा पिउनिया सोत्कंठ हांसा रमा  
सौख्याचीं अमृतप्रवाहि कुसुमें वाहील तुम्हां रमा !

### मृत्यूस

जाती तीव्र दवालनांत जळुनी बालद्रुमांच्या तति,  
संशुष्क प्रखरांशुभैरवकरीं होते प्रसूनावलि  
मेघाचे नवमौक्तिकाभ सुकती व्योमींच बिंदुव्रज  
होतो शून्यविलीन तारकगण स्निग्ध, प्रभातीं क्षणें !

झाला जन्म न, तोंच तापवलिता संसारदावस्थला  
सोडोनी सहसा विलीनच परंज्योतींत जो होतसे—  
तो लोकीं बहु भाग्यवंत, मज कां तें भाग्य नाहीं प्रभो !—  
या दीनास सदैव दुर्वह मनस्तापांत कां जाळिशी ?

वांछा अल्पहि पूर्ण होत न कदा, नैराश्य वाढे सदा  
नाहीं सौख्यलव क्षणैकहि कधीं या दुर्भगा लाधला !  
चिंताविह्वल तीव्रदुःखगरलव्यामूढ होऊन मी  
मृत्यो ! शांतिनिकेतना ! करिं तुझे सोत्कंठ मार्गेंक्षण !

## मांगल्याचा विजय

भेदुनी नभस्तल येती पुढती तारा  
वर्षती अमित मृदु मुग्ध किरणरसधारा  
गिरिगर्भ विदारुनि निर्झर धांवति रानीं  
सुस्निग्ध भूमिका करिती जलचिंदूनीं  
मृदु किसलयजालक कठोर तरुवरि झुलतें  
अप्सरःश्वासमय कुसुम कंटकीं फुलतें !

दयिताधरंजित शालू-नेसुनी  
ये उषा पुढें तिमिरातें-वारुनी  
मृदु हंसुनि हास्य पसरीते-त्रिभुवनीं

घनवृंद फोडुनी तडिल्लता ये खालीं  
स्वर्गासहि आणी ओडुनि अवनी जवळी

लंघुनी दीर्घतर रुधिरार्णव भयकारी  
अवतरे शांतता रम्य तीव्र संसारीं !  
व्यसनांतुनि होतीं सत्तत्त्वे संभूत  
पापासहि सहसा स्वबळें करिती पूत  
दुःखांतुनि चढती विशाल सुखतरु गगनीं  
फलपुष्पभरानें आच्छादिति हत अवनी !

तरु अधिक भरानें वाढे-तोडितां  
आकुलतेमधुनी येई-सुकविता  
हो ग्रीष्मापुढती वर्षा-स्निग्धता

खलनिंदागरलज्वाला होउनि शांत  
उत्कर्ष होतसे सुजनांचा निभ्रांत !

## जॉर्जगीत

ललितगुणदाम भो जॉर्ज राजेश्वरा !  
 अवनितलिं करिं सदा शुभयशोविस्तरा !  
 भावसंगीतकें, तव जयस्तुतिरवें  
 व्यापिती गगन हे चारणांचे थवे !  
 शांतिसुखवैभवं विनटली मेदिनी  
 त्वत्कृपें स्वर्गशी भासते लोचनी !  
 दिव्यवीणास्वनव्याप्त दिङ्मंडलीं  
 नामसंकीर्तनें तव पहा चाललीं !  
 भरतभूराजगणपुण्यनामावलि  
 भूतिनें तव विभो ! दिव्यतम जाहली !  
 ईश ठेवो कृपाछत्र तुजवरि सदा  
 राज्यलक्ष्मी तुला अनिश सेवो मुदा !  
 स्थानदेवी तुझे अवन भूपा ! करो  
 नियति तव सर्वदा व्यसनजाला हरो !  
 शत्रु होओत तव मित्रसे भूपते !  
 होइ कारण सदा हतजगत्पर्णते  
 कालकलिविकसना माधवर्तु स्वयें—  
 तूंच हो, तुजजवळिं काय वांछूं नये ?  
 रंगलें भुवन तव मधुयशःसेवनीं  
 दूर राहूं कसा मी कवी होउनी ?  
 विजय तव ! विजय तव ! जॉर्जराया सदा !  
 दिव्य निष्ठा तुझी मज असो शर्मदा !

## भरतभूमि

सुनील सागरजल भेदोनी प्रकट झालीस भरतजननी	उजळीत तमोग्रस्त मेदिनी तद्दिनवैभव काय वर्णू ?
विश्वीं उद्भवे कोऽपि कलरव हर्ष पसरला उद्गमें तव	भक्तीचा उठे उद्रेक अभिनव सकल प्राणिवृंदांत
तुझ्या ज्योतीनें त्या कालीं दीन धरा अवचित चढली	गभीर रात्रीची प्रभात झाली उत्सवाच्या तुंग शिखरीं
स्थिरचर बोले “ जगज्जननि ! जयोऽस्तु तव मंगलरूपिणी !	जगद्धात्रि ! जगत्तारिणि ! जगत्पावनि ! भरतभू ! ”
तुझ्या चरणकमलस्पर्शें गाई गीतें प्रेमोत्कर्षें	धरणी डोले अमित हर्षें जगन्मोहिनि ! तुजवरुनी
सद्यःस्नानसिक्तवसना विशालभाला तूं शोभना	विमल हास्योर्मिदीप्तानना सिंधुशीकरीं लिप्त चिकुर
व्यापून गगन नृत्य करिती मुग्ध सागर चरणांवरती	वरी सूर्येंदु तारकातती लोळे, गर्जे गभीरसा
शुभ्र तुषार किरीट शिरीं, रुळे मुक्ताहार वक्षावरी	आच्छादिति तनु सागरलहरि सिंधुगंगायमुनांचा
तप्त रुक्ष मरुप्रदेशीं शामलशस्यस्थलीं हांससी	भीषण दीप्त कुठें तूं दिससी विश्वहि करिसी हास्यरत
प्रबल स्वनें पवन उपरि मधुर पिककलनादलहरि	शून्यां अविश्रांत गर्जन करी तव चरणांतें चुंबिती
हार्तीं घेऊन तीव्र अशानि कुंजकानन तुझ्या चरणीं	सिद्ध पयोधर सलिल वर्षाणिं कुसुमगंध विस्तारी

हृदयीं तव स्थिरप्रेमशांति वदनीं वसे चिर अभयोक्ति  
हस्तें करिसी अन्नपूर्ती चरणीं नांदे मुक्तिं सदा  
तुझे संतान मी माते ! मग कां न ये भर हर्षाति  
धन्य करिसी निखिल विश्वाते, धन्यतम मी कसा नव्हे ?

## भावगीत

दयाघन ज्याचा प्रभु झाला  
चिरानंदमय जीवन त्याचें ! काय उणें त्याला !

दुर्जेषण कोठें त्या उरलें ?  
निजात्मतेजोरसें सर्वही विश्ववलय भरलें !

भक्तिचा मधुर गंध सुटला  
हटला त्याचा शोक, सुदुस्तर भवसागर अटला !

प्रभुस्तुतिसुधासेवनांत  
धन्य धन्य तो ! कंठि काल जो प्रभुगीतें गात

तयाला पुण्यपाप कसलें ?  
सदसद्द्वंद्वातीत होय तो, मूढ इतर फसले !

प्रभुमय सर्व विश्व त्याला  
जातिनिबंधन, उच्चनीच हा भेद येइ कुठला ?

नटला तोच जगत् सारें  
त्याला 'मी-तू' द्वैतविषांचें लागलें न वारें !

मंदिर अमर्याद त्याचें  
तदात्मीयते क्षेत्र पुरेना सर्वहि विश्वाचें !

दिसता तोच नित्य त्याला  
जणों मुकुरमय विश्वमंदिरीं एक असे वसला !

तेथें ज्ञान खरें ठसलें  
कसलें समजे त्यां हें, जड जे भक्तिसुखा रुसले

वसले कामपंकिं रुतुनी  
प्रभुनामांबुजमरंद सुलभहि त्यांस मिळे कुठुनी !

गा गा जगन्नायकाला  
जय जय शब्दै व्यापुनि टाका या ब्रह्मांडाला !

### धर्मनिष्ठ

नोहे हिंदुहि, जैन मी न, अथवा बुद्धैकसेवी तसा  
ख्रिस्ताचा चिरशिष्य मी न अथवा इस्लामधर्मानुग  
त्या त्या धर्मपथास मानुनि परी मी सर्वदा वागतां  
सारेही मम धर्म ते असाति हे उच्चस्वरें सांगतां

ही विस्तीर्ण वसुंधरा, मधुजल स्रोतस्विनी, अंबुधि,  
तेजोगोलक तारकादि नभिंचे, संशांत नीलांबर,  
वायू जीवनवाहि, साधुहि तसे सद्धर्मसंस्थापक,  
हीं नाहींत विनिर्मिळीं प्रभुवरें एकाच जातीस्तव !

विश्वांतील समस्त दुर्विषमता, सीमाहि हानिप्रद,  
ध्वंसाया अवतार या हतजर्गी ज्यांचा असे जाहला,  
त्यांची शांतिसुधातुषारमधुरा विस्तीर्ण बोधापणा  
घालोनी तट कोणता पुरुष तो ठेवील मर्यादित ?

‘हा मद्धर्म !’ म्हणूनियां मदभरें जे गर्जती दुर्मति  
ते सारे प्रतिबिंबमुग्ध, न तयां मूलोपलब्धी घडे !  
चंद्रानें रजतप्रभा विखरुनी आच्छादिलें भूतल,  
बालातें परि वाटतें उतरला आहे घटीं मात्र तो !

नक्षत्रं भरलीं अनंत गगनीं-तेजःप्रभा एकाचि  
मेघवात असंख्य वर्षति-परी ततोय नाहीं दुज,  
आकाशीं किरणच्छटा उसळती-इंदू परी एकला,  
नाना धर्म असोत, एकचि वसे सर्वत्र सद्भावना !

एकाची करणें स्तुती अनुदिनीं, निंदा दुज्याची तशी  
सांगा हो विपरीत वर्तन असें मीं दाखवावें कसें ?  
लोकां भिन्न कितीहि रंग दिसले देवेंद्रचापावरी  
लाभोनी रविवृष्टि दिव्यतम का मींही म्हणावें तसें ?

बुद्धिस्विस्तमुहम्मदादि सगळे एकाच तत्त्वास्तव  
झालेले अवतीर्ण, भेद कुठला त्या सद्भिभूतींमधें  
अज्ञानानुचरींच हाय, पुढती धालूनिया कुंपणें  
धर्माचे, नरजातिचेहि तुकडे केले खरें दुर्ग्रहें !

दारें लावूनिया पहात बसले मंदप्रदीपप्रभा  
सूर्याचा प्रखर प्रकाश पडला बाहेर वार्ता नसे !  
धर्माचा अभिमान तीव्र धरुनी धर्मप्रसारास्तव  
धर्माच्या नरडीवरींच बसले हे मूढधी धार्मिक !

ऐशा या अनुयायिमंडलकृती पाहून लोकोत्तरा  
नेणों काय असेल वाटत मनीं त्या धर्मसंस्थापका ?  
कोठें भक्तजनींच धर्म अपुला निष्प्राण केला असे  
कोठें प्रेत सडून हाय ! सुटली दुर्गाधि त्याची महा !

बाह्याचारच धर्म मानुनि उठे गंभीर वाक्पाटव,  
कां हो त्या उपहासिती मग वृथा देहात्मवादी जनां ?  
अज्ञानें असल्याच कष्टद किती सद्धर्म झाला असे  
जाणों कोमल अंबु तीव्र बनलें होऊन शैत्यें हिम !



‘ वाटो उत्तम अन्यधर्म कितीही, तो होय भीतिप्रद ’  
 गेला सांगुनि अर्जुना उघड तो ज्ञानीजनांचा गुरु  
 तें चिर्ती धरुनी अहर्निश हटें धर्माभिमानी जन  
 आले निंदित अंध होउनि सदा हा ! अन्यधर्माप्रति !

आतां काल परी असे बदलला, आत्मीयता वाढली,  
 सारें विश्व कुटुंब एक बनलें, माझें-तुझें लोपलें  
 तेथें हा ‘ परधर्म ’ ही मनिं कशी येईल दुर्भावना ?  
 ब्रह्मांडासह धर्मपंथ सगळे झाले अहा आपुले !

या विश्वावरि सर्वतः पसरतां दुर्भेद्य आत्मच्छटा,  
 कोणाचा अभिमान गाढ धरुनी गावी त्याची स्तुति ?  
 ही धर्माबुजमालिका विकसली उद्दाम गंधोत्कटा,  
 कोणीही अलि होउनी सुखभरें स्वच्छंद सेवो मधु !

एकाया उपदेश पावन कुणा तद्धर्मदीक्षा नको,  
 तैसे अन्यहि धर्मपंथ अवघे आहेत त्या मोकळे  
 पुण्यत्पद्ममरंद सेवन करी तो पद्म कां होतसे  
 कीं त्याला अपरप्रसूनरस वा न प्राशितां येतसे ?

सारे धर्म सदंशभाक् उपजले त्या मूलधर्मातिुनी  
 तत्त्वाची घडली नसे परिणती एकाहिमध्ये दिसे  
 अंधाचार विवेकहीन नसती ज्याच्यामधें अल्पहि  
 नाही-नाहिच एकही दिसतसे सद्धर्म ऐसा जगीं !

सांगा एकच धर्म सेवुनि कशी लाभेल शांती मग ?  
 चालावें परधर्म निंदुनि कसें सत्तत्त्वजिज्ञासुचें ?  
 स्वातंत्र्यप्रविदारि बंधन मनःक्षेत्रास ज्याच्या नसे  
 तो कां राहिल बद्ध होउनि बरें एकाच जागेमधें ?

## केशवसुतास—

कोठें सांप्रत सांग केशवसुता ! वास्तव्य आहे तुझें ?  
 गाणीं सांग कुठें बसून रचिशी अस्मानभेदी नवीं ?  
 सोडोनी जड देह काव्यरतिनें उच्छेदुनी बंधनें  
 ज्या तेजोवल्यांत लीन अससी तें सांग आहे कसें ?  
 तूं येशील फिरून, या हतजगीं केव्हां कवींद्रा ! पुन्हां ?  
 व्योम व्यापुनि टाकशील अपुल्या केव्हां तुतारी—रवें ?  
 ब्रह्मांडाप्रति या नवा दम तुझा स्वर्गावरी नेइल  
 आम्हांला मिळतील तीं हरपलीं श्रेयें तुझ्या आगमें  
 तूं नाहींस इथें बघून डुलती अत्यल्पबुद्धी कवि,  
 दर्पें बोलुनि वलगाना चक्रव्रिती सामान्य लोकांप्रति;  
 हें पाहून अतीव खेद सुकवे ! वाटे विचारी जनां  
 तूं यावास पुन्हा म्हणून करिती नित्य प्रभुप्रार्थना !  
 गंगोघापरि भव्य केशवसुता ! सावेश वाणी तुझी  
 नव्योज्जीवनलाभ देत अमुच्या कर्णीं पडावी पुनः  
 वीराची धृति, वा शुचित्व शिशुचें स्त्रीजातिचें मार्दव,  
 यांचा पाठ तुझीच एक कविता देईल राष्ट्राप्रति !  
 झालेलें अतिशुद्ध पुण्यमयही गानध्वनीनें तुझ्या  
 केलें दूषित विश्वमंडल असे सूरिब्रुवांनीं पहा !  
 स्वार्थाचा अतिरेक होउनि जगीं विस्तारली दीनता  
 अव्यक्तांतुनि ये पुढें पसरुनी सर्वत्र दिव्यछटा !  
 तंद्रा सोडुनि एकदां उघडुनी डोळे पहा भोंवतीं  
 निद्रा दूर पळून जागृत किती होतील आत्मे जगीं !  
 गाण्याचा पहिलाच सूरहि न जों बाहेर तूं फेकिला  
 तों जाईल समस्त विश्व बुडुनी पीयूषपूरामधें !

नक्षत्रापरि दिव्य शांत असुनी आत्मा तुझा सर्वदा  
त्याला पार्थिवदोषलेशहि कधी ठावा कवीद्रा ! नसे !  
गंभीरार्णवगर्जनेसम तुझा गीतध्वनी चालुनी  
देई फेकुनि रुक्ष सैकततटी जीर्णाभिमानी जनां !

आहे त्वद्वचचनामधें अभिनवा जादूच कांहीं तरी  
स्वर्गातीलहि सार एकवटुनी वाटे तिथें नांदतें !  
ती जादू कथिनायका ! पुनरपी सोडून विश्वावरी  
पापातेंहि करून पुण्यमय तूं स्वर्गासही लाजवी !

आहे साथ करावयास बसलों राहून मागें तुझ्या,  
हर्षें देइन भीतभीतच कधी त्वद्गायना सूरहि;  
किंवा गानरव त्वदीय इतका साधा असे का कवे ?—  
कीं तो ऐकुनि एकवार, मग मी राहीन शुद्धीवरी !

### माझी ताई

पडुनि कोवळें ऊन सकाळीं अंगण शोभे सोनेरी  
अलुड वेली लाजत डुलतां मौज दिसे कांहीं न्यारी !

माझ्या छबुड्या ताईसह मी किती खेळलों खेळ तिथें  
ऐकुनि गप्पी तिचीं बोंबडीं येई आनंदा भरतें

नव्हता कांहीं अर्थ त्याला, सूरहि होता साधाच,  
परंतु गाणें गोड ऐकिलें जन्मामध्यें मी तेंच

इंद्रधनुष्यापरि जे उठले मनांत नाना रंग तदा  
अजून असती तसेच तेथें पुसून जातिल ते न कदा ?

त्या नादाचें करीत चिंतन जातो माझा वेळ किती  
निसटुनि गेला स्वर्ग पुन्हां तो येइल का परतुनि हातीं !

गोड हांसरीं फुलें तोडुनी ठेवुनि ताईच्या कानीं  
'वनदेवी तूं !' म्हणुनी कुतुकें तिला पाहिलें हर्षोनी

रूप तिचें तें उभे अजूनी तसेंच ढोळ्यापुढें दिसे  
वाहे अश्रुप्रवाह झरझर तिचें चिंतुनी गोड हंसें !

घालुनि हातीं हात मजेनें माझ्या ताईसमवेत  
किती वाटलें सौख्य मनाला हिंडत असतां बागेंत !

होउनि आतां स्पर्शसुखाची अठवण सुखमय कालाची  
अतीच दारुण दग्ध मनाला स्थिती वाटते आतांची

सदा फुलांनीं भरलेले ते उषारसानें खुललेले  
बालपणींचे सुवर्णदिन ते गेले कायमचे गेले !

तो हास्याचा उत्सव, सुखमय वसंत बालक्रीडेचा  
कधी पुन्हां या प्रौढ मनाला नाहीं काय दिसायाचा

बाळपणींचीं पवित्रता ती स्वप्नापरि आतां वाटे  
हिमगिरि सुटतां निर्मल गंगाजलीं जसा कर्दम दाटे !

तेंच असे हें घर आतांचें बागहि आहे तीच जुनी,  
परंतु गेली जादू सगळी त्यांतिल पूर्वीची निघुनी

असें पूर्विंचा मीहि, परी हें हृदय सुकोनी गेलेलें  
प्राण जाउनी जसें कलेवर आकारानें उरलेलें !

जशी जाइची कळी लाजरी हंसली नसतां गळुनि पडे,  
माझी ताई गोड गुणांची अवचित गेली प्रभूकडे !

तिचा वियोगक्षण तो येतो प्रतिदिवशीं—छे प्रतिक्षणीं  
कसें सुचावें मरण सदाचें माझ्या ताईचें बघुनी ?

क्षणांत होती लुप्त तारका, सुकून जाती दंवबिंदु  
ताई भाझी मरण पावते, देव म्हणे करुणासिंधु !

मींच ताइला दिथला घालुनि ओनामा आरंभींचा  
ध्यास घेतला माझ्यासंगें शालेमध्ये यायाचा

घेउनि पाटी एके दिवशीं काढुनि कांहीं रेघोऱ्या  
नाचत नाचत येउनि मजला दावी डौलानें मोठ्या !

विचित्र लिहिणें विलोकुनी तें हंसुनी दुखलें पोट तदा !  
चिडवुनि तिजला पुढें रडविलें आम्ही सर्वांनीं कितिदा !

परंतु आतां वाटे होता गूढ अर्थ त्या लिहिण्यांत  
टेकावे जो उकलायाला पंडित लोकांनीं हात !

सारीं ज्ञानें जगांतलीं तीं शिरतीं अंतीं अज्ञानीं  
ताईच्या मग त्या लेखाला कसें हंसावें सुज्ञानीं ?

त्या रेघा वा ग्रंथ विशालहि दाविति एकच भावाला  
कीं विश्वाचें रहस्य अजवरि नाहीं कळलें कोणाला !

ज्ञानाज्ञानहि एक जहालें अशा अभेद स्थितीमधें  
ताईच्या त्या रेघोऱ्यांला कसें हंसावें घरे बुध्ने ?

आम्ही हंसलों तिला पाहुनी विचित्र रेघांचें जाळें,  
केलें ज्ञान व्यक्त कुणीं पण करुनि पांढऱ्यावर काळें ?

जेथें भाषण आणि मौन हें एकच ठरतें अशी स्थिति-  
ज्यांस लाभली, अशा साधुजनसमाजांतली ती होती !

पडुनि उषेचा प्रकाश नाजुक, दूर होउनी अंधार,  
अव्यक्तांतिल सृष्टी येतां व्यक्तपणानें बाहेर,

तोडायाला फुलें चिमकुलीं अपुल्या चिमण्या हातांनीं  
माझ्या ताईसह मी होतो हिंदंत अमुच्या उद्यानीं;

फुलें हांसरीं भरून गेलीं नानारंगीं सभोंवतीं,  
 परी लाजवी कळी तयांना माझ्या सन्निध जी होती !  
 चिमणीं बोटें लालपणावर, चिमणा तो गोंडस हात  
 होती नाचत इकडुनि तिकडे साऱ्या त्या फुलझाडांत  
 कळी म्हणूनी तिची अंगुली चुकुनि एकदां मी धरिली,  
 ओशाळा बहु झालों पाहुनि ताई मग भारिच हंसली !  
 नुकत्या फुलल्या गुलाबकळिसम हंसरें मुख तें ताईचें  
 ठसलें आहे पूर्ण मनामधिं, पुसुनि कदापि न जायाचें !  
 आयुष्याचा फुलभाराचा वसंतऋतु तो आठवुनी  
 गतसुखाचितनमग्न हृदय हें दुःखानें येतें भरुनी  
 तें हास्याचें, बालरवच्या किरणरसानें बनलेलें  
 हंसणें रुसणें खेळ खेळणें स्वप्नापरि अवचित गेलें !  
 उषा पुन्हां ती पाहिली न मी, प्रकाशही सारा सरला,  
 विषमय काळाकभिन्न नुसता अंधकार जगतीं भरला !  
 भयाण सांप्रत झालें आहे स्मशानसें जग सोरेंही,  
 पुढें येउनी नाचत झुंडी भूताखेतांची राही !  
 स्मरुनि पूर्विचा काळ मिटूनी डोळे अश्रू ढाळावे,  
 मोजित घटका जगांतले दिन कसे तरी मीं कंठावे,  
 हेंच संप्रती उरलें हातीं; याहुनि पण दुसरें काय—  
 मिळावयाचें ? दुर्दैवाची ज्याच्यावर दृष्टी जाय !  
 खेळ ताईचे परोपरीचे गमतीचे ते आठवुनी  
 व्यक्त न करवे आतां मज तें कसें काय जें होय मनीं !  
 तिचा आपलेपणा पाहुनी लाजो एकादा ज्ञानी  
 'सुंढीवरच्या कावळ्यास' ही अहा ! 'मावळा' ती मानी !

घाली खांवासवेंहि झिम्मा, जडाजडाचें भान नसे,  
जणों दृश्य हें विश्व समस्तहि चैतन्यात्मक तिला दिसे !

बसेल बोलत मनीबरोबर, मनिचें हितगुज सांगेल,  
गाऱ्हाणींही सर्व आमचीं जवळ तिचेच्या ओकील !

उठुनि एकदां तर लवगवीनें भातुकलीच्या खेळांत  
आमंत्रणही फुलवेलीला देउनि आली बागेंत !

हळूच सारित केस बाजुला अपुले भुरभुर उडणारे  
फिरवित होती इकडुनि तिकडे चंचळ डोळे हंसणारे,

येउनि भुरकन समोर चिमणी भिंतीवरती एक बसे  
तिला पाहुनी मुखें ताईच्या आलें खुदकन गोड हंसें

“ दा दा तिमने ! निलोप मादा घेउनिया हा माहेलीं—”  
गाणें पडलें न हें मुखांतुनि तों चिमणी मीं उडवीली !

चिड्डून अगदीं, भरून डोळे, वदे बघुनि ताई मजशीं  
“ दादितल्या ? दा-तुदी गदी फू ! नको बोलुं तूं अमत्यासी !”

झालों फारच कष्टी, केली आईनेंही मध्यस्थी  
परंतु नाहीं राग तिचेचा मजवरचा झाला कमती

माझ्याशीं हा तिचा अबोला संबंध घटकाभर टिकला,  
स्वतांच नंतर येउनि हांसत बोलावी खेळायाला !

भांडण अमुचें झालें ऐसें पहिलें आणिक शेवटलें  
परंतु आतां स्मृती तयाची व्याकुळ हृदयीं किती सले !

शांतिमूर्तिला-देवांशाला-साक्षात् विमल प्रीतीला  
दुखवुनि कैसा हाय ! जहालों पात्र तिच्या मी रागाला !

परात्पराच्या दयालवानें तिचा स्वर्गमय सहवास  
लाभुनि हा ! हा ! मूढाचरणें अपात्रसा ठरलों त्यास !

जडही तिजला गमे सचेतन, वेल तर तिची मैत्रीण,  
विसरुनि जाई भान आपलें पशुपक्षीही पाहून !

बसलों आम्ही रुतून सारे दुर्भेदाच्या चिखलांत  
भांडत आहों मनुष्यांतही निराळीच करुनी जात !

हा हलका, हा उंच, नसे हा योग्य स्पर्श करायाही,  
प्रौढपणाला अमुच्या काळें लांछन हें लागुनि राही,

वयें वाढलों परंतु अमुचीं मनें जहालीं हीन किती,  
दुराग्रहानें केली साऱ्या अपुल्या ज्ञानाची माती !

सर्व माणसें म्हणजे असती थोर वयाचीं मुलेंच<sup>१</sup> हीं  
म्हणती पंडित; याहि वचीं पण खरेपणा भासत नाहीं

उच्चनीचता, लोभ अनावार, दांभिक विद्येचा ताठा,  
पूर्ण दुराग्रह, खनशी वृत्ती, पूर द्वेषाचा मोठा,

या दोषांनीं प्रौढ मानसें भरून सारीं गेलेलीं  
देवा ! हरुनी सांग आमुची कशास बाल्यास्थिति नेली ?

विश्वेशानें बाळपणीं जी दिधली होती गुणमाला  
दर्पभरानें तोडुनियां ती प्रौढ असे मानव झाला !

बालरवीचें तेज दुपारीं शांत तसें राहत नाहीं,  
कठोर होती कांहीं काळें वृक्षलतांचे पल्लवही;

प्रौढपणा मग कसा श्रेष्ठ मीं मानावा पाहून असें ?  
वाटे बाल्यामधेंच कांहीं ईशांशाचें चिन्ह दिसे

खेळे ताई लट्पटीचे राजाराणी आणोनी  
उत्सव मोठा करी कौतुकें लग्ने त्यांचीं लावोनी;

---

१ मनुष्याच्या दोषावर पांघरूण घालण्यासाठी या वचनाचा उपयोग केला जातो.



सुखसोहाळे करून सारे मनिंच्या हौशी पुरवून  
घडीभरानें टाकी नंतर खेळ सर्व तो मोडून

चराचरात्मक निर्मुनि सृष्टी ध्वंसुनिया मग ती टाकी  
वाटे आहे खेळत एथें मूर्तिमती ही माया की !

होउनि आई मांडीवरि ती घेई चिंधीचें मूल,  
जाणों अगदीं चिमण्या वेलिस आलें आहे कीं फूल !

कुरवाळी त्या मातृप्रेमें, मुके मटामट घेइ किती,  
निजवी त्याला थोपटुनीही घेउनिया खांद्यावरती !

“ दो दो बाला, निद ले, येइल बागुलबावा, ललूं नये, ”  
झोंके देई पाळण्यासही, वर्णाया तें दृश्य न ये !

त्यांच्या कल्पित सुखदुःखानें सुख दुःखी आपण होई,  
आजारीही त्यास मानुनी किती काळजी मग घेई !

न्हाऊं माखूं घालुनि, पाजवि घेउनि त्या पदराखालीं,  
“ उगि उगि बाला ” म्हणून ताई हातांवरही त्या झेली !

प्रपंच लटका खरा मानुनी सारा करिती व्यवहार,  
ईशविभूती जणों ज्ञानमय संपादी मनुजाचार !

हर्षखेदही मानी, अंतरि समजे परि सारें खोटें,  
ज्ञान असावें तदीय वाटे तत्त्वज्ञान्याहुनि मोठें !

तिची बाहुलीवरची प्रीती बघुनि एकदां कुतुकानें,  
गेली आई तिचा गोडसा पापा घ्याया प्रेमानें !

परंतु होउनि दूर बोलली, पोक्तपणाही आणून  
“ आई का मी लहान आहे मुका ग्यायलाही अडुन ? ”

बोल तिचे ते ऐकुनि आम्हां तदा वाटली मौज किती  
अजून आहे तशीच माझ्या पुढें उभीशी ती मूर्ती !

परी न आले बाळपर्णीचे खेळ तिचे प्रत्यक्षांत,  
 न पाहिली मीं तिज गढलेली खऱ्या खुऱ्या संसारांत !  
 मातृप्रीती तिची बाहुलीवरीच दिसली ती दिसली,  
 चतुर्थीची ती क्षीण विधुकला अपूर्णची अस्ता गेली !  
 सुटुनि नभांतुनि घनकणिका जी वरच्यावर आटुन गेली,  
 तिजला अंबुजपत्रावरली मुक्तस्थिति लाभे कुठली ?  
 ग्रहण लागलें जणों सकाळिंच बालरवीच्या बिंबाला,  
 दवानलानें अवचित कोमल बीजांकुर जळुनी गेला,  
 प्रपंचचिंता नाशुनि टाकी किंवा कविच्या प्रतिभेला,  
 चमचमणारा प्रदोषतारक अकाल मेघानें गिळिला,  
 तशी बिचारी माझी ताई गेली अवचित कालमुखीं,  
 दुर्दैवानें हळुच टाकिला विषबिंदू मम बाल्यसुखीं !  
 निर्माल्यासम जीवित झालें, सुगंध सारा ओसरला,  
 अवसेचा हा अंधकार मजसभोवतीं नंतर भरला !  
 वसंत सरुनी वर्षा आली भरीत अश्रूंचा पूर  
 शून्यामध्ये आहे सांप्रत वाहत जीवित हें दूर !  
 क्षणभर पडलें स्वप्न एक तें स्वर्गसुखानें भरलेलें,  
 विषादविषमय जागृतिनें या अग्निकणांवरि फेकिलेलें !  
 आला कानांवरी गोडसा वीणेचा मृदु शंकार,  
 लोपुनियां मग दृश्यजात हें त्यानें केलें निःसार !  
 दिव्य भावना मनीं उठूनी गेली नंतर मावळुनी,  
 जागिचें जडसुख खरेंच सुखमय गणील नंतर कोण मनीं ?  
 कोसळणारी गंगा खेळे हिमालयाच्या उत्संगीं,  
 व्योम सावरी तुटुनी पडलें इंद्रचाप नानारंगी,

चंद्रकांतिचा ओघ लोटला झेली त्याला वसुंधरा,  
 माझे जीवित कोण आवरिल नाहीं ताई जर मधुरा !  
 आश्रय होती तीच एक या संसारीं हत हृदयाला,  
 गळून जातां गुलाबकलिका स्थान कुठें मग गंधाला ?  
 त्या तारेवर ठेवुनि दृष्टी जीवितसिंधू मीं कमिला,  
 अस्त पावली अवचित ती मग आशा—बंध कुठें उरला ?  
 तुफान गिरिसरितेपरि आतां उद्देशाविण जीवन हें  
 कुणीकडे तरि कड्यावरुनि ही उड्या घेत धांवत आहे !  
 मेलें गेलें सर्व संपलें नांव नको त्याचें आतां  
 पिशाचापरी नवीन सौख्यां नाचे स्वार्थी जड जनता !  
 माझा भलता मार्ग आपला, दिवसांरात्रीं तिजकरितां—  
 क्रूर कालमुखिं विलीन होइन गाळुनि लोचनजलसरिता !  
 नित्य करावें चिंतन मनिं त्या चिमण्या प्रेमळ मूर्तीचें  
 तिच्याचकरितां अश्रु पडावे सार्थक हें मम जन्माचें !  
 नाद तिचा तो मधुर सुमंजुळ नाचत असतां कानांत  
 ऐकावें जें मीं, असलें तें काय असे हो जगतांत ?  
 शब्द बोवडे अर्थहीनही अजून चंचल मन करिती,  
 क्षणभर तरि मग मोहवितिल मज अशीं कोणतीं काव्यें तीं ?  
 हंसरें चिमणें मुख तें नाचत असतां संतत दृष्टिपुढें  
 कुतूहलानें पाहूं कोणत्या सांगा सुंदर वस्तुकडे ?  
 देवीहुनिही प्रिय जी झाली, प्रेम जिचें जीवनहेतु,  
 ती गेल्यावर सोडुनि मजला कुणास तिजविण मी चिंतूं ?  
 देवहि मजला तिच्याचसाठीं केवळ गमला आवडता  
 तद्गुणकीर्तनिं न तरी कोठें वाणी ही नाचवुं आतां ?

त्या देवीला--पवित्रतेला--माझ्या चिमण्या ताईला  
पयहार हा अश्रुजलानें भिजवुनि मी अर्पण केला !

## तारका

Ye stars ! which are the poetry of heaven !  
—BYRON

तारका गमति या जणां स्वर्गिंची कविता  
विलसते त्या स्थळीं नित्यरुचिर अभिनवता !  
नैराश्यतमाचें पटल दूर सारोनी  
मृदुतेजःसरिता देती या उसळोनी !  
या दग्ध मनावर वर्षुनि अमृततुषार  
वाहविति पापमय जर्गी सुखाचा पूर !  
जोडोनी तुटल्या हृदयतंत्रिच्या तारा !  
तन्नादध्वनिनें प्रदेश भरिती सारा !  
करजालीं पुसुनी दुःखिताश्रुजलधारा  
उपजविति विपण्णांतरीं सुखाशा मधुरा !  
या तारा--ईशस्तुतिची अक्षरमाला  
शिकविती भावमय उदात्तता मनुजाला ।  
कीं स्वर्ग द्रवुनी तेजोबिंदू गळले,  
हतवसुंधरेवरि येतिल केव्हां न कळे !  
काढिलीं मंथुनी नभ हीं रत्नें कोणीं  
तीं गुंफणार तो सांपडला नच अजुनी !  
विसरल्या कवीच्या कल्पनाच अथवा या  
कोणीच नसे तत्काव्य काय काढाया ?

कीं प्रेमळ कविचे अश्रु काव्यरचनींचे  
 पसरुनी साधिती मंगल या विश्वाचें !  
 फेकितों रुक्ष हें मानस त्यांच्यापाशीं  
 काव्यता स्निग्धता लाभावी कांहींशी;  
 अविनाशि अल्पसा तेजोलाभहि व्हावा,  
 संसार तिमिरमय नव प्रकाशीं न्हावा !  
 विसरवुनि पापमय जगांतले व्यवहार  
 करिल ही स्वर्गिंची कविता जगदुद्धार !  
 मोकळें नभ न हें तारांनीं कां भरलें ?  
 कां भूमिवरी पाषाणखंड विस्तरलें ?  
 हें दृश्यजात वा शून्यहि तारक व्हावें,  
 मग मींहि कशाला तरी भिन्न राहावें ?

### निराशेंतील आशा\*

‘होतें सुंदर तें, मनोहर किती, तें आज गेलें परी !’  
 आहे गाढविषादपूर्ण, जगतीं, ही चालली वैखरी  
 ऐशी कोण न जी प्रदग्ध अजुनी झाली निराशानलीं  
 होओनी प्रियनाश अश्रुसरिता जीची नसे वाहिली ?  
 दुःखाची अनुभूति हीच मजला ये शैशवापासुनी  
 गेले पोषित हेतु आजवरिचे सारेहि विध्वंसुनी !  
 आलें ठेवित ज्या स्थळीं अहह ! मी प्रेमांश थोडातरी  
 स्थानें तीं करि काल नष्ट, बुडवी आशाहि शून्यांतरी !

---

\* प्रस्तुत कविता Moore च्या Disappointed Hopes नामक कवितेवरून लिहिली आहे.

एकादें धरिलें प्रसून हंसरें सानंद हातांत मी  
जावें तें सुकुनी अहा ! क्षणभरें माने करोनी श्रमी !  
घालोनी जल नित्य एक लतिका संगोपिली एकदां  
गेली वालुनियां परंतु मजसी ती देत दुःखा सदा !

घालावी अपुल्यास साद म्हणुनी मैनाहि मीं पाळिली  
चारा घालुनिया तिला निजकरीं नाहींच ती वांचली !  
होता एक कुरंगशावकहि मी प्रेमें घरीं रक्षिला  
गेला अल्पदिनावधीतच अहा ! सोडूनिया तो मला !

केलें मोहित होउनी अजवरी मीं प्रेम ज्या ज्या वरी  
गेले कालमुखांत ते प्रिय मला लोढून दुःखांतरीं !  
हें जाणूनहि मी कुणावरि पुन्हां प्रीती करूं पापिणी ?  
हत्त्यांचें अणसीहि पातक किती घेऊं शिरीं लादुनी ?

आतां या हतभागिनीस गमसी सर्वस्व तूं प्रीतिचें  
प्राणेशा ! तव चिंतनाविण दुर्जे कांहीं न लोकीं रुचे !  
पाहावें तुज सर्वदा मधुरवाक्पीयूष प्यावें सदा  
'माझा तूं !' म्हणुनी, गमे कितितरी तूं तें वदावें मुदा !

नाहीं होत परंतु धैर्य असलें भीती भरे अंतरीं,  
वाटे जाशिल तूंहि सोडुनि मला त्या कालगर्भांतरीं !  
मानीं ज्यास मनीं प्रियोत्तम, गणी मज्जीवनाधारहि  
त्याला मारुनि केंवि मग्न करूं मी ही दुःखशोकीं मही ?

या जन्मीं हृदयेश्वरा ! न तुजला मानीन जीवेश मी  
त्वत्कंठांतरिं घालुनी विषलता नेणार नाहीं तमीं !  
हो दीर्घायु रहा सुखांत विभवे भोगीत लोकांतलीं,  
कोणीही परिसील न प्रणयवाक् मीं मन्मुखीं काढिली !

भेटूं आपण निश्चयें उभयतां स्वर्गांत एकस्थलीं  
 दिव्य प्रीतिलता इथील अमुची वांकेल पुष्पीं फलीं;  
 खारे सागर, रुक्ष पर्वत, तमोराशीहि भीतिप्रदा,  
 तेथें आडवितील मार्ग अपुला न प्राणनाथा ! कदा

जा तूं दूर कुठें तरी, परि सुखीं तेथें रहा वल्लभा,  
 होवो मंगल मार्ग, तूज वितरो विश्वेश आशीःप्रभा  
 कोठेंही वस, दुर्भगिस न घडो केव्हां तुझें दर्शन,  
 प्राणेशा ! चिरजीवि हो नच कदा माझें करीं चिंतन !

### कोकिलास

गाच कोकिला ! अपुलीं गाणीं शांतविणारीं दग्ध मना,  
 हलवुनि सोडीं भोंवतालच्या उदास या वातावरणा !

नादरसानें मिजवुनि टाकीं रुक्ष एथले फत्तरहि  
 रूप देउनी भव्य करीं ही स्वर्गाहुनिही श्रेष्ठ मही !

दिव्यादेशें निराश हृदया नवीन देई उत्साह  
 सुकल्या झाडा फुटे पालवी जैसा वळतां जलवाह

गानरूप तूं गमसि लक्रेच्या तुझ्या पसरतां रानांत,  
 कीं तव रूपें फिरतें आहे आशीचें मृदु संगीत !

नित्यनवीन ध्वनी तुझा हा वाटे येउनि तोच पुन्हा  
 असे रोजची तीच उषा पण शिळी वाटली काय कुणा ?

एकच गाणें, ध्वनीहि एकच मोहकता पण दुजी असे  
 वाटे स्वर्गामधील कांहीं दिव्य अंश त्यामाजिं वसे !

घनराजाच्या एकच सरिनें टवटवीत हो वनराई,  
तुझी लकेरी एकच ऐकुनि जीव तसा गुंगुनि जाई !

सृष्टिसतीचा बहु आवडता पिढीजाद तूं गंधर्व,  
फिके वाटती तुझ्यापुढें ते नाद जगामधले सर्व !

लहान मोठीं भरून गेलीं झाडें हीं झुपकेदार  
झुलती आंबे वाऱ्यावरती फुटुनी ताजा मोहोर

तुणें लाजरीं वायुसंगमें खालीं वर माना करिती;  
उभीं उठती सौन्दर्याच्या काय तरुण सृष्टीवरती !

नानारंगी फुलें उमलुनी शोभे सारा वनभाग  
काव्यतरूचे कोंबच आले उगवुनि कीं जागोजाग !

अशा प्रदेशीं संध्याकाळीं पडलों असतां वृक्षतलीं  
भेदित गगना तुझी लकेरी माझ्या कर्णपुट्टीं भरली !

अमृतरसाचा पूर लोटला स्वर्गातुनि का मजवरती,  
भावजलीं की बुडून गेलों, झाली माझी अशी स्थिति !

खप्रतिरेवें शांत व्योमीं होउनि खळबळ किती तरी  
मन्त्रेत्रांतुनि सुखाश्रु गळले झरझर गवती फुलांवरी !

सौंदर्याचा पूर लोटला त्या गाण्यांतुनि सभोंवतीं  
आनंदानें फुलवेलींनीं तदा उधळिलीं फुलें किती !

नाद तुझा तो पसरत पसरत गेला माळापलीकडे  
नभीं कशाचा, शिरे अनंतीं लंघुनि गिरिचे उंच कडे !

या विश्वांतिल अणुरेणूही गुंफावा निज गानगुणीं  
गड्या कोकिळा ! काय सांग ही इच्छा आहे तुझ्या मनीं ?



क्षणांत एथें क्षणांत तेथें नाचुनि चंचल नाद तुझा  
 येथें तेथें गुंफुनि एकस्थलीं, विश्वमय करीं रजा !  
 आप्रतरूशीं तुझी हितगुजे चालत आलीं अहर्निशीं  
 प्रभाव त्यांचा घडून येतो परी जगाच्या इतिहासीं !  
 स्वतांशींच तूं उगीच अपुला गुंगत बससी कांहिं तरी  
 ब्रह्मांडावर जादू त्याचीं चालविशी पण कवीपरी !  
 जगास उठवी तुझा गानरव भरुनि रवीच्या तेजांत  
 शिरुनि फुलांच्या गंधीं निर्मी उत्सुकता जनहृदयांत  
 हीं झाडें, हे चंचळ ओढे, फार काय जग सारेंही  
 तुझ्या गानमय सरित्तरंगीं पिका ! सदा नाचत राही !  
 गासी स्तोत्रें दिव्यभावमय नित्य उगवत्या सूर्याला  
 नुकत्या फुलल्या रानफुलाला वाहसि गानस्तुतिमाला  
 अल्लड वेली नाचति तुझिया गाण्याच्या तालावरती,  
 भ्रमरी झिम्मा खेळति पुष्पांसर्वें, वृक्ष शिर डोलविती  
 तो संगीतप्रवाह शिरतां कर्णीं, बंधन फोडोनी  
 माझा आत्मा गेला अवचित सर्वहि विश्वीं पसरोनी !  
 उदित जाहल्या मधुर भावना कितीतरी जड हृदयांत,  
 अरुणागमनें जैशा रक्तच्छटा पसरती गगनांत !  
 एकच गाणें परी मनीं भरि भिन्न विकारांची श्रेणी,  
 शुभ्रच रविकर सुरेंद्रकार्मुक रंगविती जेवीं गगनीं  
 आजवरीच्या आयुष्याचें गमे आज सार्थक झालें,  
 परवा नाही याच उत्सवीं आतां जरि जीवित सरलें !  
 क्षण हा नाही विसरणार मीं केव्हांही या जन्मांत.  
 याच्या लाभासाठीं हांसत सांपडेन भवचक्रांत

न घडे कां या सुखक्षणांनीं जीवित माझें—विश्वाचें  
धुऊन टाकीं तूंच पिका ! तरि कठोरपण हें ईशाचें  
टाक कोंडुनी गानरवानें प्रत्यक्षाप्रत्यक्षाला,  
जन्मापासुनि अंत होय तों बुडवीं गानीं जगताला

कसें करावें किती करावें स्वागत चिमण्या गड्या ! तुझें ?  
वाणी अडते, मन गोंधळतें, होय काय तें नच समजे !  
एक तुझी ती गोड लकेरी फेक वसंताच्या कलिज्या !  
उधळुनि देतो तुजवरुनी मी अजवरिच्या कविता माझ्या !  
गाणारा तूं स्वर्गायनें सृष्टीच्या दरबारींचा,  
कसा टिकावा डोल तुजपुढें बाह्यभूषणप्रिय कविचा !  
जड शब्दांनीं, गणवृत्तांनीं, निर्बल यमकप्रासांनीं  
मृतप्राय ही झाली आहे जगांतली कवितारमणी !  
अनंतबंधनजालीं हो का प्रतिभावल कविचें व्यक्त ?  
लहरिविलास स्वैर दिसावे कसे नळाच्या पाण्यांत ?  
कसरतवाला चपल किती पण सेनानायक होय कसा ?  
गारोडीही कदा विधाता नाही व्हायाचाच तसा !  
शास्त्र ठेवुनी पुढें, विरचिति पथें त्याच्या नियमांनीं,  
पीक कवीचें अशाच आम्हां आलें आहे या भुवनीं !  
कवी खरा तूं एक कोकिळा ! गान भावमय गाणारा,  
चराचरात्मक विश्वगोल हा झुलतो त्याच्यावर सारा !  
गानरसीं तव साधीभोळी मही तरंगो फुलापरी;  
स्वर्गी जाओ त्या पूरानें चढतां हळुहळु वरीवरी !  
प्रतिक्षणीं दे नवीन फेकुनि अवाङ्मनोगोचर नाद,  
अमंगलाही मंगलांत ने घालुनिया भेदक साद

शंभुशिंरांतुनि जशी उसळुनी धावे गंगा बाहेर  
पाप जगांतिल टाकी ध्वंसुनि तसा तुझाही हा सूर !  
याच सुरानें घडेल जगतीं काय तुला तें केवि कळे ?—  
रवि न जाणतो अजून कीं निज आगमनें अंधार पळे !

बाळपणीं मीं हाच एकदां सूर मधुर तव आयकिला  
पुन्हां आजवर माझ्या कानीं विहगा, तो नाहीं पडला !  
गोड आठवण करीत त्याची गोड नाद तो चिंतीत  
होतो वागत तसाच विषमय जगांतल्या व्यवहारांत  
होउनि चुकल्यापरी कोकिळा ! तुला शोधिलें किती स्थळीं  
परी लाभलें नाहीं कांहीं तीव्र निराशेवीण मुळीं !  
ठाउक नसतां मार्ग आपुला सैरावैरा पळे नदी,  
तसा भटकलों कुठें कुठें तव लागुनि नादाच्या नादीं !  
एथें दिसशिल तेथें दिसशिल म्हणून मी सोडुनि भान  
भणभण वणवण फिरफिरलों रे कितीतरी रानोरान  
या झाडावर असशिल, दिसशिल दूर तिकडच्या झुडपांत,  
लावुनि बसलों दृष्टि सारखी कितीकदां आकाशांत !  
काम सोडुनी, धाम सोडुनी, सोडुनि सारे व्यवहार,  
त्वदेकचिंतनमयचि कोकिला ! केला माझा संसार !  
तुला शोधण्या पाय धावती, दृष्टी तुजला पाहाया,  
अन्य ध्वनिला विमुख कर्ण हे तुझेंच गायन ऐकाया !  
अशा रीतिनें महोग्र तप जें आजवरी मीं आचरिलें,  
गंधर्वा ! हें आज तयाचें अपूर्व फल गोचर झालें !  
किती हिंडलों झाडीमधुनी, किती तुडविलीं मीं रानें,  
हिरवीं शेते किती शोधिलीं रोज नव्या उत्साहानें !

बसतां उठतां सदासर्वदा एकच चाले ध्यान तुझें,  
 कवि कवितेला किंवा प्रणयी हृदयेश्वरिला जसा भजे  
 प्रयत्न माझे आजवरीचे सारे निष्फळ होऊन  
 त्वदीय दर्शनवांछा नाहीं कधीं दिली मीं सोडून  
 आज जहाली जरी निराशा, उद्यां तरी तूं दिसशील,  
 या आशेनें न सोडिली मीं उत्कंठा हृदयांतील !  
 गेला अस्ता भानु, पसरला सर्व स्थानीं अंधार,  
 विश्व कंठितें रात्र, जाणुनी प्रभात आहे येणार !

जन्मांतरिंचीं या जन्मींचीं सुकृतें एक स्थलें जमलीं,  
 म्हणुनी कर्णीं गानसुधा तव आज अशी अवचित पडली ?  
 गाच कोकिला ! एकसारखा क्षणही दवडूं नको वृथा  
 नाशुनि टाकीं व्यथा वाढल्या आठवुनी संसारकथा  
 दीर्घ पसरली खालीं शय्या हिरव्या कोमल गवताची,  
 छटा विखुरली नयनमनोहर गगनीं संध्यारागाची,  
 मरकतमणिमय मंदिरांत तूं बसुनी गासी संगीत,  
 अधिक सुखाचा क्षण याहुनि मम असेल कुठला दैवांत ?  
 चालूं दे तव गानमहोत्सव, विराम त्याला नको पिका,  
 या गवतावर पडुनि सेवितों किमपि आत्मसंवेद्यसुखा !  
 जाशिल उडुनी केव्हां न कळे करुनी मार्गे अंधार,  
 होइल तेव्हां दृश्यजात हें गायकराजा ! निस्सार  
 तुझ्या अभावीं स्थिती जगाची होय कशी तें मी जाणें,  
 जाउं कसा मग एथुनि मंजुळ चालत असतां तव गाणें ?  
 गाच कोकिला ! क्षणभरही मी एथुनि नाहीं हलणार;  
 असाच टाको भरुनि अंबरा तुझ्या गायनाचा पूर

या पूरांतिल एकच बिंदू येइल माझ्या कवितेंत  
तरी सहज मी फेकुनि देइन दीन धरा ही स्वर्गांत !

स्वर्ग कोठला अथवा दुसरा ? तूंच स्वर्गाचा जनिता  
नंदनवनिंच्या पुष्परसाची वाहविसी चंचल सरिता  
गमे अप्सरःक्रीडोद्यानामरी मनोहर भू आतां  
सर्व स्थानीं मधुर स्वर्गप्रभा पसरली तूं गातां !  
स्वर्गाचा तूं गायक, तुजला स्वर्गचि उचित रहायाल्ल,  
येसी केव्हां समुद्धराया पापपूर्ण या जगताला !  
फेरी आहे गंधर्वा ! तव भाग्यदिनीं इकडे झाली,  
सुकून गेल्या वनीं घनाची स्वारी वाटे कीं वळली !  
वसंतमित्रा ! जयगीतें तुज किती वहावीं हर्षानें  
प्रेम तुझें मीं व्यक्त करावें कैसें या जड वाणीनें ?  
करीं गानमय विश्वगोल हा, जडाजडाचें गान करीं,  
गाण्यावांचुनि नुरवी कांहीं गानपटो ! वांता दुसरी !  
होतिल कंटक फुलांसारखे उच्चनीचता लोपेल,  
बाभळिचींही झाडें स्पर्धा कल्पतरूंनीं करितील !

मूक भावमय काव्यरसानें होउनिया बेफाम अति,  
दुवळीं हृदयें पिका ! हलवुनी सोडितील ही जड जगती !  
विश्वरूप हा भगवान् गाणीं तुझीं गोड हीं ऐकोनी  
तुजवरि तारकामिधें सुखाश्रू ढाळितसे बघ वर गगनीं !

### दिव्य मंदिर आणि लेख

कीर्ती मागें टिकावी म्हणुनि विरचिलीं मंदिरें भूपतींनीं  
गेलीं कालोदधीच्या प्रबल लहरिंनीं नाशुनी तीं कधींच !

होते आकाशचुंबी विलसतहि जिथें स्तंभ मोठे यशाचे  
भूकंपें ते पडोनी दिसत न उरली खूणही आज त्यांची !  
ज्यांच्या नामस्मृतीनें चळचळ हृदयीं कांपले शत्रु सारे,  
गेले ते दुर्ग कोठें ? हरहर दिसती चूर्ण झाल्या शिलाहि !  
खोदोनी नामकृत्यें उपलिं, चिरयशःकामना वाळगून  
केल्या ज्या ज्या समाधी, दिसत अजि जर्गी धूळ त्यांची जहाली !

आहे केवळ विश्वमंदिराचि हें अद्यावधी निश्चळ,  
व्योमाच्छादनही अजून अगदीं हें जीर्ण झालें नसे  
आहे एक कुठें महापुरुष तो, तत्कीर्ति हें गातसे  
नाहीं आजवरी परंतु कुणिही त्याला कधीं पाहिलें  
जागोजागीं किती हे अगणित भरले दिव्य भाषेंत लेख,  
सारे ते एकभावे स्तविति अनिश त्या पूरुषाच्या गुणांला  
विश्वाचा सूक्ष्म रेणु स्तुतिरवाविभवे फेंकितो आसमंतात्  
व्योमीं ताराक्षरांनीं स्तुतिच विरचिली दिव्यतेजःप्रपूर्णा !  
संधारागांत अभ्रावरिल विशद तो जाणिला भाव कोणीं ?  
किंवा देवेंद्रचापीं मधुर उमटलीं अक्षरें कोण पाही ?  
नानाही लेख ऐसे प्रतिदिनिं दिसती सर्वतां विश्वभागीं,  
सांगा वाची तयांची लिपि अजवरिही कोण दिव्याद्भुता ती ?

नानादेश फिरूनिया निरखिलीं सारीं महामंदिरें,  
यत्नानें जर वाचतांहि अथवा आले शिलालेखही,  
सारे व्यर्थचि, विश्वमंदिर पहा हें एक, तत्त्वप्रिया !  
यत्नें जाणुनि दिव्यपूरुषगुणां हो धन्य विश्वांतरीं !

### प्रेम आणि सत्कार

पत्रीं तूं लिहिलेंस कीं “ उचितसा केला न सत्कार मी,  
औदार्यें मजला तुवां तरि गड्या ! याची करावी क्षमा ”

नांदे प्रेम विशुद्ध तेथ असले हे बोल का शोभती ?  
सत्कारास्तव जें अडून बसतें तें प्रेम नाहीं खरें !

प्रेमाच्या घरिं केधवा न निघते बाह्यादराची कथा  
वाटे ढोंगच हें उठून म्हणणें “ या, या, बसा या स्थळीं ”  
झालीं एक मनें तिथेंच परकी वृत्ती कशाला अशी ?  
येतो आदर दृष्टिनेंच दिसुनी, पांडित्य तेथें वृथा !

यत्नानें मुख हांसरें करुनि हो अस्निग्ध सत्कार जो,  
तो प्रापंचिकहेतुसिद्धिकरितां, मित्रत्व तेथें नसे  
प्रेमानें मन पूर्ण होउनि दिसे साधेंच जेथें स्मित  
तेथें आदरभाषणें अमितही बोलून होती वृथा !

चित्ते दूर असून काय जवळी आलीं शरीरें तरी  
सत्यार्थाविण बोलुनीहि ठरते सत्कारवाणी वृथा !  
येतां मित्र घरा उठून सहसा त्याचें करी गौरव—  
जाणें तो व्यवहार पंडित, परी प्रीती न त्याची खरी

ये ओढ्यास गढूळ पूर, पसरे त्याची किती गर्जना,  
गंगापात्र भरून संथ अगदीं चाले, करी न ध्वनि  
आधीं प्रेम दिसे, दिसेल वचनीं मागूनिया आदर  
अंतःप्रीति न केधवाहि कितिही बाह्यादरांनीं कळे !

### हास्य संगीत

मधुर हास्यनादीं सारे विश्व झुलुनि राही  
रितें स्थान हास्यावाचुनि एक जगीं नाहीं !

हंसति किती हिरवीं शेते ( रानें ) नाचनाचतांना,  
हंसति गूढ चंचल ओढे घेत गोड ताना,

वायुलहरि खदखद हसती गगनिं धांवतांना  
 हास्यनाद घुमविति भंवतीं उंच टेकड्याही ?  
 हंसति हळुच डुलतीं कुरणें लाजुनिया गालीं,  
 गवति फुलें खुदकन हंसती रम्य विभवशाली,  
 रानपांखरांच्या हास्यें वनें भरुनि गेलीं,  
 हंसुनि दडुनि झुडपामध्यें विपिनदेवताही !  
 हंसुनि हंसुनि नानारंगी फूलपांखरांनीं  
 वाहविली जिकडे तिकडे हास्यनदी रानीं,  
 बिंदु कांहिं त्यांतिल नेउनि गगनदेवतांनीं  
 दिसे आज केली स्वर्गापरी मेदिनी ही !  
 हास्य एथ तेथहि भरलें अणुहि हांसताहे,  
 हास्यनदी शून्यांतुनि ही आज वाहताहे;  
 उदासीन दुःखी मग का दूर कोण राहे ?  
 चला भरुनि नभ हें टाकूं हास्यगायनांहीं !

### कृष्णा

अंधाराची छटा झाडुनी वसुंधरेवरुनी  
 अरुणकरांनीं दिधलें उधळुनि सोन्याचें पाणी;  
 चमचमणारे लज्जित डोळे रजनीदेवीचे  
 बसले होते आंत दडूनी निळ्या अंबराचे;  
 प्रभातदूती शुक्रतारका गाउनि संगीत  
 होउनि गेली होती नुकती लीन अनंतांत;  
 पूर्वदिशेला दिव्यनिधीचा स्फोटच होऊन  
 दिव्यरसाचे ओघ जगावर गेले दाटून;



त्या ओघांच्या संगमविभवे वनली कृष्णा ही  
 महोत्सवाविण लोकीं नुरली दुसरी वार्ताहि !  
 करित हितगुजे तीरभूमिशीं, लाटा उधळीत  
 तटगत कोमळ वृणांस चाले ही कुरवाळीत !  
 दूर पसरलीं हिरवीं शेतें, तरु हिरवेगार,  
 काय उघडिलें हरितवस्तुंचें एथें भांडार !  
 प्रदेश सारा मरकतमणिमय सृष्टीनें रचिला  
 भाग्यवतीला श्रीकृष्णेला जणों जावयाला  
 मंजुळ शब्दांमधून धांवें रसोघ काव्याचा,  
 हिरव्या वस्त्रांतून शोभतो देह सुंदरीचा,  
 पावित्रतेची सौंदर्याची भावगायनाची  
 मूर्तिच कृष्णा चाले तैशी सीमा दृश्याची !  
 लहरिकरांनीं तीरलतांना जातां आळिंगी,  
 त्याही तिजवरि फुलें उधाळिती हीं नानारंगी  
 दूर शोभती उंच टेकड्या लहान मोठ्याहि,  
 तेथें दाटी होउनि झुलत्या झुडपांची राही;  
 त्या झुडपांतुनि ओघ लोटले मौक्तिककांतीचे-  
 ओढे धावत लंघुनि येती प्रदेश हिरवाळिचे  
 श्रीकृष्णेच्या प्रवाहामधें वेगें ते शिरती  
 बाळें जननी-उत्संगावरि जेविं उड्या घेती !  
 तीरावरुनी चिमणीं गांवें दूर किती दिसती  
 जणों इयेच्या प्रवाहसूत्रीं असति गुंफिलीं तीं !  
 देखावा हा द्विगुणित हर्षें असता पाहियला-  
 माझी ताई असति इथें जर मम सान्निध्याला !

मुली हांसऱ्या भरभर फिरती तरलतांमधुनी  
नुकतीं फुललीं फुलें तोडुनी घेती हातांनीं  
काळे डोळे त्यांचे चंचल चहूंकडे फिरती  
दिसती भुंगे जणां बेसले कमळदळावरती !

फुलें तोडितां कांहीं मंजुळ गाणीं गुणगुणती  
सुरानेंच या होउनि वेड्या फुलवेली डुलती  
शब्दहि नाहीं, अर्थहि नाहीं, केवळ गुणगुणणें  
परंतु मोहक असलें गाणें आयकिलें कोणें ?

त्या गाण्यानें थरारुनी हे अणुरेणुहि गेले,  
अहा ! जुन्या या वसुंधरेवर तेज नवें आलें !

दुःखनिराशा यांचा लेशहि विदित यांस नाहीं  
केवळ कंटकहीन ' उद्यां ' चें सौख्य भरुनि राही !

श्रीकृष्णेच्या तीरावरुनी—या स्वर्गामधुनी  
चिमण्या नंदनदेवी फिरती चिमण्या पायांनीं  
हास्य त्यांचें गेलें पसरुनि सभोंवार गगनीं,  
पूर तयाला मंजुळ हास्यें कृष्णाही आणी

स्वर्गानंदीं हास्यतरंगीं बुडुनी जायाला  
एकच आहे उणीव मोठी भासतसे मजला—

ताई माझी याच शिळेवर वसुनी मजजवळीं  
घालुनि हातीं हात पाहिजे होती या वेळीं !

\*

\*

\*

पाजुनि पाणी वात्सल्यें तूं वेली वाढविल्या  
त्या या आतां पुष्पभरानें बघ वांकुनि गेल्या

इकडे दिसाशिल तिकडे दिसाशिल म्हणुनी या गडणी  
वरचेवर तुज बघति चहुंकडे साऱ्या फिरफिरुनी

फुलें हांसरीं यांचीं आतां तोडुनि मी ताई !

तुला धाडितों, देइल नेउनि ही कृष्णावाई

जातिल सुकुनी, मल्ल होतिल गंधहि हरपून,

परी फुलें तीं नकोच टाकूं तूं धिक्कारून !

नाचत कृष्णेपरी तुजकडे येतिल तीं हंसत

तारामंडळ जसें शोभतें नीलाकाशांत !

फारच माझीं आवडतीं हीं फुलें गडे असती

—कीं लीलेनें तुझ्या, जगावर जन्मा आलीं तीं—

हें जाणुनि तूं त्यांचें स्वागत सादर कर ताई !

उचलुनि त्यांना प्रेमळ मातेपरि हृदयीं घेई

त्यांस पाहुनी, तुझ्या वियोगें उदास झालेलें

मानस माझें समजुनि येइल तुजलागीं बाले !

होउनि पूर्वस्मृती प्रेमळे ! हृदय कालवून

त्यांच्यावर तूं टाकशील गे अश्रुबिंदु दोन;

त्या अश्रूंनीं शुष्क फुलें तीं भिजून जातील,

याहुनि दुसरें वैभव त्यांना कसलें लाभेल ?

देवहि पुष्पें टाकुनि देतो एकच दिवसांत,

पूज्यपूजकां निर्माल्याची स्मृतीही न होत !

त्याहुनि ही स्थिति किती वंच त्या फुलांस लाभेल !

पाप असे का, अश्रुनदी जें धुउनि न टाकील ?

मींच धाडिलीं तुला फुलें हीं तुजला समजेल--

किती मग मला प्रेमें मूकादेश धाडिशील !

त्या आदेशां गुंफुनि गानीं उन्मन होऊन  
सदासर्वदा कृष्णातीरीं बसुनी गाईन !

\*

\*

\*

शिलाखंडमय या प्रांतांतुनि धांवे कृष्णा ही,  
शुभ्र रजतमय फेनावलि ही जलीं भरुनि राही  
प्रदेश सारा भरुनी गेला सौंदर्ये आधीं  
त्यांत मोहिनी ओती कृष्णा निजमंजुलनादीं !  
अहर्यामिनी इचें चाललें अविरत संगीत,  
ऐकत बसती तारे रात्रीं जागत गगनांत !  
घेत कितीतरि मोहक वळणें वरून ही आली  
नाजुक वळसा घालुनि अवचित गुप्त पुढें झाली !  
पर्णीं दडलें फूल, पळाली बाला लाजून,  
तीही शोभा फिकी या स्थळीं गेली होऊन !  
वृक्षलतांनीं गजबजलेला धन्यच हा प्रांत,  
श्रीकृष्णा तर वाटे अगदीं अनुपम निभ्रांत !  
प्रतिक्षणाला नवीन शोभा, नवेंच संगीत  
कृष्णाबाई ! विभव तुझें मे हें काव्यातीत !  
अगदीं अरसिक लोक वधुनि तुज भुलुनी जाईल,  
उन्मन मग कां झाल्यावांचुनि राहिल कविशील ?  
जीवित सारें याच ठिकाणीं बसुनी कंठावें  
श्रीकृष्णेचें निस्तुल वैभव पाहत राहावें;  
तरंगवल्यांतून निघालीं मंजुळ जीं गाणीं  
त्याच सुरासह अनंतामधें जावें विरघळुनी !

अत्यंत प्रिय सृष्टिस झाला मलाहि आवडला,  
 असा एक हा प्रदेश साऱ्या भूवरि मज दिसला !  
 करिते सृष्टि स्वैरविलासां कृष्णेसह एथें,  
 उदास माझे मनहि या स्थळीं गुंगुनियां जातें  
 या नयनोत्सविं मजसंगें तूं ताई ! असतीस-  
 निरुपम शोभा येती तर या कृष्णातीरांस !

### वसंत

जडुनी पानें; फुलें गळोनी सुकलीं सारीं वनें,  
 झाडें वठलीं वाळुनि गेलीं; दिसे दिगंतर सुनें  
 हेमंतानें वृद्धा अगदीं होय सृष्टिसुंदरी  
 तुफान वारा आक्रोशानें अंवर सारे भरी  
 सृष्टीची मृतकळा वारुनी रूप नवें तिज दिलें  
 तिला खोडकर कुणीं मुलानें मरतांना हंसविलें !  
 हिंवाळ्यांतली तीच काय ही म्हातारी वसुमती  
 आतां तिजवर आहे अभिनव तेज फांकलें किती !  
 ही हास्याची-छे जादूची छटा गोड पसरली  
 सौंदर्याची नदी चराचरिं त्यानें ओथंबली !  
 या कांटेरी झुडपावरही मोहकता दाटली,  
 माळावरचीं चिमणीं झाडें आज किती शोभलीं !  
 तीच सृष्टि ही दीन पूर्वींची आतां दिसते कशी—  
 दुष्यंताची राणी होतां शकुंतला ती जशी !  
 वठल्या झाडा कुणीं आणिली सुंदर ही पालवी ?  
 मूढ जनांही मोहुनि ढाळवि अश्रू जैसा कवि !

कठोर पर्वतभागांतुनि ये झरा जसा धावुनी  
 तशीं निर्मिलीं कुणीं फुलें ही सुकल्या वृक्षांतुनि ?  
 जिकडे तिकडे कोमळ पानें आणि फुलें हांसरीं  
 यांविण नाहीं वार्ता दुसरी साऱ्या सृष्टीवरी !  
 झुलती वेलीवरी कळ्या किति चंचल वायूसवें  
 येति सुगंधी किती फुलांचे बहर रोजही नवे !  
 कुणीं फुंकिला मंत्र असा हा ? जादुगार तो कुठें ?  
 हर्षामध्ये कसें एकदम दुःखरूप पालटे ?

\*

\*

\*

फुलांस हंसवित, तरुंस डुलवित, कुरवाळित वेलेंना  
 वायुलहरिवर वसून आला वसंतऋतु आज ना ?  
 गड्या वसंता ! किती करावी तुझी निरुपमा ! स्तुति ?  
 प्रचंड वैभव तुझें पाहुनी कुंठित होतें मति !  
 भालदार नव पिकराजा हा ललकारित चालला,  
 थरारवी निज गानरवानें या दुर्भग सृष्टिला !  
 तव चरणांचा स्पर्शच नुसता होतो ज्या ज्या स्थलीं—  
 तेथें तेथें नानारंगी दिसति फुलें विकसलीं !  
 तव चरणांतिल गळुनि अमृतरसविद्र साऱ्या वनीं—  
 सरसरुनी ये गोड पालवी वठल्या झाडांतुनी !  
 तूं हास्याचा आनंदाचा निधि अससी माधवा !  
 विषण्ण जगतीं पसरुनि देसी सुखलहरी अभिनवा !  
 आत्मसुखानें सुखावणारे नाहित थोडे भुवि  
 परसुखवर्धनकरा तुझ्यासम म्हणुनी स्तविती कवि !

\*

\*

\*

धन्य वसंता ! आगमनें तव काय पहा जाहलें—  
जिकडे तिकडे स्वर्गसुखाचे पूर भरुनि चालले !

पण न लाभला त्या पूर्णांतिल एकहि बिंदू मला  
वसंतमित्रा ! खरेंच याचें भूषण नाही तुला !

नाचति वेली, गाति पांखरें, आकाशीं धांवती,  
त्या झुडपांतिल दगडहि दिसती आनंदी ते किती !

मींच कोणतें पातक केलें ? कीं तव सुखकालिं या  
सांग वसंता योग्य नसावें हांसानाचावया ?

माझीं झाडें जीं सुकलीं तीं कायमचीं वाळलीं,  
फुलेंहि पडलीं गळुनि पुन्हां तीं नाहिं कधीं हांसलीं ?

वेली वाळुनि गेल्या माझ्या फुटे न त्यां पालवी,  
हाय ! वसंता स्वमिंहि आलीं फुलें न त्यांना नवीं !

सर्व जगावर वसंत खेळे, फक्त न माझ्या घरीं,  
जगांत भरला प्रकाश, वसंतों पण मी तिमिरांतरीं !

माझे गेले दिवस सुखाचे, न पातले मागुतीं  
ओसाडीचें राज्य पसरलें खालींवर संप्रति !

सुकल्या झाडा फुटतिल पानें, येतिल पुष्पें फुलें,  
जळून गेल्या झुडपा अंकुर नवे कुणीं आणिले

वसंत आला, वसंत गेला, काय मला त्यासवें  
जन्मांधाला कसलीं सांगा प्रभातरविवैभवं ?

ज्यांना आहे ' उद्या ', अंतरीं क्षीणहि आशा वसे,  
वसंत त्यांना सुखविल पण सुख लग्न मज होइल कसें ?

\*

\*

\*

सर्व जगावर तुझा वसंता ! जयध्वनी चालला,  
 चराचरावर तूंही सुखाचा पूर नवा ओतिला;  
 द्यावें घ्यावें रीतच आहे, करो जग तुझी स्तुति  
 वाहिन मी तुज परंतु अदया ! अश्रुबिंदुची तति !  
 येसि परत तूं पण सुख माझें परत न कां आणिलें !  
 सुखस्मृतीचे विषमय हा हा ! पोत मना लाविले !  
 ते हास्याचे सत्य सुखाचे शैशवदिन चिंतुनी  
 काय वदावें तुला-वसंता ! कसें होय जें मनीं ?  
 सुखप्रसंगीं कटुदुःखाची जाणिव दुःसह गमे  
 तेजोहीना दृष्टि निरंतर अश्रुवाहिनी वमे ?

\* \* \*

गाति कोकिळा मंजुळ गाणीं झाडा झाडावरी,  
 रानफुलेंही हांसति खुदकन हिरव्या गवतावरी,  
 उन्हांत झगमग मधमाशीचे पंख किती चमकती  
 भुंगे गुं गुं करित जाइच्या वेलीवर नाचती  
 परंतु उठतो शूळ कपाळीं ऐकुनियां तो ध्वनि  
 भेसुर सारा देखावा हा दिसे खरा लोचनीं !  
 गायनांतली जादू गेली तशी सृष्टिरुचिरता-  
 नीरस होउनि तुच्छ जाहली जगांतली चारुता !

\* \* \*

चारुत्वाची मूर्तिच पण मम ताई नसतां इथें-  
 काय वसंता ! हर्षविशिल तूं विषण्ण मम वृत्तिर्ते  
 बसलों गाणें वसंतावरी रचावयाला गडे  
 परंतु सारा ओष शेवटीं वळला हा तुजकडे



तवाचि स्तवनीं कविता माझी कसलीही धांवते,  
 कुणीकडेही सरिता चालो, सागरींच मिसळते !  
 वसंतदेवी आयुष्याची माझ्या तूं एकली !  
 तुझ्याचसाठीं ताई ! माझी कविता मी निर्मिली ?  
 तुला सोडुनी अन्य विषय तिज कसा रुचावा बरें ?  
 संधि पाहुनी तुझ्याकडे ती सहसा वळते त्वरें  
 वसंतवर्णन तुझ्या रूपगुणिं लीन जहालें असें—  
 कठोर टीकाकारगणीं मम यास्तव होतें हेंसें  
 हंसोत कोणी, म्हणोत भलतें, परवा नाहीं मला,  
 तुझ्याच चरणीं असे वाहिलें सतत काव्यवाणिला !  
 जड मधुमासा वर्णुनि केवळ सुख लाभे मज कसें ?  
 ताई ? तुजविण दिव्य विभूती एकाहि जगतीं नसे !  
 विषण्ण माझ्या मनीं शांतिचा सुखबिंदू वर्षुनी  
 तूंच एकली टाकिसि मजला आनंदीं बुडवुनी !  
 भगिनी ! तुजविण कुणास वर्णू सांग सांग देवते ?  
 कळेल कोणा तुज चिंतुनि जें काव्य मनीं उसळतें !  
 छटा त्यांतल्या कांहीं कांहीं ठेवित या गुंफुनी  
 कृतार्थ होइन कधीं तरी तव चरणीं त्या वाहुनी !

### निरोप

जाच एथुनी कविराया ! या सोडुनि दीनेला—  
 विषमय माझी स्मृती न व्हावी केव्हांही तुजला !  
 कृष्ण घनांनीं झाकुनि जावी चंद्राची कोर  
 सुंदर सृष्टी. अदृश्य व्हावी पडुनी अंधार,

बुडुनि वालुकाकणांत अथवा नव मुक्ता जावी  
 अर्णवलहरमीधें तळाला रत्नें राहावीं,  
 तसें मदीय प्रेमनिराशादारुणातिमिरांत  
 काय रहावें तुझें कवींद्रा ! हृदय दिवसरात !  
 पापिणिला या सोडुन जा-जा- विसरुनि ही रजनी,  
 ऊठ सुवर्णप्रभातकालीं आनंदें हंसुनी !  
 मनोव्यथेवर विस्रमरणाचा पडदा टाकून  
 दिव्यरवानें व्योम व्यापी गाउनि नवगान  
 नसेन जवळी कविराया ! तरि सदा गोड हांस,  
 रहा प्रमोदें जरीहि नसला माझा सहवास;  
 बसलें इकडे ढाळित अश्रू नसेन ऐकाया,  
 तरि न विरत हो सुरुचिर अभिनव तव काव्यें गाया !  
 तुजला नित्य प्रकाशमय सुख लाभो प्राणेशा !  
 स्मरण न माझें करो कधीं तव मनःशांतिनाशा !

\* \* \*

प्रकाशमय तूं दिननाथापरि, तिमिर न तुज ठावें  
 तव संसर्गें चिरप्रकाशित वस्तुजात व्हावें  
 निराशहृदयां आजवरी तूं दिलास आधार,  
 उदास दुबळ्या जनांस आला तुझ्यामुळें धीर;  
 दुःखाश्रूंचीं फुलेंच केलीं तुझिया कवितेनें,  
 मलूल चित्तें हांसत उठलीं तव मधुगानानें  
 भव्यात्मा तो तूंच असा कां दुःखी झालास ?  
 वद जीवेशा ! तुझाच कैसा बोध विसरलास ?

कल्पित तिमिरीं आपुल्यास कां बुडवुनि घेतोस ?  
उदात्त हृदया भलते असले कां देसी क्लेश ?

पायधुळीच्या कणासारखीं—मी ऐसी कोण !  
कां या दुबळीसाठीं जासी उदास होऊन ?

मजकरितां तूं कविकुलनाथा ! अश्रू ढाळावे--  
अपुल्या जीवनसुखावरी जळ अगदीं सोडावे--  
नाहीं माझी अशी योग्यता--होउं नको दीन--  
खरेच कथितें वाहुनि तुझिया पायांची आण !

तव काव्यें मृत जर्गी होय नवजीवनसंचार  
होउनि जातें आयु जडाचें केवळ सुखसार !

निधिच अससि तूं दैवि गुणांचा, तेजोविभवाचा  
खेद मानिसी या पापेच्या वृथा वियोगाचा !

जन्मुनि तिमिरीं तिमिरांतचि जी मरून जाणारी  
या 'तारे' स्तव दुःखी करिसी कां सृष्टी हंसरी !

दारुण तिमिरीं किति तारांचे व्यर्थ जन्म झाले;  
जातें त्यांला विश्व विसरुनी पूर्ण अल्प कालें;

तुटली तारा पडुनि अवनिवर होवो चूर्णा ती  
रहा तूं तरी चमकत दयिता ! नित्य नभःप्रांतीं !

तुझ्या प्रकाशें दिव्य रुचिरता विश्वाला आली,  
तूं जातां तें बुडून जाइल गाढ तमःपटलीं !

पवित्र निर्मल तुझ्या संगमें दिव्याचे श्रोत  
उसळुनि पार्थिव वस्तुजात हें दिव्यपूर्ण होत !

वसुंधरेला स्वर्गपदावर चढवियलें तूंच  
कोसळेल ती कोठें न कळे कवि तूं जातांच !  
तूं गेल्यावर नेत्र कर्णही निष्फळ होतील,  
फार काय हें जीवितही मज ओझें वाटेल !

\* \* \*

वाटो मजला कांहीं होओ माझें कैसैंही  
जाच एथुनी कविराया ! तूं, क्षण न इथें राहीं  
व्हावें विद्युत्स्फुरण घनांनीं भरल्या आकाशीं,  
स्वप्न पळावें किंवा लावुनि चटका हृदयासी,  
तसा एकदम कुठें तरी जा बुडवुनि मज तिमिरीं  
अगदीं पाहूं नकोच माझी सुटली अश्रुझरी !  
एथुनि जातां वळूनही तूं पाहुं नको मजला,  
हाक न मारिन मीहि अश्रुंनीं पदर जरी भिजला !  
विश्वांतिल ती अमर सदाशा आणिक सुंदरता,  
रक्षायातें असोत तत्पर तुजला काव्यरता !  
आनंदाचा निधी एथुनी जा तूं कोठेंही  
अपुल्यासंगें ने विश्वांतिल सकलानंदाही  
माझीं सारीं सुखें तुझ्यासह जातिल हृदयेशा !  
सुकून जाइल तुजमार्गे मम अंधुकही आशा !  
मजवरची तूं आशा प्रीती विश्वावर पसरीं,  
सृष्टिसुंदरी होइल दयिता तुझी पुढें दुसरी  
जाच वल्लभा ! म्हणतें वल्लभ तुजला शेवटची,  
जगांत तरि या भेट आमुची पुन्हां न व्हायाची !

पुन्हं उगवतो रोज सकाळीं नियमित दिननाथ,  
तद्विरहानें तरी किती करि सृष्टी आकांत,—

नाथा ! परतुनि पुन्हं कधीं तूं यायाचा नससी  
आनंदानें निरोप तरिही देतें हा तुजसी !

जा तूं आतां कुठेंहि होउनि दिव्याचा दूत  
काव्यगायनें करीत संतत पापाही पूत !

बसेन एथें मी—पण माझी गोष्ट कशाला ही ?  
थोडे अजवरि काय चिरडले दैवविलासांही ?

### कोकिलास

नभ श्यामलजलधरव्याप्त झालें,  
इंद्र, तारक नव सकल कुठें गेले;  
मनःकंपन अति गाढ तमःस्रोतीं  
बुडे स्थिरचर, न दिसेचि लव ज्योति

व्योमदेवी ढाळिती अश्रुधारा,  
आर्द्र झाला हा भूमिभाग सारा;  
चुरुनि काले ढग चंडपदाघातीं  
भुतें गीतें भेसूर पहा गार्ती !

दिव्यललनामंगलाभरणमाला  
कुणीं करका फेंकिल्या भूतलाला;  
अधमपापोच्छ्वसनोग्रवन्हितापें  
विरति त्या, हें देखुनी हृदय कांपे !

मंदगंधाकुल सुखद अनिल नाही,  
लता कुठल्या नत नवप्रसूनांहीं !

मृदु ज्योत्स्नेचें हास्य रुचिर गेलें  
भ्रमरगुंजनही लुप्त आज झालें !

बाभळीची भूषवुनि एक फांदी  
पिका ! अंबर भरिसि कां मंजु नादीं ?  
स्थान, कालहि आणिला काय ध्यानीं ?  
तुष्ट होइल कोण रे तुझ्या गानीं ?

प्रबळ झंझानिल कसा वाहताहे,  
विषादाचें साम्राज्य भरुनि राहे;  
दीन विधवेसम अवनि दिसे आजी  
पहा कांपे सोन्माद वृक्षराजि !

दिशा निर्विण्णा, व्योम उदासीन,  
ललित सृष्टीही दिसे मोदहीन;  
शैलशिखरें नावीन्यशून्य सारीं,  
विपिनकुसुमें तर लाजरीं बिचारीं !

सर्व ठायीं पसरुनी मलिन तोय  
क्षुद्र निर्झर, गंगाहि एक होय;  
तमःकालीं या अशा कासयाला—  
पिका ! मित्रा ! लागसी गावयाला !

हृदयिं उठती बेसूर शोकगीतें,  
तडिद्वर्जन शून्याहि हालवीतें;  
शब्द कर्कश भालुका करी दूर,  
चढे घूकानंदास आज पूर !

मंजु मधुर स्वरलहरि अशा कालीं  
वृथा फेकिसि कां पिका अंतरालीं ?

स्वर्ग-नरकाची स्मृती करुनि ताजी  
क्लेश देसी कां दग्ध मना आजी ?

पुरे आतां गायका ! तुझे गान,  
पाहिं अथवा सत्वरीं दुजे स्थान,  
कटु क्रंदन, संगीत मधुर, यांचें  
साहचर्य न मज तरी रुचायाचें !

तिमिरमग्ना तिमिरांत असूं यावें,  
तडित्तेजीं व्यर्थ कां चाळवावें !  
नीघ एथुनि, हा प्रांत न स्मिताचा—  
विषादाचा, शोकाश्रुवर्षणाचा !

### खरी कविता

काव्य विश्वींचें वाणींत केंवि उतरावें ?

खुदकन हंसली उषा लाजरी  
लाली चढली दिग्वदनावरि  
व्योमीं सुटली प्रकाशलहरी  
वर्णाया हें कोठले शब्द आणावे ?

चमचम करिती तारे गगनीं;  
धावति ओढे झुळझुळ रानीं,  
गाति पांखरें मंजुळवाणी  
हें वर्णाया कोणीही मूकच व्हावें ?

गोजिरवाणीं फुलें चिमुकलीं  
झुलति कडेवर घेउनि वेली  
त्यां वर्णाया वाणी सजली  
सजो परती ती ! परि केंवि तिला यश यावें !

मूकभावनातरंग उठती  
जड वाणीला काय उमगती ?  
'ट' ला 'ट' जे जोडित बसती  
देहवाद्यांना निजरूप कसें लाभावे ?

कठोर कोमळ शब्द पहावे,  
वृत्तांच्या सांच्यांत भरावे,  
यमकप्रासीं बहु नटवावे  
काढुनी छाती कवि भ्रणुनि जर्गी मिरवावे !

इतुकी सोपी का कविपदवी !  
असलीं काव्ये जळून जावीं ?  
वटवट नुसती ऐकुनि घ्यावी  
पाहती सारे आपलीं टिकाया नावे !

देवा ! असली अधम वासना  
स्पर्शो केव्हांही न मन्मना !  
कीर्तीसाठीं काव्यविरचना !  
जळो वाणी ती ! दंभ हे कशाला व्हावे ?

शब्दांसाठीं, यमकांसाठीं  
अथवा बाळ्या बुगड्यांसाठीं  
किंवा कुजक्या रूढीसाठीं  
कविताबाळे ! काय तूं अडुनि बैसावे !

शब्द नको हा, चाल नको ही,  
बंड उभविलें कविपुत्रांहीं;  
दिसे न कविता पण कोणाही !  
बिंब रवीचें अंधांना कुठलें ठावें !



मनहि जियेच्या जवळ न जातें  
 ज्ञान तिचें का हो वाणीतें ?  
 गणवृत्तांचे संघ वृथा ते !  
 चित्र दीपाचें देखुनि तम केंवि पळावें ?

शाब्दिक कविता जगांत भरली  
 जादू सरली विश्वावरली !  
 प्रासी कोकिलगानें मेलीं !  
 शब्दनादानें अर्थगीत न कुणा ठावें !

त्या अर्थास्तव, त्या भावास्तव,  
 जादु सृष्टिची जाणाया नव  
 अंतरिंचा फेंकीत मूक रव  
 मुके गाणारे कवि नेवेच आतां व्हावे

काव्यगायनीं काव्यच व्हावें,  
 काव्यपारखी दूर बसावे,  
 काव्यीं आत्मे मुरुनी जावे,  
 दगड माळाचे तारांपरि दिव्य दिसावे !

मुका काव्यरस जगांत भरला,  
 किती जणांना परि तो कळला !  
 बसले जुळवित जड शब्दांला !  
 चित्रबंधांनीं छे, भरलें जग कांट्यांनीं

साधी भोळी कविता मेली,  
 बहुभूषाप्रिय वेइया आली,  
 रुचि रसिकांची बिघडुनि गेली  
 आसुरी माया सर्वत्र जर्गी या धावे

त्या मायेनें मनें व्यापिलीं  
सच्चित्सुखमय मूर्ति लोपली,  
शास्त्रबंधनीं कविता बसली,  
रुक्ष विश्वांत रसपूर कसे वाहावे ?

फोड बंधनें, तोड शृंखला,  
देवा ! मुक्त करीं कवितेला,  
वाढव वाढव शशिबिंबाला,  
कीं बिंबें त्या नीलांबर पूर्ण भरावें !

अपूर्ण सारें पूर्ण होउनी  
पूर्णी जावें विश्व विरूनी  
देइन मग लेखणी फेंकुनी  
पूर्णपणांत बोलाया कुठलें फावे !

### ईशस्तवन

प्रेमभरानें गाऊं प्रभुच्या मंगलमय नामा,  
ध्याऊं संतत हृदयनिकेतनिं त्या गुणगणधामा !

विश्व तरंगवुं शांतिरसाच्या मधुलहरींवरतीं,  
उज्ज्वल बंधुप्रेमा आणूं चिरकालिक भरती  
अनाथ पतितं देऊं यत्नें समुन्नतिस्फूर्ति,  
स्तवुनी सादर अनन्य गतिनें त्या विबुधारामा !

रविप्रभावे प्रकाशमयता येते तिमिरातें—  
प्रभुचे सेवक आपण देऊं शुभता अशुभातें;  
दिव्य सुमंगल पवित्र वितरुं रूप निसर्गातें  
स्थिरभावानें सेवुनि अनुदिन त्या दीनप्रेमा !

पदक्षेप करुं आज कालच्यापुढती धीरानें,  
 दिवस उद्यांचा निर्मू भरुनी नूतन विभवानें,  
 व्यापुनि टाकूं समभावानें नगरें वा विपिनें  
 राज्य प्रभुचें एथतेथ भरुं—या धरुनी कामा !

### पुरी निराशा

विसरुनी जर्गोचा व्याप	बुडवुनी सृष्टि शून्यांत
दाबुनी मनोव्यापार	जाहलों लीन नादांत,
जुळविल्या प्रयत्नें तारा	फिरविला एकदां हात;
वीणेंतुनि कलरव उठला	गजबजलें अंबर शांत;

आनंदें वरतीं बघतां  
 प्रेमळ तो न दिसे श्रोता !  
 जीसाठीं श्रमलों आतां—  
 ती कोठें जाउनि बसली ?

पसरल्या ढगांच्या गाद्या	नीलांबर झाडुनि सारें;
सोत्कंठ धाडिले पुढती	नवपुष्पसुंगधित वारे;
स्वागता कराया जागे	चहुंकडे ठेविले तारे;
भिजविले मार्गही यत्नं	स्वर्णादिच्या शीत तुषारें

अवसेची सारी रजनी  
 कंठिली अश्रु ढाळोनी  
 विधुकला न दिसतां नयनीं  
 अरुणश्री पुढती ठेली !

तुजसाठीं देवी ! कुतुकें	गायिलें हास्यसंगीत;
तुजसाठीं जीवित दुःखें	साहिलीं राहुनी शांत;

तुजसाठीं धरिले कांटे                      पुष्पापरि मी हृदयांत;  
तुजसाठीं नांदत होतों                      विषमय या संसारांत;

हे केलें मीं जीकरितां  
ती तूंच विसरली आतां—  
या दीना तव गुणविरता ?  
मग आशा आतां कसली ?

### पांखरांस—

बोल पांखरा ! बोल पुन्हां ते गोड तुझे बोल !  
तट शोकाचा भेदुनि वीरा ! खिन्न हृदय खोल !  
बालवृणांला नाजुक हातें वारा कुरवाळी,  
तीं हि नवोढेपरी लाजुनी पाहतात खालीं !  
घनमालेसह उंच कडे हे प्रेमकथा करिती  
द्रवुनी हृदयें टपटप मधुनी अश्रुबिंदु गळती !  
हिरवळींत चमकति बागडणारे झरे-रे गड्या !  
किति अस्तोन्मुखराविकरिं दिसती गोजिरे-रे गड्या  
हे सृष्टीचे का अंगभाग साजिरे-रे गड्या !  
या सौंदर्या थरारवुनि कर मृदु नादें लोल !  
डोलडोलवीं ब्रह्मांडाचा निजलेला गोल !  
येइल संध्या लाजत लाजत गाणें ऐकाया,  
खिळवुनि टाकीं एकच जागीं तिजला कविराया !  
तिच्या स्मिताची प्रभा सारखी वाहूं दे जगतीं,  
तुझ्या गायनें भरेल लोकीं उत्साहप्रीति !  
तूं खिन्नमनीं नव आशा संचारिणी-रे गड्या !  
तूं दग्ध लतांना नव किसलय आणिसी-रे गड्या !  
तूं मृत जीवांनां नव जीवन अर्पिणी-रे गड्या !

मंजुरवानें टाक व्यापुनि शून्य अंतराल,  
जीर्ण जगावर पसर गायका ! दिव्य सौख्यजाल !

### विश्वेश !

स्वच्छंदें गगनांतुनी भटकती नानाकृती मेघ जे,  
ओसाडीतहि मंजु नाद घुमवी जो मारुत स्वैरसा,  
देती ज्या सरिता शिलामय गिरिप्रांतासहि स्निग्धता  
त्या त्या दिव्य विभूति ईशमहिमा व्यक्तामधें आणित्ती

कांटेरी झुडपावरीहि झुलती नाना कळ्या कोवळ्या,  
तैशीं जीर्ण फुलांमधें गवसती बीजें फुलांचीं नव्या ,  
ज्यानें गुंफुनि शोक-हास्य-रव हे एकस्थलीं यापरी  
केलें जीवन नित्यनूतन, असो त्या ईश्वरा वंदन !

संपे रात्र न तोंच होय दिवसप्रारंभ चेतोरम,  
दुःखांतूनच वाढती सुखतरू, लीला तयाचीच ही,  
आहे चालतची अनंतहि युगें त्याचा लपंडाव हा,  
वेडे अल्पविवेकशील परि या खेळास कंटाळती !

छायेवीण नसे प्रकाशमहिमा, अज्ञास हें नाकळे,  
एकर्त्वीं सुखभावना न वसते, हें ईशलीला वदे  
आहे रात्रदिनीं अपूर्ण जग हें पूर्णाकडे धांवत,  
आहे त्यांतच सौख्यसार, न मिळे पूर्णामधें तें सुख !

अद्वैतास्तव जे उताविळ तसे सायुज्यमुक्तीस्तव  
विश्वेश ! झटती झटोत नर ते, माझा नसे मार्ग तो  
ठेवीं दूरच तूजपासुनि मला, मुक्ती न ती आवडे,  
त्वत्प्राप्तीस्तव मी झटेन, तुजला पूजीन अश्रूदर्की !

## शांतीसाठी

जिकडे तिकडे आज विहरते मधुरूपा शांती  
 आहे खळबळ मात्र चालली मम हृदयप्रांती !  
 हरितवृणावृत हीं गिरिशिखरें शांत कशीं दिसती,  
 शांत किती ही वृक्षमालिका, पर्णेहि न डुलती,  
 तडागांत त्या एकहि लहरी अहा ! मुळिं न उठती,  
 तरंगिणीचा प्रवाह चाले शांतवीत जगती !  
 शांत पांखरें कशीं सर्वही तरुकोटिं बसलीं,  
 तारकांस या ठावी नाहीं अशांति ती कसली,  
 शांताकाशीं शांत चंद्रिका शांतरसीं रमली,  
 फार कशाला दगडहि इथले शांतिमूर्ति गमती !  
 अशी शांतता देवा ! केव्हां मिळेल का मजला !  
 ही अस्थिरता—चंचलता का जाइल विलयाला !  
 खळबळणारें मन मिळविल का अपुल्या ध्येयाला !  
 सांग केधवा व्यापताप हे दयाघना ! चुकती !

## स्थित्यंतर

होता डोलत एक रम्य तटिनीतीरीं रसालट्टम,  
 वाटे मारकतप्रभोज्ज्वल वनश्रीचेंच लीलागृह;  
 स्वर्वाभाधरचारुता किसलयीं त्याच्या सदा नाचली,  
 झाली तुष्ट नितांत मंजरिरसास्वादें मिलिंदावलि  
 हर्षें त्या वनवैभवास विहर्गीं मंजुस्वनीं वर्णिलें,  
 स्निग्ध स्वादु फळें प्रवासिजनही सेवून आनंदले;

वाहे तद्रसगंधगंधित वर्नीं स्वच्छंद मंदानिल,  
त्याला वन्य तरुहि नम्र शिरसा सोत्कंठ सत्कारिती !

होता त्यावरि शीतपत्रवलर्यां बैसून कोणी पिक,  
लेखी नंदनकाननस्थित सुरवातासही तुच्छ तो !  
घे आम्नासवपानमत्त खग तो आलाप जे स्वैरसे,  
ते ऐकून वनस्थली सकलही हो मंत्रमुग्धापरी !

आला काल विचित्र, दैव फिरलें, झालें महाऽवर्षण,  
गेली आटुनि ती नदी, न उरला बिंदू जलाचा कुठें;  
झाला शीर्ण रसाल तो, न उरलीं पत्रेहि त्याच्यावरी  
कोठें तो मग रम्य मंजरिरस ? -स्वप्नापरी त्या कथा !

होऊनी निरुपाय, साश्रुनयनें सोडून कष्टें तया,  
गेला कोकिलराज खिन्न हृदयें तेथून कोठें तरी;  
जातांना परि सोडिले पिकवरें दुःखोष्ण निश्वास जे  
तत्तापें द्रुत होय होरपळुनी काळोनिळें व्योमहि !

झालें भग्न निराश जें हृदय त्या कोठून शांती मिळे ?  
विश्वांतील सुखें समस्तहि तया होती किती बेचव !  
टाळूनी नववृक्षराजि, फुलल्या वेलीहि देशांतरीं  
गेला दूर उडून तो पिक पुढें जीर्णस्थलीं एकल्या !

हा ! हा ! त्या वर्निं रम्य पादप, लता किंवा नदी एकली,  
कोठें ही दिसली न सान झुडपें किंवा तृणें कोमल,  
सारा प्रांत भयाण शून्य गमला तो मृत्युकेलिस्थल  
होती एकच जीर्ण बाभुळ तिथें वाऱ्यासर्वें झुंजत

मार्गक्रांत विहंगराज तिचिया शाखेवरी बैसला  
पाहीं भोंवतिं अश्रुपूर्ण नयनें पूर्वास्थिति चिंतुनी

काकांचा ध्वनि कर्णकर्कश उठे त्या शून्य भूमीमधे  
होता ढाळित आंसवें पिक तदा बाजूस बैसूनिया

आम्ना ! आश्रयसाधनार्थ बसला जीर्णदुमीं या पिक,  
आहे भोंवतिं काकमंडळ कटु ध्वानें नभा व्यापित  
मित्रा ! मानसिं त्याचिया विहरते मूर्ती तुझी सर्वदा,  
बा त्वन्मंगलकामना धरुनि तो नित्य प्रभूला स्तवी !

### पुढें पहा !

रडुं नको, शांत हो बाळे ! आवरीं अश्रुधारा या !  
घरकूल बांधिलें चिमणें तें हळुच मोडिलें कोणीं;  
बाहुली सजविली यत्नें ती दिली कुणीं फेकूनीं;  
लटुपट्टिची घागर भरली टाकिली तीहि ओतूनी;

पण दुःखें बाळपणींचीं  
सर्वही शीघ्र जायाचीं;  
उघडतां मूठ काळाची  
लागशील तूं हांसाया !

पुस्तकें रम्य गोष्टींचीं टाकिलीं जाळुनी सारीं;  
पाडिले घरे हृदयाला कटु शब्द बोलुनी भारीं;  
तुज कधींहि निष्ठुरतेन धाडिलें नाहिं माहेरीं,

जातिल गे हेही क्लेश,  
येतील चांगले दिवस;  
यौवन, प्रेमपीयूष,  
लावील तुला नाचाया !

तव हृदय भंगिलें अधमें तारुण्यसुखाशा सरली;  
कल्पिली इंद्रचापश्री प्रत्यक्षीं नाहीं उरली;  
चितिली यौवनस्वप्ने तीं शून्यां सारीं विरलीं;



दे धीर खिन्न हृदयाला  
 स्वर्गी तरि अर्पिल तुजला  
 तो दयानिधी सुखमाला,  
 भज नित्य तयाच्या पाया

## कवि

सोडुनि अर्थाला कवि वेडा कुठला  
 ट ला ट जोडित बसला !  
 फुललीं नव कुसुमें टाकुनि अलिं त्यांतें  
 भुलला सुवर्णकमलातें !  
 सत्या अवगणुनी असत्यांत रमला  
 चिरसुखलाभाला मुकला !  
 प्रियेच्या गालीं लाजेची लाली  
 आली ती न तया दिसली,  
 परि अचिरस्थायी संध्यारागाची  
 मोहिनी पडली त्या साची !  
 फुलें बागेंत हसतांना बघुनी  
 जातें मन त्याचें भुलुनी;  
 पेरी घरीं हंसत्या बालाच्या लीला  
 रमविती अल्पही न त्याला !  
 कलरव विहगांचा टाकी गुंगवुनी  
 गणी तो स्वर्गासम धरणी;  
 चिमण्या छबड्यांचीं गाणीं मंजुळ तीं  
 परि तया कदा न डोलविती !

पांढऱ्या टिकल्या बघतां आकाशीं  
तुडवित्ती कवि हे मणिराशी !  
रमणिचे अश्रु यांस तुच्छ गमती,  
दंवाच्या बिंदूस्तव रडती !  
बसतिल चुंबित हे नवकिसलयजाला  
देखाति न शिशुच्या अधराला !  
घडि संसाराची मोडली न बघती  
वृत्तें यत्नें जुळवीती !  
एकही मात्रा कमि अधिक न चाले  
प्रपंचीं मात्र सर्व स्वपलें !  
सुग्धनु हारपतां करिती आक्रोश  
मृतात्मां मिळे न निश्वास !  
काव्यीं वाहविति आंघहि अमृताचे  
घरिं न हो दर्शन ताकाचें !  
ऋणही काढूनी काव्यें छापिती,  
उघडीं पोरें पण फिरतीं !  
कल्पना निर्मी अगणित रत्नांला  
दमडी नाही हाताला !  
बाभळीखालीं बसुनी डौलानें  
भोंवतीं रचिती सुरविपिनें !  
वाटतें कवि हा स्वप्न मूर्तिमंत  
स्वप्नें पसरी जगतांत  
न कळे लाभेल जागृति कधिं त्याला  
त्यासह साऱ्या विश्वाला ?

## उजाड मैदान

दूर पसरलें एकसारखें उजाड मैदान,  
 ओदास्याचें गमे खरोखर हें क्रीडास्थान  
 झुडुपहि चिमणें एकादें नच दिसत सभोंवार,  
 तिथें कोठले वृक्ष थोरले नभास भिडणार !  
 वायसगणही वसावयाला कंटाळति जेथें,  
 कोकिल शुक सारिका कोण नर धुंडिल हो तेथें !  
 नदी, सरोवर अथवा ओढा— नांव नको त्यांचें  
 स्फोट मात्र ते होती ज्वालामुखी पर्वताचे !  
 सों सों करुनी भयाण वारा वाहे जोरानें,  
 दिशा सर्वही भरुनी टाकी संतत धूळीनें !  
 अर्धदग्ध तरुपरी कडे हे दिसती भेसूर  
 स्मशानशोभा हाय ! पसरली येथें वा दूर ?  
 सर्व सुखाशा, सर्व भावना, हृदयाच्या हौशी  
 यांची होउनि होळी चढती दुःखांच्या राशी !  
 कोण टाकतो पाउल जाणुनि या मैदानांत !  
 पुष्पिततरुगणशोभित विपिनें असतां जगतांत  
 परी क्तितीकां इथेंहि लागे जीवित कंठावें,  
 विधिप्रकोपें नसतें त्यांना हंसणेंही ठावें !  
 त्यांची येउनि कीव मानसीं अश्रूंचे पूर  
 येती नयनीं, परि जीवींची न सरे हुरहूर ?  
 ओसाडींतिल त्याच असूनी दीन हाहि देवा !  
 यास्तव जीव न काय कुणाचा हळहळुनी जावा !

कोणी राहो, मदार माझी कुणावरी नाही  
तूच एकला शमविणार बा दुःखाची लाही !  
सरल्या साऱ्या आशा, हेतू जळूनियां गेले  
तुझ्या दयाश्रूंसाठीं जीवित कंठीं हें उरलें !

### पूर्वस्मृति कां ?

तारका झाकुनी जाती घनकृष्णमेघपटलांत,  
मधुरोर्मिलास्य सुखकारी हो विलुप्त सौवालांत,  
नव मुक्ताजालक हा हा ! जातसे बुडुनि चिखलांत,

परि दग्ध मनीं मम कां ही—

पूर्वस्मृति लोपत नाही !

ती सदाहि नाचत राही

विश्वाला लावी आग !

जे गेले दिन ते गेले फिरुनी न कधी येणार,  
तो पुष्पांनीं भरलेला सुखवसंत नच दिसणार,  
जाणतो आयु हें पुढलें तिमिरांत सदा जाणार !

आवरतां किति हृदयाला,

स्थिरता परि लवाहि न त्याला

चिंतित प्रियामूर्तीला

वसतसे अश्रु ढाळीत !

देवीचें तें मृदु हास्य, मंजुळ ती मोहक वाणी,  
तीं मोहक संध्यागीतें गुणगुणती अजुनी कार्णी,  
ती मुग्ध लाजरी दृष्टी राहिली मना व्यापूनी;

तो अमृतरसानें भरला

सहवासकाल गेलेला,

वाटे तो आतां घडला !

भडकवी शोकवन्हीतें !

सुखसार लोपलें जगिचें जड नीरस जीवित झालें !

लोपुनी इंद्रधनुशोभा आकाश मोकळें ठेलें

एकदां हांसलें सुम तें धूलींत मिसळुनी गेलें

गेलें तें ठावें आहे

स्मृति विषमय का पण राहे ?

ही अश्रुवाहिनी वाहे

ती मिळेल न कळे कोणा !

### हृदयमार्दव

कठोर हिमवर्षणें गळत रम्य पत्रावलि,  
निदाघरविदीप्तिनें विरुनि जाय हास्यच्छटा;  
परागकण लीलया विखरि वायु धूलीमधें  
तरीहि सुम राहतें सुमचि मंगलाचा निधी !

असो अनल सर्वतः, सतत अंबुधारा गळो,  
करो प्रळय भूवरी प्रबळ नित्य झंझानिल;  
परि स्थिर वसे अहा ! उपलखंड वीरासम,  
तरीहि सुम राहतें सुमचि, हो न पाषाण तें !

प्रभो ! हृदयमार्दवें अमित हानि निंदा घडे,  
नव व्रण विदारिती अदय आप्त काकावलि;  
कठोर वचनीं सदा विकलवृत्ति होते किती,  
तरी हृदय हें असो मम दयाघना ! कोमल !

सुखावह कठोरता, घडति यंत्रणा मार्दवें,  
नकोच सुख तें शिरीं असह आपदा कोसळो !

अनंत विषकंटकें हृदय छिन्न होवो सुखें  
नसो बधिरता तया लवहि, हीच वांछा असे  
विपत्तिकरसंकुल प्रथित गूढ संसार हा,  
व्यथाविकल मानसीं हळुहळू नुरे मार्दव,  
प्रहारशतही घडो, परि नवप्रहारव्यथा  
नवीनच गमो मला, विकल अंतरा ती करो !

## तारा

अरुणरागें रंगल्या दिशा दाही,  
हास्य त्यांचें सर्वत्र भरुनि राही;  
मधुर-मंजुल-खगनादरसस्नात  
तरुण लतिका सुमभार वर्षितात  
भास्करोदय आसन्न पाहुनीया  
पळुनि गेल्या तारका लाजुनीया;  
तात येतांच प्रौढ जशा बाला  
गृहीं शिरती आवरुनि मुग्ध लीला !  
प्रभातानिल मृदु मंद शीत वाहे  
तशी काननतरराजि डोलताहे  
विपिनदेवीचे ललितकंठहार  
बालनिर्झरही करिति हे विहार !  
स्वर्णरसवर्षण करित अंशुमाली  
प्रगट झाला हळुहळू उदयशैलीं  
दिव्य तेजीं मेदिनी वृक्ष वेली  
तुंगगिरिमाला पूर्ण बुडुनि गेली !

स्निग्ध गंभीर ध्वान सभोंवार  
भरित गंगा चालली शुभाकार;  
रत्नमंडित घेउनी उत्तरीय  
जणों प्रमदा पतिनिकेतनीं जाय !

मंजु गान प्रगटलें अप्सरांचें  
ओघ वळले सुरविपिनसमीराचे  
शरज्ज्योत्स्नारस एथ मूर्त होय .  
मधुर तारावलि जणों द्रवुनि जाय !

हास्य सखिचें माझिया काय वाहे  
रुचिर दिसती मोदाश्रु तिचे वा हे !  
काव्यशुचिता मम जणों प्रगट झाली  
मोहिनीची मोहिनी द्रवुनि गेली !

विमलतेला विमलता थावयाला,  
पवित्राला सुपवित्र करायाला,  
व्योमधरणीसंयोगसाधना हें  
धवल गंगेचें पुण्य सलिल वाहे !

तीरवर्ती नवलताकुंजभागीं  
मुग्ध बाला एकली शोभनांगी  
मृदु स्वकरें विकसित प्रसूनांतें  
तेथ होती तोडीत शांत चित्तें

चारुवदना ती मूर्तिमती गंगा  
आसमंतात् पसरिते स्मिततरंगा  
तिच्या हास्योत्सवमोदतुषारांहीं  
नव्य शोभा पातली स्थिरचरांही !

विकच कुसुमांचा मृदुल रुचिर राशि  
दिसे तनु तेसी तिची लोचनांसी  
दिव्य मार्दव, चारुता, मधुर हास्य  
तिच्या देहीं सर्वत्र करित लास्य !

कल्पलतिका ही मनुजरूपधारी,  
काय पुष्पश्री मूर्त मनोहारी ?  
उषा किंवा जाहली प्रगट येथें,  
खचित आली तारका भूतलातें !

हृदयलोभन ही काय असे आशा,  
भावना वा ये भरित सुखविकाशां;  
मनस्तिमिरध्वंसिनी इंदुकांति  
काय अथवा प्रगटली ही प्रभाती ?

हास्य जेथें पावलें हास्यतेला  
जाय सौंदर्यहि तसें स्वाभिधेला  
ललितललनालंकरण बालिका ती  
होति विहरत तट-कुंजवन-प्रांती !

दिव्य तेजोरस बालभास्कराचा  
मंदगानध्वनि गांगतरंगांचा  
मंजु कूजित पसरिती विहगवृंद  
विकच सुमनांचा सुटे मधु सुगंध

केलिकेतन तें दिव्य वैभवाचें  
स्थान सुरुचिर आनंदविलासांचें  
जननभूमी मृदु मधुर भावनांची  
प्रेमशांतीची हृदयविकासाची !



तेथ घनपटलीं इंद्रचापलेखा  
नील गगनीं रमणीय इंद्रुलेखा  
प्रिया अथवा मम हृदंतरीं जैशी  
अहा विलसे ती रूपमती तैशी !

तिच्या स्पर्शें सुमभार वहरींना  
तिच्या श्वासें सौरभ प्रसूनानां  
किसलयांना मृदुलत्व सन्निधानें  
नव्यता ये सर्वीस तस्मितानें !

रम्य विलसे तो हैमगिरी दूर,  
पुढें वाहे गंगौघ-शुभ्रनीर,  
लताकुंजीं विहरते एथ बाला,  
गूढ ईशाची अतुल विभवमाला !

होय सम्मेलन रुचिर चारुतेचें  
परी विलसे साम्राज्य भिन्नतेचें  
भिन्न दृष्टीनें भिन्न भावनेनें  
दृष्टि इकडे धांवते कौतुकानें !

हैमगिरिला चारुत्व आज आलें  
आणि अवचित तें लुप्त अहा ! झालें !  
दिव्यगंगा भासली लोचनांस  
गमे हीन क्षणभरें तद्विलास !

पुष्पविकसनही मनोलोभनाला  
मंद गंधानिल अबल आज झाला !  
निसर्गा हे सौंदर्य अतुल बाला  
स्वसौंदर्यें करि हीनकांति त्याला !

हिच्या योगें सुरधुनी रम्य भासे,  
तुच्छ झाली तल्लितगतिविलासें !  
हिचा हास्योत्सव मधुर विलोकून  
फुलें पर्णीतरिं बैसती लपून !

श्यामलांबारिं चमकतां तारकांतिं  
उपादेवी वेचून जशी घेते  
तशीं अरुणप्रभ मृदुल करीं बाला  
घेइ तोडुनि उत्फुल्ल कुसुमजाला !

### तीर आणि गान

सोडुनी मीं दिला व्योमभागीं शर  
तो पडे जाउनी दूर पृथ्वीवर;  
मानवी दृष्टिला वेग तो नाकळे  
स्थान त्याचें तदा मन्मना ना कळे  
फेकिला एक मी दिव्य गानस्वन  
जाय सारें तयें व्योम संव्यापुन;  
तो कुठें पोंचला ? वास कोठें असे ?—  
मानवी बुद्धिला हें कळावें कसें ?  
दीर्घ कालांतरें आम्रवृक्षावर  
बाण हो माझिया दृष्टिला गोचर;  
आणि साद्यंत तें गान तैशापरी  
आढळे कीं मला मित्रहृन्मांदिरीं

### ताराप्रकाश

विश्ववलया तमःस्रोतसीं झाकुनी  
कृष्णरूपा करी तांडवा यामिनी;

होउनीयां अती भीतिवश मानसीं  
लुप्त झाला कुठें तो बिजेचा शशी !

मेघखंडें किती पसरलीं अंबरीं  
ये प्रकाशच्छटा कोटुनी भूवरी  
चमकते परि अहा ! तारका एक ही  
शांततेजोरसीं स्नात करिते मही

प्रीतिची दीपिका अससि तूं तारके  
विखरसी स्वप्नमय भावनांचीं सुखें !  
व्यसनहत गुणिजना धीर देशी स्वयें  
तिमिर तेजा हरी- किमपि बोलूं नये !

अबल-बलवर्धने ! हास्य कर फेकुनी  
मममनोयंत्रणा देइं विध्वंसुनी !  
मृदुल तेजें तुझ्या नूतनोत्सव भरे,  
श्रांत देहांतही अतुल बल संचरे

हृदय मम हें असें गाढतिमिराकुल  
देइं देवी ! तुझ्या कांतिचें त्या बल !  
विश्व सारें तुझ्या स्फूर्तिकर गायनें  
करिन तेजोरसस्नात हें शोभने !

पसरले हे इथें दगड माळावरी  
कासया ते ? वृथा ! त्यां न तूझी सरी !  
बैसलीं भूदरीं राजकोषान्तरीं  
कासया तींहि गे रम्य रत्नें तरी ?

विकसलीं जीं न तों शीघ्र कोमेजलीं  
अचिरजीवी करूं काय पुष्पावलि ?

पद्मपत्रास्थिता भानुकरशोभिता  
सलिलमुक्तातती विफल ती सर्वथा !

धुंडितों कां परी तुजसि तुलना वृथा ?  
शून्यसंशोधनीं लाभ तो कोणता ?  
स्वर्ग हतभूवरी काय मिळवीन मी ?  
मधुर मधु कीं कधीं संभवे कर्दमी ?

दुःखपटलें सदा मानसें व्यापिलीं  
जेविं मधु विमल जल झांकलें शैवलीं;  
द्यावया शांतिसुख खिन्न हृदयांप्रती  
तुजविणें देवता तारके ! कोणती ?

सोडुनी दिव्य या व्योम-लीलागृहा  
ये इथें, ही पहा दीन सर्वसहा !  
फेकुनी ज्योतिचे झोत सर्व स्थलीं  
ध्वंसुनी टाक हीं घनतमें एथलीं !

कल्पलतिका जिथें कुसुमिता डोलती  
तेंवि चिंतामणी पदतलीं लोळती  
अमृतकणशीतला वायुलहरी जिथें  
नाचते ! उसळते ! मानसा सुखविते !

प्रेम आनंदही विहरती ज्या स्थळीं  
स्वप्न दुःखेंहि मे त्या स्थलीं कोठलीं ?  
निर्मिलें कां तिथें विश्वजनकें तुला ?—  
देवते ! सत्वरी ये इथें भूतला !

अद्रिभागावरी कोठल्या जन्मली  
एथ धांवून ही वाहिनी पातली !

भूदरीं जन्मला, पसरला परि अहा  
कुसुमफलशोभि तरु हा कसा गे पहा !

जेथ नाहीं तुझें कार्यही कोणतें  
दवडिसी काल कां तेथ तूं देवते ?  
चंद्र सूर्यापरी दिव्य तेजें किती  
व्योमदेशीं गडे सर्वदा नांदती !

सोड गगनस्थला, हांसवी मेदिनी,  
यत्न आतां पुरें स्वर्गसुखवर्धनी !  
पूर्ण विधुमंडला आणखी कोठली  
सांग देवी कुणीं सत्कला अपिली ?

अमृतसारिता जिथें गर्जती उसळती  
एक बिंदूविणें काय त्या आटती ?  
ये इथें तारके, त्याच बिंदूमुळें  
पाहशिल सौख्यरत विश्व हें जाहलें !

### नामलेखन

गेलेली लहरी दुरी जलधिची देखून कौतूहलें  
आर्ये ! नाम तुझें हंसून सहजीं मीं सैकतीं लेखिलें;  
आली गर्जत तों जलोर्मि पुढती, तें नष्टलें तत्क्षणीं  
केलें तूं स्मित जें तदा अजुनिही तें नांदतें मन्मनीं

त्वन्नामाक्षरसंघ मीं ग्रथियला काव्यप्रसूनीं अतां,  
तद्भंगक्षम सांग सिंधु जगतीं आहे असा कोणता ?  
साधें हें तव नाम राहिल सखे ! कालोर्मिवेलेपरी  
आतां लोकमना विमोहिल तसें गे भाविकालान्तरीं !

## धन्य तूं कोकिला ?

धन्य तूं कोकिला ! धन्य तव गानहि !  
 हर्षुनी स्वागता करित तरु राजि ही !  
 माधवाचा सखा अससि तूं एकला,  
 तुजमुळे चारुता लाभते भूतला !

मृदुल पल्लवतती तरुशिरीं पसरुनी  
 मधुनि नव पुष्पगण कौशलें गुंफुनी  
 सुरभि गंधें दिशा व्यापुनीया अहा !  
 विपिनदेवी तुझें स्थान रचिती पहा !

गात आलास तूं जों न मित्रा इथें  
 पातलें तां नवें रूप वनराजितें !  
 भानु आला न जों उदयशैलावरी  
 विश्विचें तिमिर घन लोपतें ज्यापरी

होउनी गुंग तूं अमृतमय गायनीं  
 गायका ! धांवसी स्वैर ज्या ज्या वनीं  
 गानरससेचिता तेथल्या तरुतती  
 जीर्णही, होउनी पल्लवित, डोलती !

चक्र ऋतुचें फिरे सारखें भूवरी  
 ज्ञात होतें कसें सांग तुज तें तरी !  
 किसलयोद्गम न जों जाहला तरुशिरीं  
 येसि बुडवीत वनभूमि मंजुस्वरीं !

जाणसी हें कसें ? कळत नाही मला,  
 कालगर्भस्थही गूढ समजे तुला !  
 काय कथिलें तुला, भुलुनि मधुरस्वरें,  
 सृष्टिचें गूढ वा, सांग विश्वेश्वरें ?

रम्य पुष्पावली, मृदुल नव पल्लवें,  
मधुर सौरभ्य, हीं सुचिर तव वैभवं !  
पुष्पशय्येवरी लोळण्याला तुला  
निर्मिलें प्रभुवरें लाडक्या कोकिला !

धूळ ठावी तुला ग्रीष्मिंची ना कधीं  
नाहिं वा प्रावृषीं गांजिलें अंबुदीं  
तेंवि हेमंतगत तुहिनकण तुजवरी  
कधिं न पडले, सदा वससि कुसुमाकरीं !

रुचिर पुष्पस्मितें, मधुर परिमल तसे,  
मंजुल स्वन तुझा—स्वर्ग करिती रसे !  
ही त्रिवेणी अहा ! भूवरी चालली  
तुच्छ ईच्यापुढें त्रिपथगा जाहली !

चालतां माधवी अन्य देशांतरीं  
तूंहि तिकडे पिका ! धावसी सत्वरी !  
भिन्न पुष्पें, तसें भिन्न सौरभ्य तें  
नित्य तुजला गड्या तेथही लाभतें !

भोंवतीं सर्वदा पत्रपुष्पावलि,  
विमल नीलच्छटा अंबरीं पसरली,  
सौख्यसंगीतकें चाललीं सारसीं,  
तूंच विश्वांत या एक अससी सुखी !

शक्ति नाहीं मला तुजसवें यावया  
सुचिर मधुमाससुख कुठुनि लाभावया ?  
असासि जोंवरि इथें गात मधुगायनें  
तोंवरी तरि उभा राहतों उन्मनें !

## कृष्णातीरावर

काळे भेसूर मेव पसरले भयाण आकाशीं  
 सों सों वारा भिववित सुटला दुबळ्या जीवांसी;  
 एकहि नव्हता तारा चमकत अंबरभागांत  
 कडकड करुनी नाचे चपला हृदय कांपवीत;  
 त्या तालावर कृष्णसर्पिणीपरि कृष्णाबाई  
 नाचवित भू खळखळ करुनी कोठेंशीं जाई !  
 कृष्ण तिमिरपट, कृष्ण घनावलि, कृष्णा तर कृष्णा  
 उसळुनि जाइल का न कुणाची सुप्त मरणतृष्णा  
 होतें अंबर देत हुंदके, अश्रू गाळीत  
 त्या दुःखानें कांपति रानें—सारा दिक्प्रांत !  
 सृष्टि जाहली शोकमग्न—ही तिचीच का मूर्ति  
 बसली आहे शोकविव्हला सैकत भूवरती ?

\*

\*

\*

“ तीर तुझें हें असे विहारस्थान प्रीतीचें  
 हें सैकतही गमलें मंगल निधान शांतीचें  
 तप्त मानसा शमवायाला गे कृष्णाबाई  
 तुझ्या जलाचा स्पर्श पुरेसा आजवरी होई ?  
 खळखळणाऱ्या तटतरुलतिका पाहुनिया कोण  
 सांग एकदां गेला नाही मोहित होऊन ?  
 हें सैकत तर होतें अगदीं निरुपम ठरलेलें,  
 नक्षत्रांकित नभहि यापुढें हीन किती गमलें !  
 नीलमण्यांनीं राचिलेला जणुं मार्ग स्वर्गाचा  
 प्रवाह हा तव-मोह न पडला कोणाला याचा ?



श्रीविष्णूच्या अंगकांतिचा ओघच सुटलेला  
 आणू कुठलें त्या या तोया बल वर्णायाला ?  
 एकवारही जो न सेवि हा मंद तुझा वायू  
 होतें वाटत वृथाच दवडी तो अपुलें आयू !  
 बदलुनि गेलें पूर्विल सारें तें एकाएकीं  
 क्रूर राक्षसी ! कृत्या दुसरी तुझ्यापरि न लोकीं !  
 सैकततीरावरी तुझ्या या लाटा आदळतां  
 अव्यक्त ध्वनि उठुनि सर्वदा तो पसरे भंवता !  
 फुलवेलीवर बैसुनि गाती अलि. संध्यागीतें  
 त्या नादावर उन्मत्तापरि वनराजी झुलते !  
 मंद सुगंधित शीतल वायू झुळझुळ वाहून  
 चराचराला करी पहा गे आनंदीं लीन !  
 अर्थ मलाही कळला होता त्या आनंदाचा  
 मनांतुनि न तो कदापि रम्य प्रसंग जायाचा !  
 तेव्हांची स्मृति होतां जागी काय कसें होतें  
 कृष्णाबाई येतच नाहीं तें सांगायतें !  
 जीर्ण जगावर नवीन तेजें पसरुनि गेलेलीं  
 तुझ्या प्रतापें आज सर्व तीं नाहींशीं झालीं !

\*

\*

\*

नाचुनि चंचल तुझ्या लहरिवर मोत्यांचे हार  
 तव कंठीं रवि बांधुनि अस्ता नुकता जाणार—  
 प्राणेशासह बसलें होतें तेव्हां या तीरीं;  
 लावुनि दृष्टी एकसारखी तव चंचल नीरीं;

होता फेकित दिव्य गानरव अंबरिं मम नाथ  
 आठवतें का-तूंहि थबकलिस होउनिया भ्रांत ?  
 त्या गानानें तुझ्याहि हृदयीं खळबळ होऊन  
 प्रेमपरवशा कृष्णे ! तेव्हां गेलिस धावून !  
 नवल काय गे, सांग जरी मग मी झालें वेडी ?  
 प्रेमिजनांसच समजायाचीं प्रेमाचीं कोडीं !  
 धन्या मजला गणीत लोकीं तेव्हां गेलीस,  
 तूंच पुढें मम सोभाग्यावर कैशी उठलीस ?  
 विश्वप्रेमी असति देवता भूतहितीं निरता,  
 त्या ब्रीदाला कलंक परि तूं लाविलास पुरता !

※

※

※

वाटत होता प्रेमोघापरि रम्य तुझा ओघ  
 दर्शनही तव आतां गमतें ओढवला भोग !  
 पसरुनि अरुणप्रभा हांसली बालकली नुकती  
 तुहिनकणांची वृष्टि निर्दये ! केली तिजवरती !  
 नभीं विजेची चंद्रकला गे, जों दिसली नाहीं  
 तों घनपटलीं तिला झांकणें योग्य रीत का ही ?  
 तुझ्याच कृतिनें तुझें स्मरणही नकोसेंच झालें,  
 विश्वस्तांच्या सौख्यरसीं विष तूंच कालवीलें !  
 आग भडकली मम हृदयीं किति खळबळ ही चाले  
 निश्वासांनीं वातावरणहि होरपळुनि गेलें !  
 तव लहरींचा नाच पुरे हा, लाजहि तुज नाहीं,  
 दीनाश्रूंनीं हर्ष पावणें रीत बरी का ही ?

तोंड आपलें काळें घेउनि जा जा कोठेही  
 मम दुःखावर डाग देत तूं क्षण न इथें राही !  
 घेउनि बुरखा अंधाराचा हंससि उलट काय ?  
 नाथा ! तुजविण दशा काय मम होय, हाय हाय !

\*

\*

\*

पुष्पभरानें लवलेल्या या वेली डोलोत,  
 वनदेवींचीं कुंजीं गुंजागानें चालोत;  
 झिम्मा घाली तूंहि सारखा तटासवें बाई,  
 खुशाल उधळो परागधूली आणुनि वाराही;  
 नानारंगी फुलें लाजरीं हंसात गालांत  
 गंधभरानें भरोत सारा तव तरिप्रांत;  
 परंतु रजनी चंद्रावांचुनि दिसते भेसूर  
 तशी सर्व ही शोभा, उलटी वाढवि हुरहूर !  
 हृदयपुष्प मम करपुनि गेलें परिमल हरपून  
 जलवन्हीनं तुझ्या मधुर मधु गेला आटून !  
 भुंगे, वेली, पराग, वायू, पुष्पांच्या राशी  
 तुझें तुला लखलाभ असो हें, कशास तें मजसी ?  
 आनंदानें दूर ढकलिली, शांतीनें त्यजिली,  
 जगली मेली एकसारखी अभागिनी असली !  
 कर कुसुमोत्सव, जलसे झडवीं कुंजाकुंजांत,  
 झालें होइल जें जें माझ्या असेल दैवांत !

\*

\*

\*

तुझ्या लतांचीं फुलें गुंफुनी अपुल्या हातानें  
 माझी कबरी भूषित केली कालच गे त्यानें !

तो गेला हें ऐकुनि झालीं तींहि शुष्क सारीं,  
 कसें रहावें कृष्णाबाई ! मीं मग संसारीं ?  
 घेउनि तेजोलव रविपासुनि जी हसली खुलली  
 तोच नष्टतां सांग कुणाला चंद्रकला दिसली ?  
 प्रेमभाषणें त्याचीं कानीं घुमती—तो नाही  
 अस्ताचलिं रवि जाउनि संधिप्रकाश जणुं गही !  
 कसेंसेंच मन होउनि त्यानें त्रिवशा धांवत मी  
 तव तीरावर आलें कृष्णे ! असल्या गाढ तमीं  
 निर्दय तूं पण, शब्द एकही बोलतां न मजशीं  
 तोंड लपवुनी धांवत कोठें सांग अशी जाशी ?  
 हाय ! हाय ! हें काय तुला मी वेडीपरी पुसतें  
 नष्टे ! कारण तूंच असोनी माझ्या दुःखातें !

\*

\*

\*

रचिलीं त्यानें हर्षभरानें गाणीं मजवरतीं,  
 शोकरसाचीं क्रीडास्थानें आज तींच दिसतीं !  
 जगांतले कवि कितीक मजला कालच आवडले  
 आज वाटतें व्यर्थ काय ते बडबडुनी गेले !  
 घेउनि बसलें 'मेघदूत' मी आज परी बाई,  
 खरेंच कथितें एकहि अक्षर दिसलें मज नाही !  
 कोरीं पानें देउनि लोकां कवि म्हणवायाचें  
 योग्य काय हें भलतें धाडस त्या कविरायाचें ?  
 गंधावांचुनि फुलें, प्रकाशावांचुनि या तारा,  
 काव्यावांचुनि कवी, वाटतो चमत्कार सारा !

चमत्कार पण कसला नाथावांचुनि मी अजुनी  
धडधडीत ही कृष्णे ! असतां जीवमान भुवनी ?

\*

\*

\*

कालच त्याचीं प्रेमभाषणें तीं तीं ऐकून  
गणीत होतें मला खरोखर जगामधें धन्य !

त्या प्रेमाची, त्या हास्याची, त्या सौंदर्याची  
चिरस्वामिनी मीच एकली या लोकीं साची !—

सौख्यभावना हीच सारखी वाढवीत असतां  
ओढवला हा प्रसंग अवचित मजवरती भलता !

प्रेमाश्रूनीं दृष्टि रोधिता पहावया त्याला  
उत्कंठेनें जीव खरोखर उतावीळ झाला !

अल्पकालही दृष्टिआड ज्या करवलें न मजला  
ती मी हा ! हा ! मुकून बसलें कायमची त्याला !

ऐकत असतां बोल तयाचे कल्पनाहि नव्हती  
कीं यायाचा ध्वनी नसे हा केव्हांही पुढती !

तें सुंदर मुख, दृष्टि रम्य ती, तो मोहक हास  
दिसावयाची कधींहि नाहित या हतभाग्येस !

कृष्णे ! माझीं सुखें करोनी स्वप्नापरि सारीं  
काय लाभले तुला निर्दये ! सांगे यांत तरी ?

\*

\*

\*

क्रंदन माझें ऐकुनियां तव हृदय फुटुनि गेलें  
या दीनेवर घना ! अश्रुंचें वर्षण तूं केलें !

आली नटुनी चपला, पण मम रोदन ऐकून  
नर्तनवांछा सोडुनि बसली कोठें जाऊन !

स्वैरवृत्ति हा वातहि पाहुनि खिन्न अशी मजला  
पितृवात्सल्ये अभागिनीला कुरवाळुनि गेला !

—आणि लाविली आग भाझिया सुखसदना जीनें  
ती ही कृष्णा बघतां हि न मज चाले डौलानें !

क्षणभर थांबुनि 'बाई, कां तूं शोक असा करसी ?'  
म्हणुनिहि हीनें पुसलें नाहीं एकवार मजसी !

भलेपणाची रीत काय ही ? पण या नीतिकथा  
काय सांगुनी जनांस भलत्या पापकर्मनिरतां ?

\*

\*

\*

नाथा ! करुनी कठोर मन मज सोडुनि गेलास  
माझी प्रीती कसा एकदम सांग विसरलास ?

विसर मला पण वंदनीय ही वृद्ध तुझी माता  
तुझ्यावांचुनी हिनें करावें काय सांग आतां ?

गळलीं सारीं पत्रें पुष्पें, जीर्ण अशी वेल  
तुझी वृद्ध ही माता नाथा ! कोणा बघवेल ?

ढाळित अश्रू लावुनि डोळे तुझ्याकडे बसली  
मातृप्रेमा उपमा द्यावी जगामधें कसली ?

अजाण भगिनी तुझी लाडकी जाय बावरून  
शोधशोधुनी तुजला दमली भिरभिर धांवून !

घरीं शोधिते, मार्गीं बघते, जाते शेजारीं  
तूं न भेटतां तुला वाहते अश्रूंच्या हारी !

मुग्ध मनींचे तिच्या पुसाया दुःखाचे डाग  
तूंच एकला समर्थ अससी जगीं महाभाग !

बालस्वर्गासाठीं त्या तरि परतुनि तूं यावें  
विश्वावरलें गाढनिराशातिमिर विनाशावें !

\*

\*

\*

या तिमिरानें कोंडुनि गेल्या पूर्ण दिशा दाही,  
दृष्टी असुनी व्यर्थ जाहली—दर्शन तव नाही !

जेथें जेथें आशा होती तूं भेटायाची  
त्या त्या स्थानीं फेरी झाली तुझिया भगिनीची !

बसावयाच्या तुझ्या टेकड्या, आवडतीं झाडें,  
कुंज लतांचे सर्व शोधिले, चंचळ ते ओढे !

सारी सृष्टी होती पूर्वीपरि जिथल्या तेथें  
तूंच एकला दिसला नाहिंस कोठेंही तीतें !

तुफान कृष्णा अति वेगानें फोफावत चाले  
मेघ गर्जती नभीं तयानें ब्रह्मगोल हाले !

परंतु नाहीं तुझी दचकली प्रेमळ भगिनी ती  
प्राणेशा ! तुजसाठीं धांवत पिशीपरी होती !

तिच्या बोंबड्या हांकेला तरि देउनियां मान  
नाथा ! जेथें असशिल तेथुनि ये ये परतून !

ध्रुववाळाच्या शब्दासरसा श्रीविष्णू आला  
कोण असा तो वश होईना भोळ्या भावाला

\*

\*

\*

नको सारखी अश्रू ढाळूं गे प्रेमळ माते !  
कठोर हृदयें सुत तव गेला सोडुनि सर्वातें  
वणवण धांवूं नको चिमुकल्या प्रेमाच्या मूर्ति  
बेधू नाहीं दिसावयाचा तुजला भूवरती !

प्रश्नानें तव, उत्कंठेन, भिर भिर फिरण्यानें  
 माता राहो, शेजारीही झुरती शोकानें !  
 भेटशील तूं पुन्हां कधीं तरि—असे तिला आशा  
 पूर्ण निराशानलीं पोळते अनुदिन मी विवशा !  
 उत्कंठेचें सुखही नाहीं मम देवीं लिहिलें  
 नाथा ! मजवरि अंबर सारें कोसळून पडलें !  
 अखंड सरिता अश्रुजळाची नयनीं वाहे ही  
 खंड झेला पडावयाचा नाहीं केव्हांही !  
 परंतु गाढुनि अश्रु सारखे जरि झरला देह  
 तरि जीवेश ! न दिसायाचा तूं निःसंदेह !

\*

\*

\*

कृष्णे ! आहे जनक तुझा गिरि कठिन शिलाराशीं  
 पाषाणांचें हृदय जाहलें प्राप्त सहज तुजसी !  
 दया कोठली ? औचित्याचा विचारही नाही,  
 तूं क्रीडावें, रडत बसावें दैवविहीनांहीं !  
 लहर्किरांनीं माझ्या नाथा मिठी मारिलीस,  
 फेकुनि त्यावरि तुषार अजवरि खेळत होतीस,  
 अवचित अपुल्या उदरीं त्याला लपविलेंस बाई !  
 भूतदयेची साधुत्वाची रीत असे कां ही ?  
 गंध सेविला मधु प्राशिला त्या कमलीं बसतां  
 सायंकाळीं कांडुनि जावा अलि बघतां बघतां !  
 त्या भ्रमराला मुक्त कराया अथवा भेटाया  
 फेकुनि देतें तुझ्या जलावर मी अपुली काया !



मृदु लहरींच्या शय्येवर या निजला मम नाथ  
 सोडुनि त्याला दूर कशी गे राहूं मी शांत ?  
 पदराखालीं तुझिया लपला प्राणविसांवा तो ?  
 चोरुनि पाहुनि हळुच मजकडे पहा कसा हंसतो !  
 धरल्यावांचुनि रहावयाची नाहीं मी त्याला  
 दे दे कृष्णे ! मार्ग शीघ्र मज आंत जावयाला !  
 थांब जिवलगा ! थांब जरासा, पळूं नको ऐसा !  
 आली आली पहा तुझी ही दासी—”

\* \* \*

मधेच पडला खंड अल्पसा लहरिविलासांत  
 कृष्णाबाई पुन्हां चालली पूर्वीपरि शांत !  
 बीज चमकुर्नी, घनरायाच्या मात्र अश्रुपूर्वी  
 झांकुनि गेली कृष्णा, रानें, पृथ्वीही सारी !

### अनुतप्त मनोवृत्तीला

कारुण्याची मूर्ति दिससि तूं, पाहुनियां तुजला  
 सांग नाहिं गे, सुटावयाचा पाझर कोणाला ?  
 खंड न ठेवीं सोड सारख्या अश्रूंच्या धारा  
 पापें अशिवें वाहुनि सारीं जातिल परभारा !  
 जळो हृदय तव अनुतापाच्या अनलज्वालांत  
 होइल मंगल पवित्रता मग तुजला संग्राम  
 एक एक हा बिंदु अश्रुचा स्वचित भाविकाल  
 परमेशाच्या कृपाप्रसादें भरून देईल !

## शैशवस्मृति

होतों शैशवकाल तो विसरलों संसारचिंतामुठें  
 तेव्हांचें रमणीय नूतन जग स्वप्नापरी जाहलें  
 किंवा भोंवतिं ज्याच्या पसरली रक्षा फुलांची असं  
 त्याला मुग्धकलिस्मितस्मरण हो होईल सांगा कसें  
 ज्यानें देखिली न अन्य अवसेवांचून केव्हां तिथि  
 यावी तन्मुखिं हर्षगद्गद कशी इंदुप्रभेची स्तुति ?  
 जो झाला विधिकोपद्गध सुचिरस्थायीच अस्ताचलीं  
 त्यानें रम्य उषःस्मितें, सुखद त्या, होतील का चिंतिलीं ?  
 गेलें शैशव, त्यासवें हरपल्या साऱ्या सुखाच्या स्मृति  
 कोणा सिंधुगता नदींत मधुरें तोयें कशीं लाभतीं ?  
 आतां माळ उजाड, सूर्यकिरणीं संतप्त हें सैकत  
 आहे दीर्घ पुढें पुढें पसरलें तें चालतां सांप्रत !

हा ! हा पूर्वस्मृतीच्या विषमय ठिण्ग्या वर्षती भोंवतालीं,  
 पेटोनी विश्व सारें अवचित भरला धूमही अंतरालीं;  
 मेलेल्या वासनाही अति करुणखें कंदती जागजागीं  
 तेथें पाषाणचित्तें अनुदिन बसतो, मी कसा हा अभागी !

पुष्पांचा काल गेला, स्मरण करुनियां फायदा काय आतां ?  
 शय्या ही कंटकांची, इजवरि पडतों ठेवुनी आज माथा—  
 पाहीं मार्गे हटानें पुनरपि न मना, व्यर्थ कां खिन्न होसी ?  
 आलें तें भोग आतां, अद्य विधिसही कासया दोष देसी ?

## धर्महानीचें भय

ज्यानें शौर्यप्रभावे चळचळ असुरां संगरीं कांपवीलें,  
 शंभूचें चंड चाप स्वकरिं धरुनियां लीलया भग्न केले;

ताताज्ञा मानुनी तो रघुपति विपिनीं क्लेश भोगीत राहे,  
अंगीं सामर्थ्य मोठें असुनिहि सुजना धर्महानी न साहे

ते नाभागादि राजे, समरचतुरता पाहुनी दिव्य ज्यांची  
घेती पाऊल मागे सुरपति, यमही; धन्य सत्कीर्ति त्यांची !  
केन्ही सत्यावलंबें स्ववश वसुमती त्या नृपालोत्तमांनीं,  
अंगीं सामर्थ्य मोठें असुनि बुध कधीं साहिना धर्महानी

ज्यांचा आकार मोठा बघुनि हिमगिरी शीघ्र लाजून जावा,  
ज्यांना पाहून मात्र प्रचलहि रिपुचा गर्व सारा हरावा;  
कर्तव्यां आपुल्या ते वसति किति युगे दिक्करी शांत सोरे,  
शक्ती मोठी असोनी करिल सुजन तो धर्महानी कसा रे !

समर्पि व्योमदेशीं वसति किति तरी काळ होऊन गेला,  
ही सूर्येंदुग्रहांची नियमित उदया प्रत्यहीं येत माला;  
पृथ्वीचा भार माथां धरुनि युगयुगे शेषही राहिलाहे,  
अंगीं सामर्थ्य मोठें असुनिहि सुजना धर्महानी न साहे

मर्यादाभंग नाही अजवरि घडला थोर रत्नाकराचा,  
आहे अद्यापि तैसा पडुनिच जडसा विन्ध्यशैलेश साचा;  
श्रीगंगेनें कदाही चुकुनिहि अपुलें सोडिलें पात्र नाहीं,  
अंगीं सामर्थ्य मोठें असुनिहि सुमती धर्महानी न साही !

### शोकरजनी

चालत असतां वसुंधरेवर दृष्टी लावून  
अस्तगिरीच्या दरींत पडला रवी अडखळून

पहावया ते जमले अवचित किती नभीं तारे,  
थोर जनांचा पात पाहुनी कोण न हंसणारे !

पगी पांखरें मात्र बिचारीं कष्टी होऊन  
 घरच्यांमध्ये बसलीं अगदीं किलबिल सोडून  
 मित्रवियोगें फिका होउनी कसातरी आला—  
 नर्भी चंद्र, परि घनपटलांतरिं झाकी वदनाला  
 असो किती तो दुःखी, परवा सृष्टिला न त्याची,  
 गाढ तमीही तिच्या मुखिं कळा खुलली हास्याची  
 हिरवीं शेतें, झुडपें, वेली, वृक्षहि मोठाले  
 डुलूं लागले, जणों महासुखिं बुडून ते गेले !  
 मुख न दावितां होते हिंडत खिन्न देवदूत,  
 वनिं खयोतप्रभामिषें तत्पद् होते दिसत  
 स्तब्ध चराचर, सरांत मिटल्या कमलवनावरती  
 मृत मोदाची रचिली शय्या शेवटली होती !  
 त्या मोदास्तव नभोद्वता सोडिति निश्वास  
 त्यानें आली फार मलिनता साऱ्या विश्वास  
 शाकाग्रीचा धूम पसरुनी दिशा भरुनि जाती  
 दिसत असूनी प्रलय कशी मज निद्रा यावी ती ?  
 त्याच जागृतीमधें विषानें भरलेलीं गाणीं  
 किती कवीनें म्हटलीं, सारीं आयकिलीं कोणीं ?

### सुखनिवास

गवत कोवळें हिरवें वाऱ्यासवें झुलत राहे,  
 हें आंद्याचें झाड एकलें मधेच डुलताहे  
 ओढाही हा वाहे झुळ झुळ अगदीं जवळून  
 त्याचें मंजुळ गाणें ऐकुनि तृप्त होति कान

दिसे पुढें हा बराच मोठा पहाड, त्यावरुनी  
 ओष जळाचे किती सारखे पडती कोसळुनी  
 तुषार त्यांचे दूर एथवर वायूने येती,  
 त्या वृष्टीनें सदाच हिरवीं गवतें हीं असतीं  
 किती धनुष्यें घेउनि हातीं इंद्र इथें वसला,  
 कसली पीडा व्हायाची मग इथें रहात्याला ?  
 पहाड हा किति रम्य असे तें ये न कथायातें  
 प्रतिदिनिं एक क्षण तरि रवि घे विश्रांती तेथें;  
 त्याच्या सन्निध सगळें जीवित मग ज्याचें जातें  
 तत्सौख्याचा गमेल हेवा स्वर्गी देवांतें  
 शंका अथवा कशास ही मज ? इथल्या विहगांनीं  
 कधींच आहे स्पष्ट काथियलें तें अपुल्या गानीं  
 फारच रुचकर फळें लटकलीं या झाडावरतीं  
 ओढ्याचें हें निर्मळ पाणी, तुला न या जगतीं  
 हीं असल्यावर सिद्ध सदाची, पोटाची चिंता  
 करील सांगा अल्पहि विव्हल कोणाच्या चित्ता ?  
 प्रिय भगिर्नीनो, प्रिय बंधूनों ! या तर या एथें  
 मिळून गाऊं एकत्वाचीं मंगल संगीतें,  
 त्या गीतांच्या लहरीलहरीवरी दिव्यभाव  
 स्थापुनि टाकूं पुसुनि विश्विचें खेदाचें नांव !

### एकामागून एक

एकामागुनि एक वाळुचा कण खालीं पडतो,  
 एकामागुनि एक क्षणही तसा तसा सरतो

कांहीं येती कांहीं जाती—हें चालायाचें,  
तुझ्या मानसिं न पटल पडावें विषादहर्षाचें  
एकामागुनि एक तुजपुढें कर्तव्यें येती,  
बलसर्वस्वा योजीं निरलस साध्यायातें तीं  
नको भविष्यस्वप्नामार्जी जाऊं गुंगून,  
काय शिकविती तीं हें आर्धी घे बा, जाणून  
एकामागुनि कितिक देणग्या स्वर्गीच्या येती,  
आनंदाच्या पूर्वीं तुजला निमग्न त्या करिती,  
प्रसन्नचित्तें आनंदाचा करिं त्या स्वीकार,  
तसाच सोडीं त्यां, निघतां ते जायाला दूर  
एकामागुनि एक येतिलहि दुःखें तुजवरती,  
निर्मयचित्तें स्वीकाराया त्यांना हां पुढती  
सौख्य एकदां दुःख एकदां—स्थितीच ही आहे,  
प्रकाश असतां त्यासच चिकटुनि ढायाही राहे  
चिरदुःखाची निवासभूमी जीवित हें नाहीं,  
प्रतिक्षणाला थोर दुःखही अत्यल्पच राही  
सहाय होइल उद्या दयामय विश्वनाथ तुजला,  
उदयकाल नव असे मनोहर वा, प्रति दिवसाला !

### दीनात्मे

गेहीं आपुलिया सुखासनिं तसे वेंसून मित्रांसवें  
कोणी दीनजनार्थ सांग न बरें टाळीयलीं आंसवें  
न्यायोद्धार करावया कुमतिच्या दुर्वर्तना लक्षुनी  
अंगारासम वावप्रहार अथवा केला नसे का कुणी ?

थोरांचीं अतिगह्वी गूढचरितें सांगून कानामधें  
 नाहीं तीव्र निषेध धीर धरुनी कोणी घरीं दाविला ?  
 विश्वांतील बघून दुर्विषमता गंभीरभावे महा  
 त्या विश्वाधिपतीसही अजवरी आहे जनीं दृषिलें !

नीत्युद्धारकमंडलीं असति या कांहीं खरे लांडगे  
 कांहीं नीच समाजकंटक महा उन्मत्त जे दांडगे  
 त्यांना दुरुनि धंदुनी निरस्वितां या वावदूकामधें  
 कांहीं सत्यदयालु थोर हृदये येती दिसूनी बरें

यांची ही करुणा क्षणीं उपजते जाते क्षणीं नष्टुनी,  
 न स्वर्गीय तडित्प्रभा नियमुनी त्यांना इथें ठेवें,  
 दीनात्मे बलशालि होतिल जरी हे त्वत्कृपें ईश्वरा !  
 वा, ही शस्यसमन्विता लव तरी होईल रुक्षा धरा !

### अमर

पहिली प्रेमळ दृष्टी पतिची रमणीवर पडली,  
 तेव्हां लाजुनि लाली तिचिया गालांवर चढली;

सर्व सृष्टिला सुंदरतेच्या बुडवियलें पूर्वीं  
 हास्य खेळलें असें एकदां तिचिया मृदु अधरीं;

सारीं काव्ये फिकींच अगदीं ज्या पुढती उरलीं  
 अशीं अस्फुटच गद्य भाषणें तेव्हां जीं झालीं;

साधे क्षुद्र प्रसंग सारे ज्यांनीं प्रीतिरसा  
 वर्धित करुनी स्वर्गसुखांतरिं केली मग्न रसा;

स्पर्शहि पहिला रोम थरारुनि देणारा सारे  
 विस्मृतिगर्तेमधें फेकुनी खेदाचे भारे;

उत्कंठेनें स्वयंस्फूर्तिनें ये हातीं हात  
 प्रणयियुग्मका करीत हर्षित साऱ्या विश्वांत;  
 परस्परांच्या मुखावरी स्थिर दृष्टी लागून  
 अंतःप्रेरणवशें टेकलें वदनावरि वदन;  
 ओंठ चिकटुनी त्या धुंदीतच मंदध्वनि उठला,  
 अमर सर्व हे प्रकार ठावे प्रेमी हृदयाला '

### स्वप्न

“ प्राणविसांव्या ! हो जागा, कां रडसी झोंपित ?  
 बघ बसलें मी हात सारखी तुजवरि फिरवीत  
 स्वप्नामध्ये कुठल्या भलत्या कांटेरी रानीं  
 शिणसी अथवा माळावर कीं उन्हांत हिंडोनी ?  
 कीं ओढ्याच्या कांठीं भरभर सोनुकलें फिरलें ?  
 पहाड चढुनी का एकादा बाळ दमुनि गेलें ?  
 घाम किती हा दरदरुनी तुज आला वेल्हाळा !  
 कां ग झालें फूल कांवळें हें चोळामोळा ?  
 कुणि मेल्यानें असें भिवविलें माझ्या छवड्याला ?  
 हंसतां हंसतां रडें कोसळे कां वद हें तुजला ? ”  
 डोळे पुसुनी देत हुंदके बाळ वदे, “ आई !  
 आतां दिसली त्या फुलझाडाखालीं मज तार्ई !  
 फुलें घेउनि तार्जी हांसत पहात मजला ती  
 मंजुळ गाणीं गात आइ ग, माळ करित होती  
 तिच्या मांडिवर बसावया मी गेलों धांवून  
 गडबडीत त्या फुलें खालती पडलीं निसटून



गगावुनि बहु मग ताईनें गट्टी फू केली  
 त्या वेलीच्या मागें जाउनि लपून ती बसली  
 शोधशोधिली तिला धुंडिली मीं सारी बाग,  
 माझी ताई परंतु आई ! नाहिंच दिसली ग !  
 हांक कशाला सांग मारिलिस ! काय काम होतें !  
 माझ्या ताईकडे लवकरी जाऊं दे मातें ! ”

मृतकन्येची मूर्ति आइच्या इदधिं सदा बसली  
 अनंत काळानेही नाही जायाची पुसली !

तिला कशाला स्मृती द्यावया दुसऱ्याचे बोल ?  
 परि या वचनें तन्मनिं झाला नुसता कल्लोल !

छया पालटुनि तोंडावरची, कंठ भरुनि आला,  
 उसळुनि अश्रू अवचित, पदरहि चिंब भिजुनी गेला

तशीच बोले त्या कुरवाळुनि उसनें हांसून,  
 “ सोनुकल्या ! कां कष्टी होसी भलतें चिंतून !

ताई गेली देवघरीं, ती कशी परत येते ?  
 भ्रम झाला तुज; खरें कोण का मानी स्वप्नातें ?

ती सुटली, तिज दुःखें नाहित आतां व्हायाचीं,  
 वाळा ! तिजला गती मिळाली रे पुण्यात्म्यांची  
 खेळ कल्पना करिते सारे, दिसेल ती कुठली ?

देवाजवळी असेल आतां शांतपणें बसली  
 नव्हतों आम्ही पात्र खरोखर तिचिया सहवासा,  
 म्हणून नेली तिला दयाळू देवानें सहसा,

भाग्य कोठलें अमुचें इतुकें तिला पहायाचें ?  
 आहे अजुनी दुःख कळेना किति भोगायाचें !

असतें माझ्या हातीं तर का तिज जाऊं देतें !  
 उपाय नाही म्हणून बसलें सोडुनि आशेतें  
 भाग्य कळेना तुझेंच कुठलें—तुजला ती दिसली !  
 कां पण येतां न घरीं एशी परभारें गेली ?  
 गेलिस बाळे ! तशीच निघुनी, थांबुनिया थोडी  
 कां ही नेली नाहिस संगें म्हातारी वेडी ! ”  
 देत हुंदके बसली आई, पाहुनिया तिजला  
 चमकुनि थोडा बालक हळुहळु बोले या बोलाः—  
 “ आई ! कां मग सांग राहसी या दुःखी जगतीं ?  
 चल मजसंगें, नेतों तुजसी ताइ जिथें होती  
 निळ्या अंबरीं गेल्या अगदीं गजवजुनी तारा,  
 झाडें जालीं स्तब्धचि सारीं, वाहेना वारा  
 तेव्हां येउनि माझ्याजवळी झोंप बरें आई !  
 क्षणांत तुजला स्वप्नामधली दाखवितों ताई !  
 रोजच येते ताई माझ्या स्वप्नीं त्या वेळीं,  
 गाणीं गाते किती मजेचीं बसुनी मजजवळी !  
 तिला धरुनी ठेव घट्ट तूं, सोडुं नको अगदीं  
 राहुनि दारीं उभाच करितों मीहि कडक बंदी !  
 गेलिच हवें तर तिजमागें जाऊं धावून  
 स्वप्नीं स्वप्नें रचूं सारखीं, जागी होऊं न ! ”

### विधीचा फेरा

भीतिव्याकुल होय बालशशका पाहून जी काननीं  
 क्रीडा सोडुनि कांतबाहुलतिकापाशीं शिरे धावुनी,

ती ही सांप्रत जानकी निवसते लंकापुरीं एकली  
 ढाळी अश्रु सदा अशोकविपिनीं रक्षोगणीं वेढिली !  
 ज्यानें स्वीय अमोघबाणनिकरें त्रैलोक्यही जिंकिलें,  
 निस्तेजस्क तपोनिधी प्रबलही ज्याच्यापुढें जाहले,  
 घे निद्रा सुरनाथ विश्वसुनि यद्दोर्दंडलीलेवरी  
 हा ! हा ! शांभव भालवन्हि सहसा दग्ध स्मरा त्या करी !  
 आली झोंप कितीकदा न रुपुनी, शय्या फुलांची जिला  
 जीचें दर्शन हा अनुग्रह भला सूर्येंदुनीं मानिला  
 होती चालत रत्नभूमिवरती जी किंकरीवेष्टिता  
 एकाकी द्रुपदात्मजा वनपथीं ती होय ही निद्रिता !

गदाघातें ज्यानें समारिं वधिले भूप अमित,  
 विलोकोनी ज्याला सुरगणाहि होते थरकत,  
 अहा ! पोळ्या मांडे पवनसुत तो लाटित वसे  
 विराटप्रासादीं, नयनिं जल धूमें गळतसे !  
 करस्पर्शें ज्याच्या सुरपतिहि हो धन्य भुवनीं  
 धनुर्धारीला ज्या कवण पुढती येइल रणीं ?  
 हरिश्चंद्र श्रीमान् गुणगणानिधी तो नरमणी  
 दळायाला जात्यावरि वसत चांडालसदनीं !

ऐसा फेरा विधीचा वळुनि गवसला संकटीं कोण नाही ?  
 जाणोनी हें प्रपंचीं अविचल हृदयें राहणें सज्जनाहीं  
 नीतीची कास हातें बळकट धरुनी आक्रमावें पथाला,  
 ईशश्रद्धा असावी, भिवविल मग त्या कोण लोकीं बुघाला ?

### कागदी नाव

मला अजुनि आठवे दिवस एक बाल्यांतला,  
 जलीं हळुच सोडिली करुनि कागदी नाव मी;

सुदूर दिसले नभीं विरल कृष्ण वर्षाघन,  
 सुखें हंसत जाहलों निरत मी मम क्रीडनीं  
 क्षणांत भरले नभीं अमित वादळी मेघ ते,  
 तुफान सुटला किती अनिल धूलिका फेकित,  
 अहा, वरुनि कोसळे मुसळधार पाऊसही  
 प्रवाह खवळून ती बुडुनि नाव गेली तळीं !  
 तदा मजसि वाटलें सुख मदीय नाशावया  
 मलाच दुखवावया अदय मेघ हे पातले;  
 विचार बघुनी असे मम मला दुजे हांसले  
 परंतु चुकलों कुठें न कळलें मला तेधवा !  
 पुढें अजवरी किती विषम पातले दुर्दिन,  
 भितां न परि त्यामुळें रमविलें मना मी सदा  
 बघून नव संकटें न विधिला अतां दूषितों  
 क्षणांत जलमग्न ती स्मरुनि नाव होतों स्थिर

### अचल प्रेम

होतीं मावळतीं दिनेशकिरणें नीलांबरीं राहिलीं  
 वाटे शीतल मंद वायु सुटुनी आराम सर्वासही  
 एका सुंदर टेकडीजवळुनी वाहातसे निर्झर  
 होत्या शोभत त्या तदीय लहरी सायंप्रभेनें किती !  
 मी मित्रासह शून्य दृष्टि अपुली लावून त्यांच्यावरी  
 होतों शान्तपणें उगाच बसलों पाषाणखंडीं तदा  
 माझा मित्र पुसे हळूच “अजुनी होते तिची का स्मृति ?  
 नाहीं काय कधींच संसृतिसुखें सेवावयाचीं तुला ?”  
 या प्रश्नं सुखपूर्ण ती मजपुढें पूर्वस्थिती राहिली  
 आला सांप्रतकाल दारुण महा दृष्टीपुढें सत्वरी

त्यायोगें जखमेवरील पडदा बाजूस व्हावा तसें  
ताजें होउनि दुःखदृष्टि भरली उष्णाश्रुधारांमुळें

“मित्रा ! काय मदीय चित्त म्हणजे निर्जीवसें मानिसी ?  
की येतील नवीन अंकुर सदा त्यामाजिं भूमीपरी ?  
आहे एकच मूर्ति तेथ बसली व्योमीं जशी चंद्रिका ?  
प्रेमस्पर्शन केधवाहि मजला होणार नाहीं दुजें !

आला जों न वसंत तों खदखदा सृष्टी हंसूं लागते,  
डोले नूतन -मेघवर्षाणिं मुद्दें ग्रीष्मांत वृक्षावलि,  
जी माझी फुलवील चित्तकलिका—जी दग्ध झाली पुरा—  
ऐशी माधविका, घनालि अथवा विश्वीं नसे एकही !

होतें प्रेम कसें तिचें मजवरी तें विस्मरूं मी कसें ?  
झाली दग्ध मदर्थ दुःखदहनीं तें विस्मरूं मी कसें ?  
तन्मुग्धस्मित लाजवील अगदीं संध्येस या निश्चित,  
तेही विस्मरुनी मदीय हृदयीं रे सांठवूं काय मी ?

आहे तद्गुणसंघ हा मजपुढें याला जरी विस्मरूं ?  
ही होईल वसुंधरा सकलही सैतानराज्यापरी !  
तीचें पावननामचिंतन गमे सोपान हा मुक्तिचा !  
हें सोडून अधःपथानुगमनस्वीकार कैसा करूं !

नेमें बैसुनि एथ निर्झरतटीं, मूर्ती तिची चिंतुनी  
देतां अश्रु मदीय मी मिसळुनी या दिव्य तोयासवें;  
केव्हां जाउनि टेकडीवरहि या उन्मुक्त वायूसह  
आकाशीं भरितां तिला अठवुनी दुःखोष्णनिश्वासही

कांहीं क्षुद्रच कारणावरुनि मी रागावुनी तेधवा  
गेलों निर्दय दूर, गेहिं तिजला टाकूनिया एकली

हा ! हा ! मंदिरहें तदा गवसली जी मृत्युपाशामधें  
होतों मानित त्याच सुंदरिस मी निष्प्रेम गर्वाकुल !  
जे जे तीव्र कठोर शब्द तिजला मी तेधवा बोललों  
ते ते सर्वहि आज रे परतुनी माझ्याकडे पातले  
तूं माझ्या हृदयास दग्ध करिसी कां आपुल्या दुष्टकृतें  
ते माझे वच वज्र दारुण मना आतां कसें जाळितें !

कर्णीं मृत्युकथा तदीय पडतां गेलों स्मशानांतरीं  
उन्मत्तापरि लोळलों गढबडा त्या दग्ध भूमीवरी  
देवी ! मी अधम प्रभाव न तुझा जाणून लोकोत्तर  
दुःशब्दीं छळिलें तुला बहु ? असें कांहीं तरी बोललों  
मित्रा, मागितली न अंतसमयीं हा ! हा ! क्षमाही तिची,—  
गेली ती सहसा परेशसदनीं अस्वस्थ दुःखाकुल  
ती आहे पुढती उदश्रुमलिना तीची मुखश्री सदा  
माझी मानसवृत्तिही अनुदिनीं तल्लीन झाली असे !  
थेओ प्रीति जगांत, दूर अथवा जाओ निघोनी कुठें,  
सोडोनी तरु एक अन्य तरुला सेवो विहंगापरी;  
या जन्मीं न कुणावरी करिन मी प्रेमांशही केधवा,  
केव्हां का सुरवल्लिकुंजगत ती भेटेल ना मत्प्रिया !  
ही केव्हांहि मदीय अश्रुसरिता आटावयाची नसे,  
हे निश्वासहि चालणार अगदीं प्राणावधी सारखे;  
झाली मूर्ति पवित्र नष्ट जरिही त्या देवतेची असे,  
आहे हें मम मानसालय तरी मित्रा ! तिचें सर्वदा !

### माझे कोणीच नाहीं

आकाशीं दिव्य तारे चमकति, पसरे कोमला कांति त्यांची,  
आनंदें लोक सारे भरुनि मनिं अहा ! भोगिती शांति साची

झालें सौख्यांत दंग त्रिभुवन रमले देव पीयूषिं जेवीं  
 माझें कोणीच नाही ! तळमळ मनिंची नष्ट होईल केवीं ?  
 शोकानें कंठ आला भरुनिहि, विलया मन्मनःशांति गेली  
 वाहोनी अश्रुधारा खळखळ नयनीं दृष्टिही शून्य झाली  
 औदास्यें व्याप्त झालें हृदय, विषय तो कोणताही सुचेना,  
 बोधोनी हाय ! रेशा खडतर समयीं शांत कोणी करीना !  
 वाहे हा मन्द वायू परिमल भरुनी आपल्या तोहि नादीं,  
 बैसोनी हा रसालीं खल पिक विपिनप्रांत व्यापी निनादीं;  
 डौलें हा चंद्र डोले गगनिं, न गणितो मत्स्थिती दीन ऐशी  
 माझें कोणीच नाही, तळमळ मनिंची नष्ट होईल कैशी ?  
 हा रे ! देवा ! कसा रे बिकट मजवरी कोसळे हा प्रसंग ?  
 दुःखानें हाय गेलें करपुनि अनलें पद्मसैं अंतरंग !  
 कांतेच्या बाहुपाशीं सरसिजमृदुलीं झोंपला मित्र तोही  
 शोकातें शांतवाया खडतर समयीं काय कोणीच नाही ?  
 सारी ही सृष्टि निद्रासुख अनुभविते सोडुनी भीति चिंता !  
 केलें मी काय देवा ! पळभरि न घडे शांततालाभ चित्ता !  
 शोकेंही रंजवावें अखिल सहृदया होय बाणा कवीचा,  
 तो मी आनंदकालीं घळ घळ रडतों, धन्य फेरा विधीचा !  
 दुर्दैवी मी, कशाचें सुख मज मिळतें ! जन्म गेला रडोनी !  
 हा हा दुर्भाग्य माझें अजि विफल कुणा दोष लावूं कढोनी ?  
 माझें तें दूर जातें, प्रियजन मम तो संशयव्याप्त होतो,  
 माझें कोणीच नाही ! अहह, विधिवशें मी मला दोष देतों !

[ २ ]

धालोनी मान खालीं घळघळ नयनीं सोडिल्या अश्रुधारा,  
 वाढोनी शोकसिंधू, खळबळ उठुनी लोपला मोद सारा;

नैराश्यं अंतरंगीं बळकट दिधलें ठाण, कांहीं सुचेना,  
तो आली रम्य वाणी अमृतसुमधुरा तर्पिलें पूर्ण कर्णा—

“छे छे ! मित्रा, अशीं हीं अनुचित वचनें बोलणें योग्य नाहीं,  
मोहव्यामूढता ही बहुपरि भुवनीं निंदिली सज्जनांहीं;  
सोडोनी शोक सारा, उघडुनि नयनें एकदा पाहिं मातें,  
नोहे का रे तुझा मी करिसि मग वृथा दुःख हें कासयातें ?

“नेणोनी कागणातें, कविहि म्हणवुनी विष्णुला दोष देसी,  
त्यानें कैसें करावें ? उघड न मनिंचा सांगसां भाव त्यासी  
आहा ! मित्रापराध स्वमनिं न धरितां सत्वरी सोड सेव्द,  
दुःखाचें मूळ आहे, बुधजन म्हणती, या जगीं चित्तभेद !

“तोडोनी पाश सारे, सकळहि मनिंची सोडुनी कामना ती,  
फेंकोनी दूर तीं तीं बळकट जडलीं सर्व निष्काम नातीं,  
झालों आहा, तुझा मी, तुजविण न रमे चित्त हें अन्य ठायां,  
पाहीं या दीन मित्रा, बळवि मुख, करीं दुःख आतां न वायां !”

आनंदें नेत्र आले भरुनि सुखभरें दाटलें अंतरंग,  
गेलें औदास्य लोपा, मधुर उसळला मानसीं प्रेमरंग;  
वेढोनी वामनाला बळकट वदलों कंपिता बाहुपाशीं  
“मित्रा ! तूं एक भाझा ! अवचित करिं हा गावला सौख्यराशी !”

### समापन

प्रभातीं अस्तातें जरि विधुकला जाय सहसा  
तरी तज्ज्योत्स्नेची स्मृतिहि हृदयातें सुखविते;  
असो रम्य क्रीडा जलधिलहरींची किति दुरी  
तरी होते नेत्रांपुढुनि नच नष्ट क्षणभरीं;



किती झाला काल श्रवण करुनी गानरव तो  
तरी त्याचा नाद श्रुतिपुटिं अजुनी धुमतसे;  
दिसोनी आकाशीं क्षणभरच गेलें सुरधनु  
तरी त्याचे चित्तावरि उमटती रंग अजुनी;

सुकानीया गेलें नव कुसुम रानांत फुलुनी  
तरी चित्ता व्यापी अजुनिहि तयाचा परिमल;  
तशी गेली माझी मधुर कविता दृष्टिपुटुनी  
रसोद्रेकें राहो तरिहि रसिकस्वांतनिलयीं !

### पुढें चाल

कर्तव्यें भरलीं किती, दिवस हा आहे किती थोडका,  
कार्यें पूर्ण न जाहलीं बहु, परी तन्मार्ग ठावा नसे;  
भूमी कंटकपूर्ण, न स्थल कुठें पाऊल ठेवावया,  
होतें धैर्य विनष्ट दुर्धर महा पाहूनियां संकटें

सोडीं धैर्य न लेशही, धरुनियां आज्ञा प्रभूची शिरीं  
सारा त्यावरि भार घालुनि पुढें निःशंक टाकीं पद;  
सत्याचा मृदु गालिचा पसरतां मार्गावरी सर्वतः  
कोठें कंटक, पुष्पपूर्ण सगळी होईल ही मेदिनी !

तूं जाशील जिथें जिथें, हरुनियां तेथील सारें तम,  
वेगें होइल तो प्रदेश मनुजा, दिव्यप्रकाशान्वित  
दीनांचीं असुखें करून दलित स्वीयप्रभावे त्वरे  
आशीर्वादशतांहिं मंडित जर्गी होशील तूं निश्चित !

कर्मकृतां करीं तुझ्या नववला स्थापील विश्वंभर,  
वज्रातेंहि विदारिती मृदु सुमें त्याच्या कृपालोकनें;

त्याचा हात धरून चाल पुढती, मागे न घेई पदा,  
या विश्वीं मग कार्य दुष्कर असें आहे तुला कोणतें ?

## आज काय ?

असर्तीं कायें करावयाचीं उद्यां अम्हांला किती,  
केलीं आज परी कोणतीं ?

उद्यां इच्छितों ढीग धनाचे कोणाला द्यावया,  
परि किती केलें आजी व्यया ?

उष्णाश्रुनदी टाकावी सुकवुनी,  
सुखवावें अबलां भीती वारुनी  
त्या रमवावें प्रीतीच्या भाषणीं

बेत चालले सुखासनावर बसून नाना मनीं  
दाविलें आज काय वर्तनीं ?

कृपाकटाक्षें दीन जनानें उद्यां हर्षवूं अति,  
जाहली आज कोणती कृति ?

दुःखदरींतुनि उद्यां अनाथां निश्चित आणूं वरी,  
केलें अजि का कांहीं तरी ?

अन्याय उद्यांस न राखूं भूवरी,  
फडकवूं ध्वजा सत्याची अंबरीं,  
क्षुद्रव्यथा हरूं गरिबांची सत्त्वरी,

उद्यां हें करूं उद्यां तें करूं, बेत चालले किती,  
कायें आज सांग कोणतीं ?

निर्मू आपण उद्यां प्रयत्नं सौख्याचीं मंदिरें,  
काय परि घडलें आजी करे ?

यशःस्तंभही बांधूं व्योमा भिडणारे भव्यसे,  
तयांचा आज फायदा नसे

स्वप्नांत रंगणें वाटे गोडसें,  
पण महत्व त्याचें आतां कायसें ?  
फल वागजालानें हातीं ये कसें ?

प्रश्न सर्वदा करा, उद्यांचा मोह दूर सारुनी  
'घडलें आज काय हातुनी ?'

### कवि लेंभे यांच्या पत्रास उत्तर

झालों विस्मित कौतुकस्तिमित मी, शंकाहि आली मनीं  
प्रेमप्रेषित आपली कविवरा ! ही पत्रिका वाचुनी;  
आहे हा उपहास काय अथवा ही सत्य आहे स्तुति  
याची भ्रांति पडे क्षणैक मम ही मूढा जहाली मति !

आहे काय असा स्तवोचित कवी मी ? छे ! न वाटे खरें,  
एथें केवळ आपुली रसिकता आली दिसूनी बरें !  
किंवा हा परिणाम येत घडुनी मन्त्रतनत्वामुळें  
इंदू सोडुनि धूमकेतु बघण्या दृष्टी जनांची वळे !

नाहीं पात्र अशा स्तुतीस जन हा सामान्य, वाग्भूषणा !  
या लेखें भ्रम होय वेदिति जरी मोदोर्मिमाला मना  
कैसें होइल दीन मानव फिरे जो राजरथ्येवरी  
माला भूपसुता तदीय सहसा घालील कंठीं तरी !

ही माझी लघुमंजरी परिमलें मोहील तुम्हां अशी  
यापूर्वीं रसिकेंद्र ! सत्य नव्हती आशाच मन्मानसी !  
आकाशीं अमृतद्युती विहरतां तारा पुढें ये जसा  
स्वेच्छ, श्रेष्ठ कवी कितीक असुनी, मी पातलों हा तसा !  
कीर्तीची लवमात्र आस नव्हती, व्हावी तरी ती कशी ?  
आहा ! त्याच मला अतर्क्य सहसा आली सुवेला अशी !

हैं वाटे सुयश प्रचंड, लिहिल्या ज्या चार ओळी करे  
त्यातें मानुनि काव्य, गाति रसिक स्वांगें प्रमोदादरें

होतां पूर्ण निशीथकाल, असतां संस्तब्ध सृष्टिप्रिया,  
वीणा घेउनि शारदा मधुरवें लागे तदा गावया;  
ती स्वर्गीय पिऊन गायनसुधा तल्लीन होऊन मी  
सत्तेजोलहरीत जाय बुडुनी, सामान्य जाती तमी !

तें गाणें भरतां मनीं मग सवें मी लागतां गावया,  
तेव्हां ऐहिक ते विचार सुकवे ! जातात सारे लया !  
वेड्याची कृति कोठुनी बुधजना होईल मान्या तरी ?—  
होतों भीत, परंतु आज सगळा संदेह गेला दुरी !

आभारी तुमचा असे बहु कवे ! हा एक वेडा जन;  
ठेवा लोभ, असो कृपा, विनवितों जाणून युष्मन्मन—  
वन्या पुष्पलतेपरी सुकतसे ही दिव्य काव्यांगना,  
भोक्ता मार्मिक भेटतो न, करितों ही यास्तव प्रार्थना !

## चिंतन

काय सांग तुज जन्मभूमि ती अपुली आठवते ?  
सर्भोवतालीं कशीं पसरलीं तीं झुलतीं गवतें !

दिवस तदाचे किती सुखाचे गमले आम्हांस,  
जिकडे तिकडे भरुनी गेला होता उल्हास !

घालुनि हातीं हात मजेनें त्या झाडीमधुनी  
होतो विहरत, आठवतां तें कसेंच होय मनीं !

खेळ खेळलों परोपरीचे त्या वेलीखालीं  
नाहिं जाणिलें त्या नादांतच रात्र जरी झाली !

खडकावरुनी आदळणारा ओढा हंसरा तो  
 ताई ! तुजला खरेंच अजुनी काय न आठवतो !  
 बसुनि शिळेवर पाय सोडुनी त्याच्या ओघांत  
 संध्याघटिका किती लोटिल्या आम्हीं हर्षीत !  
 स्वर्गधरेचें ऐक्य कराया चढणारा गगनीं  
 शैलराज तो दृष्टिपुढें मज दिसताहे अजुनी !  
 जाउनि त्याच्या समीप गाणीं आवडतीं गात  
 किती डोंगरीं फुलें तोडिलीं नादानादांत  
 वाटेवरचा तलाव सुंदर का स्मरतो तुजला ?  
 किती हर्षलों प्राशन करुनी त्यांतिल शीत जला !  
 मंद वायुनें उठणाऱ्या त्या लाटांवर सारीं—  
 फुलें फेकिलीं आपण, ती तर मौज गमे भारी !  
 मावळत्या रविकिरणांसह त्या लाटा हंसतांना  
 आपण होतो स्वैरच उधळित गाण्याच्या ताना !  
 अहा ! अहा ! ते काय सुखाचे दिवस निघुनि गेले !  
 हे चितेचे विषण्णतेचे आज पुढें ठेले !  
 काळ रम्य तो, स्थान रुचिर तें मिळतिल का फिरुनी ?  
 हीं आतांचीं दुःखें सारीं जातिल का निघुनी ?  
 कीर्ति नको ही, मानहि नलगे, ज्ञान असो दूर,  
 वाट जाउनि त्या झाडींतुनि हिंदावें स्वैर !

---

# काव्यगुंफा

## शूर्पणखा-पत्रिका

[ श्रीरामचंद्र पंचवटीस असतां रावणाची बहीण शूर्पणखा ही लक्ष्मणाचें मनोहर स्वरूप पाहून मोहित झाली, आणि तिनें त्याला खाळील प्रेमपत्रिका पाठविली. कविगुरु वाल्मिकि यानें राजराजेत्यर रावणाच्या सर्वही परिवाराचें बीभत्स वर्णन केलें आहे; पण या ठिकाणी त्या भावनेचा पुढी संपर्क नाही. म्हणून, वाचकांनीं ती वाल्मीकिवर्णित भयंकर शूर्पणखा मनांतून दूर करवी. प्रस्तुत कविता बंग-कविसम्राट माइकेल मधुसूदन दत्त यांच्या 'वीगंगना' नामक नितांतगमणीय काव्याच्या आधारे लिहिली आहे. ]

कोण सांग तूं भ्रमासि एकला या निर्जन काननीं ?  
झालें वेडी विभूतिभूषित तनु तव ही पाहुनी !

अग्नि असावा दडून भस्मामधें सुंदरा ! जसा,  
किंवा अनुदपटलिं चंद्रमा तूंही गमसी तसा !

जटाजूट हा तुझ्या शिरावर मनोहरा ! देखुनी  
होय कसें तें न ये सांगतां, जाय हृदय फाटुनी !

कळलें—रजनी नित्य कंठिसी शयन करुनि भूतलीं,  
तेव्हांपासुनि सुवर्णशय्या मीहि असे त्यागिली !

फलमूलावर जीवन आहे तुझें इथें चाललें,  
स्मरुनी हें मज नीरस सारे राजभोग जाहले !

दारुण विपिनीं वससि सुंदरा ! आठवुनी हें मनीं  
सुवर्णमंदिर माझें कारागृहापरी मी गणी !

सांग एकदां मला—भवसुखें सोडुनि नवयौवनीं  
 काय कारणें विरक्त होउनि वससी तूं या वनीं ?  
 भयें कुणाच्या मैनाकापरि लपसी वनसागरीं ?  
 तुझ्या मनींचें हितगुज सारें सांग मला सत्त्वरी !  
 कुणा रिपूनें अतुल विक्रमें काय तुला जिंकिलें ?  
 सहाय न कुणी म्हणुनी खेदें का वन हें सेविलें ?  
 एक शब्दही बोल—विजयिनी सेना मी धाडितें  
 क्षणांत नेइल विलया सखया ! प्रबळहि तव शत्रुतें !  
 आज्ञा होइल तुझी तरी मम सेवक समरांगणीं  
 आणितील तुजपुढें निश्चयें इंद्रासहि बांधुनी !  
 कुठेंहि बसला लपुनि तुझा रिपु दयिता ! तुज दुखवुनी  
 जिवंत नच तो रहावयाचा माझ्या दृष्टींतुनी !  
 निर्धनतेचें दुःख मानुनी काय राहसी वनीं ?  
 सांग एकदां—पायदळींही विखरिनि नाना मणि !  
 अलकेमधलीं धनभांडारें फोडुनिया सत्त्वरी  
 अमूल्य रत्नें शिलाशकलशीं फेंकिनि अवनीवरी !  
 शोषुनि रत्नाकरहि त्यांतली मुक्तावलि सुंदरा !  
 विखरुनि तारकभूषित गगनासम सजविनि ही धरा !  
 आवडतें तुज रूप कोणतें ? सद्गुण कसलें वरें ?  
 सांग तशी मी कामरूपिणी होइन सखया ! त्वरें !  
 इंद्रवनांतिल नुकती फुलली सुरतरुकुसुमावलि  
 आणुनि शय्या तुझी कोमला ! रचीन अंबुजदलीं !  
 इंद्राणीच्या किंकरीपरी दासी मम कितितरी  
 रमवितील तुज वीणासंगत मंजुगायनस्वरी !

सुवर्णमणिमय मंदिर माझें, मुक्तामय अंगणें,  
 मरकतशोभित सोपानावलि मोहविती लोचनें;  
 स्तंभ मनोहर असति निर्मिले पद्मरागहीरकीं,  
 अतुलविक्रमें मेळविले जे समरिं असुरनायकीं;  
 गाति सारिका मंजुळ गाणीं हळुहळु एकीकडे  
 दिव्य गायनें नव तरुणींचीं चालति दुसरीकडे;  
 व्यापित परिसर निजकलनादेें तरंगिणी वाहते  
 लहरिक्रीडा तिची पाहुनी श्रांतहि मन मोहते !  
 वनांत फुलती असंख्य कुसुमें त्यांच्या मधुपरिमलें  
 असे तर्पिलें अनुदिन सकलां शीतल मंदानिलें  
 परी व्यर्थ हें वैभव सारें तुजवांचुनि राजसा !  
 इंदुवांचुनी प्रकाश लाभे रजनीला वद कसा ?  
 वैभव माझें, देहहि दयिता ! आज तुला वाहिला,  
 काननवासकेश भोगिसी कां आतां प्रेमला ?  
 ये माझ्या—छे ! अपुल्या सदर्नीं भीड सर्व सोडुनी  
 मृदुसुमशयनीं पडुड, नको ही कंटाकिता मेदिनी !  
 नसेल तुज हें रुचत तरी मज सांग तसें एकदां  
 सोडुनि विभवेें येतें तुजसह रहावयाला मुदा !  
 दिव्य दुकूलें, रुचिर भूषणें तनुवरि हीं कासया ?  
 तापसवेपहि होइल सुखकर तुजसह मजला सया !  
 नसे रुचत तुज तरि मणिमाला मीहि गाणिन तुच्छ ती !  
 दुकूल टाकुनि रुक्ष वल्कलें वेढिन तनुभोंवतीं !  
 कुंतलरचना सोडुनि बांधिन जटाजूटही शिरीं,  
 नकोत रत्नें, रानफुलें मी रचिन तयाच्या वरी !



चंदनलेपन राहो, भस्में टाकिन तनु चर्चुनी,  
 रुद्राक्षावलि घालिन कंठीं मुक्तावलि फेंकुनी !  
 प्रेममंत्र मज सांग सुंदरा ! कर्णपुटीं एकदां,  
 समाधि चढवीं, भानावरही नको यावया कदा !  
 गुगे ! दक्षिणारूपें तुज हें यौवनधन वाहतें,  
 हृदयहि चरणीं तुझ्या ठेवितें जें प्रेमीं नाहतें !  
 लाभ तुझा मज होइल तरि मग काय उणें भूवरी ?  
 वंशक्रीर्तिही तुच्छच आहे, सत्य जाण वैसरी !

\* \* \*

या तरुतलिं मी शब्द दोन हे लिहुनि इथें ठेवितें—  
 कीं तूं येशिल नेहमींपरी, पडतिल तव दृष्टिंतें  
 आवडतें हें स्थान तुजें बहु, हें ठावें मज असे,  
 इथेंच तुजला प्रथम पाहिलें तें विसरिन मी कसें ?  
 हा पिंपळ पसरला अंबरीं, शमीहि इकडे झुले,  
 मंदवायुनें पुष्पितलतिकासमूह हर्षें डुले;  
 लाज वाटुनी फारच तुझिया पुढें यायची मला,  
 या तरुआडुनि पहात तुजला काळ किती दवडिला !  
 दृष्टि सारखी लावी भानूवरी जशी कमलिनी  
 उत्कंठेनें तशा तुला मी पाहतसें मोहुनी  
 वसुनि शिलेवर अससी या तूं जोंवर या तरुतलीं  
 निगडबद्धशी दासी तव ही उभी इथें राहिली  
 तूं गेल्यावर बैसुनियां मी शून्य तुझ्या आसनीं  
 किती सोडिले लोट अश्रुचे हा ! हा ! नयनांतुनी !  
 तुझ्या पदींची धूळ तेथली घालुनि केशांतरीं  
 असहाविषादे तदा लोळलें गडबड मी भूवरी !

\* \* \*

काय सांगुनी पूर्वकथा त्या तुला ? लिहावें किती ?  
 भाव मनींचे व्यक्त कराया शब्द पुढें खुंटती ?  
 अभागिनीची जरी पातली दया तुला क्षणभरी  
 सायंकालीं आज बैस तूं गोदातीरावरी;  
 येइल माझी एक सहचरी घेउनि नौका तिथें  
 तींति बैसुनी परतीरावर येथिल तूं शुभमते !  
 विपिन निविडतम, निर्जन आहे जीवेशा ! त्या स्थलीं,  
 पाहूं प्रेमस्वप्नं तेथें जीं न कुणीं देखिलीं !

\*

\*\*

\*

लंकापुरिचा ख्यात भूपती राक्षसकुलभूषण,  
 महाविक्रमी, समरधुरंधर तेसे खरदूषण  
 या वीरांची भगिनी मी ही शूर्पणखा स्मरहता  
 प्रेमपत्रिका लिहीत आहे दासी तवगुणरता  
 रूप कसें मम असे मनोहर पहा तरी एकदां,  
 नग्लोकीं का रूपमती वद मजसम दिसली कदा ?  
 मलयसमीरा ! एकवार ये, कुसुम पहा हें तरी,  
 गंधहीन तें गमलें; पथ तव असे मोकळा तरी;  
 मधुपा ! गुंगत ये या कुसुमीं, मधु न तुला लाभला,  
 तरी उडुनि जा कुठेंहि, याहुनि काय वदावें तुला ?  
 नसेल सौरभ, सुंदरताही, कोरांटीचीं फुलें  
 हांसविलीं नच जरी वसतें, काय त्यास शोभलें ?  
 हीन दीन मी फार थोर तूं, पण हें प्रेमीं वृथा !  
 पंकसंभवा कैरविणीला हांसवि विधु तत्त्वतां !

\*

\*

\*

कळलें नुकतें, दाशरथी तूं, बंधुप्रीतीमुळें  
 राजवैभवं सोडुनि दुर्धर कानन हें सेविलें  
 तूं प्रेमाचा निधीच अससी, किती स्तवावें तुला ?  
 राजसुता ! तव पदधूलीची नसे योग्यता मला !  
 नसेल माझी तशी योग्यता, योग्य अससि तूं तरी ?  
 प्रेमकणांचें अल्पहि वर्षण दासीविर या करी !  
 राजतनय तूं, हीन असें मी, मज न दूरवीं परी,  
 दासीभावें तरी वल्लभा ! आदर हीचा करी !

\*

\*

\*

असो लिहावें किती, लौकरी ये संकेतस्थली,  
 करीन हृदयग्रंथी सारी तुझ्यापुढें मोकळी  
 कल्पित संगम तुझा कल्पुनी सुखाश्रु हे वाहती,  
 भालीं लिहिली परी विधिर्नि न कळे लिपि कोणती !

### प्रतीक्षा

वसंतवाता ! कोठें अससी ? तुझ्या वियोगामुळें  
 कसें हें विश्व पहा जाहलें !  
 एकसारखी वाट पाहुनी तुझी, दीन मेदिनी  
 गेली शीर्ण किती होउनी !  
 हिमबिंदूंनीं नेत्र सदाचे गेले भरुनी तिचे,  
 भूषणावली न कांहीं रुचे !  
 वेषहि साधा दिसे कसा तरि, गंध न देहावरी,  
 वाटत उदासशी अंतरीं  
 कुंजवनेंही तेजोहीनच गमती कुसुमांविणें,  
 मिळावीं कशीं केशभूषणें ?

शुष्क, पल्लवांचुनि असती उभ्या वृक्षवल्लरी,  
लोटिती रसिकां खेदांतरी !

उजाड सारें रान पसरलें, शोभा न कुठें दिसे,  
मग पिक गातिल गाणीं कसे ?

तूं वससी वाता ! सांप्रत कवण्या स्थली ?  
कीं स्थानाची या विस्मृति तुज जाहली ?  
कीं तिकडे कोणी वृत्ति तुझी मोहिली ?

विलंब न करीं, फीर मागुता, सृष्टिस या वांचवीं,  
किसलयीं वनराजी भूषवीं !

करीं कंटकां पुष्परूप तूं, फुलविं शुष्क वल्लरी,  
वाहवीं सौख्यपूर भूवरी !

### ईशप्रार्थना

सत्ता होय असीम, आदि न तव ज्ञानास विश्वेश्वरा !  
वात्सल्यैकविलासमंदिर महा तूं एक होसी खरा  
उच्छ्वासेंच तुझ्या गुणप्रसविनी विश्वां भरे चेतना,  
होती काव्यवधू विमोहित कशी त्यावीण याही जना ?

नक्षत्रां गति तूंच ही दिधलिसे, तीं चालती तीपरी,  
आज्ञेनें तव सारखा फिरत हा वायूहि विश्वावरी;  
सौंदर्य, प्रतिभा, प्रसाद जगतीं येती तुझ्यापासुनी,  
पापाचार विवेकमूढ न परी हें तत्त्व धेती मनीं !

कोठें मानव अल्पबुद्धि, अथवा तें ज्ञान त्यांचें किती,  
गाढाज्ञानतमीं कुठें तरिहि ते अंधापरी चालती  
ज्ञानांचा निधि तूं, त्वदीय महिमा त्यांना कळावा कसा ?  
सुज्ञां स्पष्ट दिसे दयागुणिं तुझ्या संपन्न झाली रसा !

न्याय, प्रेम, परोपकारनिरता बुद्धी, महाविज्ञता,  
यांचा एकनिवास अन्य तुझियावीणें असे कोणता ?  
ओजोवैभव केवढें तव ! असे सौजन्यही निस्तुल,  
चातुर्या उपमा न, हें कथितसे रेणूहि विश्वांतिल !

त्या सर्वेश्वरनायकेंच मज तूं निर्माण केलें असे,  
अंतःप्रेरणिं दाविलें जगतिचें कर्तव्यही स्पष्टसें  
काव्योच्छ्वासवती मती वितरिली सन्मानसाल्हादिनी,  
हे व्योमीं ध्वनि सारखे उसळती मास्तिष्कजालांतुनी !

येतां तो मधुमास सुंदर फुलें वेलीवरी शोभती,  
वर्षाकालिं घनोदरांतुनि जलें पृथ्वीवरी लोटती;  
देवा ! मीहि नसें स्वतंत्र, तुझिया सान्निध्यलाभामुळें  
काव्यें हीं रचितों, रसज्ञ कुतुकें वाचून होती खुळे !

विश्वव्यापार सारे घडविसि अतुल स्वीय इच्छाबलानें,  
हें मीं केलें म्हणोनी बडबड करिती मूढ गर्वाध लोक;  
डोळ्याची पापणीही क्षण न उघडवे तूजवांचून कोणा,  
सूत्रें तूं चाळवीता, परवश सगळीं नाचती बाहुलीं तीं !

येतें पंकामधूनी कमळ चहुंकडे सौरभा विस्तरित,  
मातीचा देह केला रुचिरतर, असे काय आश्चर्य थोडें ?  
कोठें तूं शक्तिशाली ? अवलतम कुठें जीव अल्पप्रभावी ?  
स्पर्धा तूझ्या कृतीशीं करिति परि किती, काय त्यांना म्हणावें ?

वीणा हातीं तुझ्या ही, फिरविसि कुतुकें अंगुली तीवरून,  
जातो नादध्वनीनें झणिं गजबजुनी शून्यही प्रांत सारा;  
होते जैशी त्वदाज्ञा, मम मुखिं सहसा शब्द येती तसेच,  
त्यांचा स्वामी परी तूं गुणगणनिलया ! मी असें शुष्क वारा !

शांती बालेंदुकांतीपरि जनिं वितरो नित्य मत्कर्मजाल,  
किंवा विश्वा द्वाग्रीपरि चहुंकडुनी आग लावो खुशाल,  
मी तों नामानिराळा, अशुभ शुभ यशें वाहिलीं त्वत्पदीं तीं  
गेलों आत्मत्व सारें विसरुनि तुझिया नामसंकीर्तनांत !

### प्रबोधन

अजुनि किती निजसी !  
सुंदरा !  
अजुनि किती निजसी !  
ही प्रभात झाली तरी पुरेशी होय न झोंप कशी !  
मधुरजनी सरली,  
गडे ही  
मधुरजनी सरली,  
दशदिशा फांकल्या, प्रकाशलहरी विश्वांगणिं भरली !  
नक्षत्रें लपलीं,  
अंघरीं  
नक्षत्रें लपलीं,  
हे गुलाब हंसले उपवनिं, कमलें सरोवरीं फुललीं !  
हा प्रभातवायू मंद सुशीतल वाहे !  
चहुंकडे उषेचें हास्य भरुनियां राहे !  
ऊठ नेत्र उघडी,  
सुंदरा !  
ऊठ नेत्र उघडी,  
शुभशांतिरसाची चिरमंगलमय आहे हीच घडी !

वाट तुझी बघती  
 सर्वही  
 वाट तुझी बघती,  
 तुज उठवायाला तिकडे रानीं ओढे खळखळती !  
 प्रकाश हा गगनीं  
 पातला  
 प्रकाश हा गगनीं,  
 तुजसाठीं आहे अरुण थांबला पहा तरी अजुनी !  
 तुजसाठीं भरलीं  
 नभीं हीं  
 तुजसाठीं भरलीं  
 स्वर्गातिं मंजुळ मधुर स्वर्गमधुनी पाझरलीं !  
 हा ओघ तुंबला मम हृदयीं प्रेमाचा,  
 हा हार सांचला नयनिं अश्रुमुक्तांचा,  
 वाहिन तव चरणीं,  
 आदरें  
 वाहिन तव चरणीं,  
 तव दृष्टिसंगमें होइल पावन नाथा ! ही धरणी !  
 व्योमास्तव रवि हा,  
 निर्मिला  
 व्योमास्तव रवि हा,  
 रविसाठीं आहे व्योमहि उत्सुक अनंत काल पहा !  
 कमल असे सृजिलें,  
 सरास्तव  
 कमल असे सृजिलें,  
 हें सरही कमलासाठीं दिसतें उतावीळ कसलें !

तरुसाठीं वेल,  
 उगवली  
 तरुसाठीं वेल,  
 हा पसरुनि बाहू प्रेमें तरुही तिज आलिंगील !  
 सौंदर्य तसें तव माझ्या दृष्टीसाठी !  
 ही प्रीतिवाहिनी माझीही तुजसाठी !  
 अजुनि न कां उठसी ?  
 सांग मग  
 अजुनि न कां उठसी ?  
 ही प्रभात झाली तरी पुरेशी होय न झोंप कशी !

### भारतमाता

धन्य धन्य भारतमाते ! तुझ्या यशोगानीं  
 असो एकभावे माझी निरत सदा वाणी !  
 तुझ्या दिव्य तेजें सारे देश फिके झाले,  
 तुझ्या गौरवानें नाहीं चकित कुणा केलें ?  
 तुझ्या कीर्तिनादैं सगळें विश्व भरुनि गेलें,  
 रिपुहि नम्र होती येतां नाम तुझे कानीं !  
 द्वापरपाल हिमनग दारीं सदा तिष्ठताहे,  
 स्तवनगीत सागर तिकडे तुझें गात आहे;  
 ध्वजा तुझी उभवुनि गगनीं विंध्य उभा राहे,  
 कंठहार तव गंगा ही, कोण तिला वानी ?  
 राम, भरत, धर्मांसे भूप जिथें झाले,  
 व्यास, वसिष्ठांनीं जींचें सुयश वाढवीलें,



सुकविनायकीं वाङ्मनिधिला जिच्या भूषवीलें.  
 आर्यजननि, ती तूं अससी एक सुगुणखाणी !  
 भव्य शैलराजी, विपिनें दीर्घ पसरलेलीं,  
 शस्यमंडिता, तरुजालीं सुचिर व्यापिलेली,  
 यथाकाल घनराजानें नित्य सेचिलेली,  
 कृपा निसर्गाची तुजवर दिसत विभवदानीं !  
 सलिलभार घेउनि सरिता अमित धांवती या,  
 मंद वायु जनतापातें वाहतो हराया,  
 इंदु सदा तत्पर आहे निशा प्रकाशाया,  
 व्यापितात कुसुमें परिसर मधुर सौरभानीं !  
 नसे कधीं उत्पातांचें नांव तुला ठावें,  
 स्वर्गभूहि नीरस तुझिया जाहली प्रभावें,  
 इच्छितात सुरही जन्मा तुझ्यावरी यावें,  
 किती वर्णिलें प्रेमानें तुला महात्म्यांनीं !  
 कर्मभूमि ! देसी न कधीं ठाव आळशांना  
 जवळ करिसि तूं प्रेमानें कार्यतत्परांना,  
 हृष्ट होसि कोणी पुढतीं पाय टाकतांना,  
 वाटतेस आम्हां जननी ! एक तूं शिराणी !  
 तुझें नाम गावें, भावें स्तोत्र तुज वहावें,  
 तुझ्या कीर्तनीं भक्तीनें अश्रुनीं नहावें,  
 नित्य तुझ्या सेवेसाठीं देह ठे झिजावे,  
 तुझ्या विभववर्धनकामें झटूं प्रयत्नांनीं !  
 कीर्तिपटहनादें तुझिया व्याप्त गगन होओ,  
 तुझ्यावरिल अज्ञानाचें तिमिर दूर जाओ,

पुन्हां तुझा उदयातें तो ज्ञानसूर्य येओ,  
 द्वैत नाशुनी जन सुखवीं ऐक्यबंधनांनीं !  
 आत्ममय स्थिरचर ठरतां भेद कुठें राही ?  
 कशी सांग तेव्हां वसणें शत्रुभावनाही ?  
 उच्चनीचपणही कोणा गांजणार नाहीं,  
 विश्व सर्व जाइल भरुनी शांतिगायनांनीं !  
 तीस कोटि जनता उठतां शांतिपाठ गात,  
 बंधुभाव पसरायाला सर्वही जगांत,  
 दिव्य गीत अद्वैताचें भरित अंबरांत,  
 रुक्ष मनें द्रवुनी जातिल अमृततुषारांनीं !  
 कलह, रुधिरवांछा यांची रात्र ओसरुनी  
 दुष्ट भावनांचें तामस शीघ्र हारपोनी  
 साधुकामनांचीं किरणें धवल विस्तरोनी  
 उजाडेल विश्वा तुझिया कृपाकटाक्षानीं !

### वनवासस्पृहा

जेथें भेदित अंबरास शिखरें जार्ता गिरीचीं वरी  
 ओढे गर्जत धांवती झरझरा पाषाणखंडांतरीं,  
 जेथें मंजुळ किल्विलाट करिती तीं डोंगरी पांखरें,  
 जेथें बागडती गरीब हरणें स्वच्छंद लीलाभरें;  
 जेथें उंच कड्यांवरून झुलती झाडे विशाळाकृति,  
 जाणों तें हरिताभ्रमंडळ करी व्योमीं विहाराप्रती !  
 जेथें धीर गभीर वाहति नद्या शीतांशुलेखेपरी  
 पाहोनी प्रतिबिंब त्यांत करिती नृत्यं मुदा वल्लरी !  
 जेथें रानफुलें फुलून भरिती गंधें दिशा सर्वही,  
 व्यापोनी हिरव्या वृणें दिसतसे जेथें मनोज्ञा मही,

जेथें गर्द वनांतुनी फिरतसे ताजी हवा मोकळी,  
 जीयोगें हरपून खेद पसरे उत्साह दिङ्मंडलीं  
 भव्य स्थान असें कुणास न जर्गी पाडील हो मोहिनी  
 गेले होउनि धन्य पूर्वमुनि ते येथेंच कीं राहुनी !  
 देवा ! काय अशा स्थळीं निवसणें भाग्यांत माझ्या असे ?  
 वांछा केवल एक ही, जग परी सोडील मातें कसें ?

### सत्कवीची आंतरिक इच्छा

सूर्याचीं किरणें जिथें पसरती, आकाश जेथें दिसे,  
 वायूचा प्रतिबंधहीन अथवा संचार चालू असे,  
 सारासारविचारणारत जिथें आहे मती निर्मल,  
 ती ती मंगल भूमि नित्य विलसो मद्राक्प्रसूनाकुल !

### व्याधास

यांव ! थांब रे ! बाण आपुला आवर आधीं व्याधा !  
 दीनां व्हावी कदा न तुझिया क्रूरपणाची वाधा  
 नाश नको हा वृथा, न सोडी प्रवाह तूं रुधिराचा,  
 अखिल विश्व हें असें जाण वा आश्रम संतजनांचा !  
 फुलें, पांखरें, झाडें, वेली, ओढे झुळझुळणारे,  
 क्रूर दृष्टि त्यांवरी केधवां शोभत नाहीं वा रे !  
 सौंदर्याचें कमल विश्व हें प्रेमरसें भरलेलें,  
 पायदळीं तें सांग आजवर मर्दित कोणीं केलें ?  
 तीरें पक्षी म्हणसि मिळावा, कैसें होय परी तें ?  
 पक्षी न कधीं मिळे अशानें, स्थूलच हातीं येतें !  
 असेल पक्षी हवा तुला तर गा गा कांहीं गाणें,  
 पक्षी त्याच्या प्रभुसह होइल तुझाच आनंदानें !

सौंदर्याशीं विरोध करुनी कधिं न मिळायार्चें तें,  
 त्यास्तव आधीं व्हावें लागे सौन्दर्यच अपुल्यातें !  
 सौन्दर्याशीं विहार करणें हा त्याचा उपयोग,  
 त्या षोषावें वा पूजावें हा त्याचा उपभोग !  
 थांब थांब रे ! बाण आपला घे घे काढुनि मागें,  
 करिसि काय हें अश्रु गळावे ज्या ठायीं अनुरागें !

### मृत कन्या

वाळपणाचे दिवस तियेचे कधींच गेले होते,  
 परंतु होती वाटत अगदीं बालच ती आम्हांतें  
 सौंदर्यानें भरलें जग हें अंतरंग परि तीचें  
 वाटत होतें अम्हां खरोखर निधान सौंदर्याचें !  
 प्रीतिलतेला अल्पावधितचि बहार नव येईल,  
 अम्हांस गमलें, गंधें स्थिरचर कोंटुनियां जाईल !  
 उषासंगमें लाट उसळते विश्वावर तेजाची  
 शोभा येत्या तारुण्यानें चढे तिच्या देहाची !  
 परंतु होता हेतु विधीचा अन्यच, एकाएकीं  
 कालमुखीं ती पडली ढकलुनि आम्हां दुस्तर शोकीं !  
 गातां गातां जसा भरारुनि जावा नभिं चंडोल  
 गेली ती हो तशी तोडुनी क्षणीं प्रीतिचा सोल !  
 विकसलीं न जो तोंच कालमुखिं पडे कशी कलिका ती  
 किंवा राहू ग्रामुनि टाकी नूतन विधुची कांती ?  
 विहंगमध्वनि निबिड काननीं जाय कुठें हरपून,  
 कीं अधरावर मृदु मंद स्मित जावें क्षण विहरून,

गेली त्यापरि ती विलयास, न मागें ठेवुनि कांहीं,  
अमुच्या हृदयीं स्मृतीच विषमय केवळ नांदतसे ही !

### जीवितसरिता

हर्षे जी उगमस्थलीं खदखदां हांसोनिया धांवली,  
घेओनी सहसा उड्याहि पुढती वेगें महा चालली;  
झाली प्रौढपणीं गभीर, सरलें चांचल्य बाल्यांतलें,  
गानोत्साहहि लोपला, सुखदसें तें हास्यही संपलें !

आतां ती सरिता तटांसह करी आलाप अस्पष्टसे,  
जाणों ती भयविह्वलाच अगदीं चित्तांत झाली असे;  
हा झाला गुरु देहभार न परी चैतन्य तें भासतें,  
सिन्धूला मिळतांच सारट तिचें झालें जल स्वादु तें

माझी जीवनवाहिनीहि गमली क्रीडापरा शैशवीं,  
तेव्हां संतत नाचली सुखतती नेत्रांपुढोनी नवी,  
गानावांचुनि अन्य कार्य नव्हतें ठाऊक तीतें तदा,  
तारुण्यांतहि रंगली नवसुखस्वप्नामये ती सदा !

गेलें यौवन संपुनी, पसरतां संसारचिंतानल  
देवा ! तीव्रविषादमग्न मग ती झाली महा व्याकुल !  
नष्टोत्साह, गतप्रहर्ष मग ती ये कालसिंधूपुढें,  
आशा ध्वंसुनि सर्व दीनहृदये हा दास आतां रडे !

### स्वागतगीत

[ प्रसिद्ध वंगकवि द्विजेंद्रलाल राय यांनीं वादशाहांच्या अभिषेकप्रसंगीं  
रचिलेल्या एका चुटक्याच्या आधारे. ]

यावा कीं वाडवाग्रीं सळसळुनि वरी सिंधुवृक्षामधून  
टाकावें विश्व त्यानें अखिलहि सहसा स्वीय तेजें भरून

मंथोनी सागरातें, हलवुनि अवनी, लंघुनी शैलराजी,  
 जें झालें राष्ट्र लोकीं प्रथित, नरपती तेथला येत आजी !  
 मुक्त ग्रीकांस केलें असिबलाविभवे छेदुनी बन्धपाश,  
 ज्यानें उद्धोषिलें कीं मनुज भुवनिं हो केधवांही न दास !  
 स्वातन्त्र्याचा नगारा झडझडुनि जर्गी वाजवीला ज्यानें,  
 त्या राष्ट्राचा इथें हा नृपतितिलक ये, युक्त हो तो ज्यानें !  
 हें सारें न्यूटनानें भुवन नियमिलें आपुल्या सूत्रपार्शी,  
 तैसा गुंफायला हा स्वनियमिं सगळ्या डार्विनें जीवराशी,  
 छन्दीं सम्बद्ध केले नव हृदयमणी सर्व शेक्सपीयरानें  
 त्या जातीचा नरेश प्रथम दिसत; हीं अप्रितो त्यास गांनें !  
 आर्यानार्याहिं ज्याचीं निजशिरिं धरिलीं शासनें गौरवानें,  
 आर्यावर्तात केली अभिनवसमतापूत शान्ती ज्यानें !  
 धर्माचीं पारतन्त्र्ये परिहरुनि करी जो मनोबन्ध दूर  
 साम्राज्याधीश तो हा विलसत, हृदयीं लोटला हर्षपूर !  
 नांदे तें दूर कोठें ब्रिटन, भरतभू ही किती दूर आहे,  
 येथें आलोक नांदे, तिमिर पसरुनी तेधवां तेथ राहे !  
 मध्ये गंभीर सिन्धू सळसळ करुनी गर्जतो सर्वदाही  
 आला येथें तरी तो नृपवर म्हणुनी वाक्सुमें त्यास बाही !

## काव्यदेवीला

[ प्रस्तुत कवितेला मुग्ध आधार वंग-कवीन्द्र माइकेल मधुसूदन दत्त यांचा  
 एक चुटका आहे. ]

निसर्गमृदु पाद हे रुचिर काव्यदेवी ! तुझे,  
 कशास मग सांग या यमकशृंगला घातल्या ?  
 तुझीं ललित नर्तनें कुठुनि चालतीं स्वैरशीं ?  
 स्वभावमधुरे ! किमर्थ तुज भूषणांची स्पृहा ?

न भावधन का तुझ्याजवळ ? -विश्व जें मोहवी-  
तुझें हृदय शोभलें गुणगणोदयें मंगले !

कसा तुजसि मोह हा मग पडे जडाभूषणी ?  
कुणीं रचुनि शिंपले मणिमये ! तुला मण्डिलें ?

भरील नव रंग का रुचिर इन्द्रचापीं कुणीं ?  
नको मृदु करावया मृदुल पद्मपत्रा कदा !  
सुधांशुकलिकेस का धवलता कुणीं अर्पिली ?  
किमर्थ नव मन्त्र ते शुचि करावया जान्हवी ?

सुगन्ध वितरावया झटत पारिजातास जो  
झटो सतत तो सुखें; करिं न मी तया वारण !  
निसर्गकविता असे मधुनिसर्गलीला खरी,  
न हीन रमणीपरी तिजसि आवडे शृंखला !

### सत्कवि माधवानुज यांचा मृत्यु

झालीं सत्पुत्रत्नें चिरडुनि शतधा तीव्र कालाभिघातें  
प्रेमार्द्र स्वान्त जीचें म्हणवुनि बुडलें दुःखपूरांत होतें;  
नेत्रींचे अश्रु तीच्या अजुनि न सुकले, तोंच घोर प्रसंग  
त्या देवी शारदेला व्यथित करि तिचें भेदुनी अंतरंग !

अश्रूंशीं अश्रु तीच्या मिळवुनि रडला फोडुनी दीर्घ टाहो,  
अन्याचेही, तयाचें रुदन परिसुनी, लागती नेत्र वाहों !  
मेले ते लोक, केले अमर परि जयें आपुल्या वाक्प्रभावें  
तो जावा मोगरे का हर ! हर ! निघुनी ! दुःख कैसे सहावें ?

त्याचा ऐकून शोकध्वनि विरघळली शारदा शोकभारें,  
गेली मोहूनि तैशी; सुजनहि बुडले हर्षशोकांत सारे !  
दुःखाश्रूमाजि ज्यानें कुशलकृतिबलें रोपिलें हर्षबीज,  
ऐसा तो एकलाच प्रचुररसनिधी शोभला सूरिराज !

जातां तो कालदंष्ट्रान्तरिं रगडुनियां शोकमूढाच झाली,  
ठेली ती शारदाम्बा स्तिमितच, नयनीं आंसवेंही न आलीं,  
दुःखाश्रूंचा ज्यानें जलनिधि अथवा निर्मिला थोर आहे  
गुंफाया शोकगीते तदुपरि भलती धृष्टता कोण वाहे ?

वाग्देवी स्तब्ध शोकें, इतर जन भयं मूक तेव्हां जहाले,  
सर्वांचें त्या प्रसंगीं बधिरच अगदीं चित्त होऊन गेलें !  
देवीच्या कण्ठमालेंतुनि माणि दुसरा तों अकस्मात् गळाला,  
देवा ! दुर्दैवयोगें हर ! हर ! कसला घोर उत्पात झाला !

गेला श्रीशारदेचा रुदनरव तदा फोडुनी अन्तराला,  
“झाला हो माधवाचा अनुज कविमणी भक्ष्य दुर्दान्त काला !”  
हा तीचा आर्तनाद श्रुतिपुष्टि पडतां अश्रु नेत्रीं वहाती,  
हातीं कांहींच नाहीं—समजुनिहि तमीं व्यापुनी वृत्ति जाती !

ध्वनि गिरिसरितेचा कोंदतां गव्हरांत  
प्रतिरव उसळोनी नादवी तो वनान्त;  
दिनमणिकरमाला वर्षतां नूप्रदेशीं  
परिसर भरि वेगें काचखण्ड प्रकाशीं;  
अनिल मधुर गीतें काननीं गात चाले  
प्रगटति अनुगीतें भोंवतीं वेणुजालें;  
थडकुनि मग तैसा शारदार्तध्वनी तो  
ममहि हृदयिं त्याचा हा प्रातिध्वान होतो—

“ मित्रा ! तूं असतां जिवंत न तुला मीं केवदां पाहिलें,  
नाहीं भाषणही तुझ्यासह तसें माझें कधीं जाहलें;  
जाणें मी तुजला परन्तु तुझिया आत्मांहुनी स्पष्टसा,  
संबोधूं न गड्या ! तुजप्रति वरें ‘मित्रा !’ म्हणुनी कसा ?



जेव्हां संसृतिदावतीव्रकाणिका वर्षोनियां भोंवतीं,  
 गेली दारुण संकटांत अगदीं माझी भ्रमूनी मती,  
 तेव्हां देउनि धीर तूं रिझविलें मातें स्ववाणीबलें,  
 मित्राचें पद सत्कवे ! तुज तरी मी पाहिजे अर्पिलें !

तूं कालोदरिं लोपलास, पण हीं काव्यें तुझीं प्रेमल  
 त्वन्मूर्ती सुयशोमयी मिरविती नेत्रांपुढें निर्मल;  
 त्यांचा मंजु निनाद वाङ्मधुरता दावी तुझी सत्कवे !  
 मातें शब्दनियोजनावल तुझें कैसें बरें वर्णवे ?

ज्यांचे वाचुनियां प्रबन्ध घडली मातें कवित्वस्पृहा  
 झालें त्या कविमालिकेंतिल तुझें आतां रितें स्थान हा !  
 तें राहील रितें तसेंच, नमुनी अत्यादरें त्याजला  
 मार्ग स्वीय हवा पुढील कविंनी निःशंक चोखाळिला ?

मानी केशवपुत्र फुंकित पुढें चाले 'तुतारी' जवें,  
 घाली मोहच मानसा टिळकही तो प्रेमगीतारवें,  
 तेंसा तो वश चन्द्रशेखर करी मंजुस्वनें अंतरें,  
 अश्रू ढाळवि आपुल्या विलपनें वागवूत तो मोगरें

फोडी हांक विनायक त्वरित कीं राष्ट्रीयतावर्धना,  
 गोविंदाग्रज वागवधूवरि सदा घाली नव्या कल्पना,  
 तूं होतास तिच्या मनोविकसना मित्रा ! सदाचा उभा  
 ही पाही तुजवीण साम्प्रत कशी झाली कवींची सभा !

तुम्ही सात कवी नितान्त झटलां वागवर्धना संतत,  
 जैसैं शोभवि इन्द्रकार्मुक नभा तें सप्तवर्णोकित !  
 आतां तूं नसतां तुझें स्थळ कसें यावें भरोनी बरें ?  
 चन्द्राची न उणीव ये भरुनियां सामान्यशा नक्षरें !

कोणी विश्रम सोडुनी अनुदिन द्रव्यार्जनीं गुंगले,  
कोणी स्वोदरपोषणांतच सदा मोहान्धसे राहिले,  
कोणी क्षुद्र नटांसवें विहरुनी कालव्यया साधिती,  
“या या आधुनिकांस मान !” म्हणुनी उच्चस्वरें भांडती !

मी त्यांना न म्हणे कवी, रति नसे स्वीयोद्यमीं ज्या जनां,  
काव्यश्री न कधीं तयां वरि अशा दावोनियां चाळणा;  
ज्यांना अल्पहि मोह दूर करितो श्रीशारदासेवनीं  
त्यांना केविं म्हणूं कवी ? उघड तीं धिक् धिक् ! पिशाचें जनीं ?

भिन्नेच्छा धरुनी कधीं धिरत तूं झालास न स्वोद्यमीं,  
वाक्पुष्पें म्हणुनीच हीं तुजवरी वर्षांतसें आज मी !  
नाना दुर्धर रोग सिद्ध असतां तूतें छट्याया सदा,  
नाहीं लेशहि शारदारति तुझी झाली उणीशी कदा !

मित्रा ! साम्प्रत जन्मलास म्हणुनी कीर्ती न लाभे तशी,  
भावी काल परन्तु खास कथितां घेईल माथां तुशी !  
‘आतां’ चें न कुणा गमे प्रिय, परीं तें ‘भूत,’ होतां रुचे !  
हा सामान्य जनस्वभावचि, नवें त्याला न केव्हां पचे !

स्वच्छंदें बसुनी खुशाल सुकवे ! गा तूं अनन्तोदरीं,  
लीलेनें निजगायनीं अनुदिनीं शून्यावकाशा भरीं !  
एकादीहि लंकेर त्यांतिल कुणा लाभेल भाग्योदयें  
तो स्वर्गत्वच खास अर्पिल जगा ! मानूं असें कां नये ?

### शुक्राची चांदणी

होओनी दिनकर लुप्त अस्तशैलीं  
झांकोनी घनतिमिरांत सृष्टि गेली;  
येओनी हळुहळु एक एक तारे  
गेलें हें नभ भरुनी विशाल सारें

जाओनी हळुहळु रात्रही लयाला  
 हा आतां जवळ उषःप्रसंग आला;  
 गेले ते निजगृहिं एक एक तारे  
 पाहोनी वन भरलें प्रसूनभारें

गेले ते ग्रह, विधुही कधींच गेला,  
 थोडाही अवधि न गे प्रभातकाला;  
 कां आतां समुदित जाहलीस देवी !  
 कां ये हा कठिण तुझ्या प्रवास दैवीं ?

सोडोनी मणिमय मन्दिर स्वकीय,  
 पुष्पांचें शयन तसें सुशोभनीय,  
 कां होसी समुदित तूं निशावसानीं !  
 न्हाणीत स्थिरचरही करामृतांनीं

नक्षत्रग्रहविधुतारकादिकांहीं  
 यत्नांनीं घनतमिं रक्षिलीं मही ही;  
 आशंका परि मनिं पातली म्हणून  
 पाहाया भगवति ! येसि कां फिरून ?

गेले ते गगनिं चढून तुंग शैल,  
 वृक्षांनीं गजवजलीं वनें विशाल,  
 पुष्पें तीं तव, सरिताहि ऊर्मिला या  
 पाहें हीं तव करिं लागलीं दिसाया !

रत्नांचा निधि जलधी तसाच आहे,  
 आवेशें बघ रणधीर गर्जताहे,  
 चौर्यांचा विषयच तो कुणास नोहे,  
 घे तो गे पगि तव त्रिम्ब मात्र पाहे !

आहे हें सकलहि जेथल्या तिथेंची,  
भीतीही नच उरली मुळीं तमाची,  
होईल द्युमणि उदीयमान आतां  
विश्वाला अतुल-चिर-प्रकाश-दाता !

\*

\*

\*

तेजाळे ! परि मम अन्तरांत काय—  
हें झालें तरि विपरीत हाय ! हाय !  
गेला गे, सकलहि तेथला प्रकाश,  
तेथें हा अविरत हो तमोविलास !

तारा ती मम हरली कुणीं तिथील,  
कैसे गे, मम दिन हे प्रकाशतील ?  
नाशाया घन तम हें मदन्तरीचें  
आहे गे; बल अपुरें दिनेश्वराचें !

देवी ! तूं किरणसुधाकणांस कांहीं  
वर्षांनीं हरिं मनिंची अशान्तता ही ;  
आर्ये ! तूं करिशिल जें स्मितेक्षणानें  
तें नाहीं सुकर कुणा महाश्रमानें !

यावें तूं प्रतिदिनही असें प्रभातीं,  
द्याया या जड हृदयास नित्य शान्ति ;  
होओनी प्रमुदित मीहि गौरवानें  
त्वत्पादौ वितरिनि मुग्ध भावगानें !

### मांगलिक

शंभूचें स्मित देखुनी प्रथम जी प्रेमाकुला जाहली  
धूमाचें करुनी निमित्त मग जी लाजून संकोचली

झाली चंचल फार दृष्टि भिडतां जी कांतदृष्टीसर्वें  
दृष्टी पार्वतिची विवाहमधुरा देवो अम्हां ती शिवें !

### आर्ताची विनवणी

विशुद्ध जगिं एक तूं, विसरुनी तुला मी परी  
प्रभो ! अनिश जाहलों रत जड प्रपंचांतरीं;  
विमूढ मन हें करी दृढ तुझ्या पदाब्जावरी  
त्रितापदव संहरी झडकरी कृपासीकरीं !

किती अधम तारिले हरुनि घोर पापें पुरा,  
प्रभो ! मग किमर्थ या अजुनि ठेविलें किंकरा ?  
दयांबुकणपूरिता वळविं दृष्टि दासाकडे,  
कणोद्वहनिं वाटतें वसुमतीस का सांकडें ?

अभद्र भवबंधनें करुनि छिन्न मी केधवा  
क्रमीन दिन मानसीं दृढ धरून लक्ष्मीधवा ?  
कधीं परम शांति ती मज मिळेल विश्वेश्वरा ?  
तुझ्याविण जर्गी दुजा भरंवसा न या पामरा !

अनंत भुवनें क्षणीं विरचिसी, शुभेच्छा करीं  
मर्दाय मनिं वर्धिता, अघततीहि किंवा हरीं;  
क्षमानिलय ! पात्र वा करिं तुझ्या कृपालोकना,  
परी त्वरित उद्धरीं भवनिधींतुनी या जना !

### उत्तिष्ठत जाग्रत !

गंधर्वानीं गगन सगळें कोंदलें मंजुगीतीं,  
गेलें सारें जग धवलुनी दिव्य सत्यप्रकाशें;  
जीवा ! होसी परि अजुनि तूं मग्न निद्रेंत केवीं ?  
जाते आहे झरुनि सगळी रम्यता ही उषेची !

हो हो जागा नयन उघड़ी, ऊठ सोडून निद्रा,  
मुक्त द्वारें करिं झडकरी आपल्या अंतराचीं;  
तेजोधाराशतिं तरणिच्या व्याप्त तें पूर्ण होवो,  
तैसें जावो त्वरित भरुनी दिव्य गीतस्वरांनीं !

### स्फुट श्लोक

‘ हा गेला क्षण आळसांत परवा याची कितीशी मला ? ’  
हा उन्मत्त विचार बा, अजवरी नाहीं कुणा शोभला !  
वाळूचा कण एक एक मिळुनी या सिंधुतीरावरी  
आहे सैकत दीर्घ हें पसरलें, ध्यानीं जरा हें धरीं !

### —ला

तीं गाच एकदां फिरुनी अपुलीं गाणीं,  
जड हृदय टाक हें अश्रुरसें न्हाणोनी !  
तीं साधीं गीतें, प्रेमळ सूरहि साधे,  
ऐकवुनि विश्व हें थरारवीं मृदु नादें !  
त्या मधुर कल्पना एक एक पाहून  
हा विरक्त जनही जाई क्षण गुंगून !

तव सहवासीं जे गेले दिन तदा  
आठवुनि धन्यता वाटे कितिकदा !  
भेटशील फिरुनी मातें वद कदा ?

निर्दभ मनोहर भाषण तव ऐकून  
जाईन केवढा खेद सर्व विसरून !  
बदलती तेरड्यापरी रंग विश्वाचे,  
जे मघां पाहिले—क्षणांत ते जायाचे !  
किति मऊ गोडही असें आम्रफळ वरुनी,  
परि आंत—कशाला भिववूं तुज तें वडुनी ?

ध्वनिजाल मधुर ही वीणा विस्तरी,  
 होईल कोमलांगी का ती परी ?  
 ती वृथा वचनिंची सारी माधुरी !  
 पांडित्य कशाला ? वटवट काय करावी ?  
 मूकही हृदयिंची व्यक्त भावना व्हावी !  
 सरलता पाहुनी तुझी, मुग्ध मन झालें,  
 शुचि वृत्ति विलोकुनि तुजठायीं तें रमलें !  
 कळवितां हि न तुला वृत्ति तुझ्यावर जडली,  
 वद उघेस पुसिलें कधीं स्मितोन्मुख कमली ?  
 तूं काव्यें अपुलीं गातां तेथुनी  
 मी डुलेन येथें तूतें चिंतुनी !  
 येईल माझिही स्फूर्ती उसळुनी !  
 मग संयुक्त स्वर अपुला या विश्वाला  
 लावील अंबरीं हवें नाचायाला !

### मेघास

कशाला हा आतां विमल जलवर्षाव करिसी ?  
 कशाला गंभीर स्तनितिं दशदिक्प्रांत भरिसी ?  
 कशाला डौलानें विहरसि नभीं तूं जलधरा ?  
 वृथा आतां गेली बुडुनि जलपूर्वीं जरि धरा !  
 नद्या आनंदानें भरुनि दुथडी धांवति जवें,  
 गिरिप्रांतीं तैसे विहरति किती निश्चर नवे,  
 मही झाली व्याप्ता हरितवृणसस्यें उगवुनी,  
 तळीं गेलीं सारीं तव सलिलिं आकंठ भरुनी !  
 तुझ्या दृक्पातानें कितिक वठलेल्या तरुलता  
 भरोनी पर्णीनीं दिमत अवनी आज ललिता;

अहा ! मेधा ! साधें झुडुपहि तवा लोकनवशें  
पहा आहे आतां दिसत नयनां सुंदर कसें !

तुझी कीर्ती मोठी, अतुल तव आहे विभवही,  
तुझ्या औदार्यानें करित चिरहास्योत्सव मही !  
फडाडे त्वत्कीर्तिध्वज हरित हा वृक्षशिखरी,  
किती भावस्तोत्रें रचित विहगाली तुजवरी !

परी मेधा ! ग्रीष्मीं तव सुयाशिं जो डाग पडला  
न जायाचा केव्हां स्वचित सुजनीं तो विसरला !  
इथें—याच स्थानीं झुरुनि झुरुनी बाललातिका  
मरोनी गेली, तूं परि न दिधलें अल्प उदका !

प्रसंगीं जें कामीं विभव न पडे, निष्फळाचि तें !  
कशाला तीं हातीं कनकवलये रत्नस्वचितें !  
असे त्या वेलींचें स्मरण मम चित्तांत जंवरी  
झरी उष्णाश्रूंची क्षणभरि न थांबेल तंवरी !

## अन्योक्ति

होवो व्योमांतुनी हा च्युत रवि, अथवा लुप्त घोरास्तशैलीं,  
जावो लोपोनि किंवा क्षुभित जलधिच्या चंड त्या ऊर्मिजालीं  
तेजानें लोकनेत्रें दिपवित, तिमिर ध्वंसुनी दृष्टिपातें  
तो येणार प्रभातीं तुडवित चरणीं दृप्त या भूभृतांतें !

वक्षावरी धरितसे हरि कौस्तुभातें,  
वाटे दिनेशचि परी स्तवनीय मातें;  
कीं जीं सरिं फुलति तत्पदसंगमानें  
तीं अंबुजें धरित तो शिरिं आदरानें !



गेला अंबरभाग सर्व रविच्या तेजोभरें कोंदुनी,  
 नाहीं नावहि राहिलेंच अगदीं कोठें तमाचें जनीं,  
 तेव्हां सांगत पूर्णिमाविधु जनां ढाळीत बाष्पोदकें—  
 ‘रात्रीची स्मृति वागवा—’ अधिक तो कांहीं न बोलूं शके !

रवी अस्ता जातां सकलहि कला एकवटुनी  
 तम ध्वंसूं पाहे विधु, न यश ये त्यास अजुनी;  
 तिथें धूमें सारें भरित गृह हा दीप डुलतो  
 स्थितीचा या हा ! हा ! अतितर मना खेद गमतो !

ज्याचे पाद महीभृतीं निजशिरीं अत्यादरें वाहिले  
 त्या लोकत्रयलोचनास न अहा ! जों राहुनें ग्रासिलें,  
 तो खद्योत फुरारले, चमकल्या तारा नभःप्रांगणीं,  
 आले घूक पुढें सहर्ष, तमही गेलें पहा कोंदुनी !

गेला अस्ताचलातें दिनमणि न गमे दुःख याचें मनाला,  
 कालाचा घाव नाहीं अजवरि चुकला तीन लोकीं कुणाला ?  
 होतें पाहूनिया हें व्यथित मन किती काय आतां कथावें—  
 कीं त्याच व्योमभागीं निबिड तिमिर हें पूर्ण कोंदून जावें !

### इच्छेविरुद्ध

स्वातंत्र्याचा बाणा मिरवुनि होतों चालत दुरी,  
 पातलों संनिध तुझिया परी !

त्यजुनि वनश्री, गिरिप्रांतही हेटाळुनि नाचला,  
 झरा तो गंगेला भेटला !

करुनि जलाचा भेद मदानें अंबुज आलें वरी  
 सेवि तें उषाचरणमाधुरी !

नभा विदारित गिरिवर चढला आवेशें सत्वरी  
सांपडे इंद्रधनुःश्री-करीं !

मी, मालक बहाया प्रत्यत्न केले परी  
जाहलों अकस्मात् 'दास' कसा सुंदरी !  
वळचणिचें पाणी चढलें उलटें वरी !

'माझा' 'माझा' म्हणतां म्हणतां 'तुझाच' मी जाहलों,  
तयाच स्थितींतही रंगलों !

वसतां तिमिरीं दडुनि हटानें भ्रमणरता मेदिनी  
प्रकाशीं आणि मला ओढुनी !

### शृंगार

“ शृंगाराचा सडा पुरे हा, विटलों त्याला अती !  
कवी हा हळवा झाला किती ! ”

निंदा ऐशी किती ऐकिली, वाचिलीहि अजवरी,  
पीडलों दारुण दुर्वाक्शरीं !

देवी स्तोत्रें रचुनि तुजवरी तव चरणीं वाहिलीं  
काय तीं विषयविषें व्यापिलीं ?

मी प्रेमें तुझिया मातेसहि विसरलों,  
ईश्वरीपरी तव हास्यरसीं गुंगलों,  
गंगेपरि तुझिया अश्रुकणीं मज्जलों,

पावनतेची गडे परा तूं सीमा, तव दर्शनें  
लोपती दुर्वांछा शोभने !

सप्त रंगही भानुकरान्तरिं गूढ जसे नांदती,  
जलीं बहु रुचि किंवा राहती,

दिसति तशीं तुजजवळीं प्रेमोत्कट नातीं सर्वही,  
विमोहित झालों, का चूक ही ?

सागरलक्ष्मी समोर दिसतां क्षुद्रतीर्थसेवनीं  
राहिल, मग कोण तो जनीं ?

ईश्वरी गुणांची प्रेमाची एक तूं !  
निर्दोष अशीही या विश्वीं एक तूं !  
आदर्श अमानव शुचितेचा एक तूं !

सर्व गुणांची माती झाली काय तुझ्या स्त्रीपणें ?  
माजलीं कां ही भलतीं रणें ?

रम्याद्भुत जें दिव्य, ललित, तें भोग्यच सारें असे,  
म्हणावें साधुजनांनीं कसें ?

सर्वहि पुष्पें काय वेसती कुन्तलपाशान्तरीं ?  
विहरतें एकादें प्रभुशिरीं !

विषयलालसेविण दुसरे का पवित्र नातें नसे ?  
करिति कां दूषक अपुलें हंसें ?

हीन विकारां पाठ फिरवुनी शुचिप्रीतिवर्धनें  
कृणाचीं तरी हांसतिल मनें !

कां उन्नत अवनी नरकीं मग खेचिती ?  
कां कल्पित-दुःखें नकाश्रू ढाळिती ?  
निज विकृत मनींचे दोष जगीं लादिती !

करीं खराटे घेउनि सजलां द्यावयास लोटुनी  
इंद्रधनु तें हें समजा मनीं !

## हास्याचा पडदा

कशास करिसी वृथा वदन आपुलें हांसरें,  
नकोच लपवूं, तुझे हृदय जाणतो मी खरें  
उचंबळुनि पातळी नयनिं अश्रुकल्लोलिनी,  
नको तिजसि आडवूं विमल ती करो मेदिनी !

न खेद लवही शिवो विकल मानसा माझिया,  
नको तव गतव्यथा असह मन्मनीं यावया;  
म्हणून झटुनी किती करिसि हास्य हें कोरडें,  
परी उसळुनी गडे मजसि ये तयानें रडें !

नसे मम सुखापुढें तुजसि आत्मदुःखस्मृति;  
स्फुलिंगकणही तुला जणुं फुलांपरी वाटती;  
दिसो क्षणभरीं तरी मममुखीं स्मिताची छटा  
म्हणून झटसी, जगीं खचित धन्य मी एकटा !

विशुष्क परि हास्य हें गुणवती ! अतां आवरीं,  
खुशाल करि मोकळ्या प्रवळ अश्रुच्या त्या झरी;  
करून उघडें गडे, हृदय सत्वरीं आपुलें  
धुकें निवटुनी नभ प्रचुरदीप्त ठेवी खुलें !

## व्यर्थ

लक्ष्मी मूर्तिमती विहार करिते गेहीं तुझ्या सर्वदा  
नाना उत्सव चालती, उसळती गीतध्वनीही मुदा;  
दीनांच्या विपदा न दूर करिसी, आर्ताश्रु ना पाहसी,  
सारें वैभव तें वृथा ! तव मना लज्जा न वाटे कशी ?

गेलें हें तव सद्यःपरिमलें सारें जगत् व्यापुनी,  
गाती लोक तुझा सहर्ष महिमा—तूं एक धीमान् गुणी !

नाहीं दुर्गतिमग्न जातिकरितां तूं यत्न केला कधीं,  
 व्यर्थ ज्ञान तुझें ! कशास महिमा जो निंथ झाला बुधीं !  
 सामर्थ्यें तव लाजला मृगपती, धाकें पळे व्याघ्रही,  
 कोठें त्वत्सम शस्त्रधारिणं नसे धुंडाळितां ही मही !  
 केल्या बंधुजनापदा नच दुरी शौर्यप्रभावे कदा,  
 तें सामर्थ्य वृथा, पराक्रमहि तो वा गर्ह्य भासे सदा !

### बिजेची चंद्रकोर

ठाकले गगनांगणिं तारे,  
 मळिण ढगांचे तुकडे दिधले फेंकुनि परभारें !

रविकर रुधिरां भरलेले  
 शीतलसंध्यासमीरणानें लोटुनियां दिधले !

काळया मखमलिची गादी  
 घालुनि सजली स्वागतार्थ उडुदेवींची मांदी !

तोच ये ठुमकत गगनांत  
 अहा, बिजेची चंद्रकला ही नाचत थाटांत !

स्थिरचर हर्षमग्न झालें  
 चंद्रकलेला पहावया जन उतावीळ ठेले !

दिसली नच दिसली तों ती  
 विलीन झाली तेजोललिता क्षणांत गगनांतीं

जा तूं खुशाल जा निघुनी,  
 धन्य जाहलें विश्व क्षणही दर्शन तव घटुनी !

पावले श्रम सार्थकतेला  
 श्रांत जिवांचा सारा विलया शीण खरा गेला !

माझ्या हृदयाचे देवी !  
 गूढ विनंती माझी तुझिया श्रवणांवर जावी  
 स्वागत योग्य तुझे व्हावें  
 म्हणुनी केले आजवरी श्रम मी जीवेंभावें  
 सेवा तुज ही मानवली  
 तरी झडावी तुझी एकदां येथें पदधूली !  
 जन हा बुडलेला तिमिरीं  
 एक तरी त्यावरी पडावी मधुर स्मितलहरी !  
 पुण्यकर दर्शन तव नुसतें  
 खटाटोप हा संसाराचा नेइल सार्थकते !  
 जुळविल्या वीणेच्या तारा  
 छेडुनियां त्या टाक नादवुनि विश्वगोल सारा !  
 पावन तुझिया स्मितपूरीं  
 जीवित जावो हरपुनि, वांछा नाहीं मज दुसरी !

### प्रार्थनाष्टक

कसा न अजुनी प्रभो ! दिससि दीन या किंकरा ?  
 उताविळ किती असें तुज पहावया सुंदरा !  
 न रात्र म्हटली, न वा दिवस, सारखा धांवलों,  
 न दर्शनसुखा परी अजुनि माधवा ! पावलों !

प्रभातसमयीं नभीं अरुणरागकांती दिसे,  
 तुझीं चरणसारसें म्हणुनि येत चित्तीं हंसें;  
 बघून रमणीय हा नव दिनेश अधोदित  
 पदांगुलिनखप्रभा म्हणुनि दास हो हर्षित

विहंगकलकूजित श्रुतिपुष्टीं पडोनी मला  
 तुझाच वरदायक स्वर कितीकदां वाटला !  
 प्रफुल्लसुमसौरभा हरुनि वायु येतां अहा !  
 तुझा श्वसनगंध तो गणुनि मुग्ध हो दास हा !

वरून गळतां प्रभो ! मृदुल तीं जुईचीं फुलें  
 दयाश्रु गळती तुझे, कितिकदां असें भासलें !  
 कृपांबुकण मेघ दे मजसि आणुनीया तुझे  
 परी विनवुनी किती तव न दावि पादांबुजें !

त्वदीयगुणकीर्तनीं निरत जाहल्या तारका,  
 परी स्थल तुझें मला कथिति त्या न कीं तारका !  
 निरोप तव घेउनी पवन धांवतो सारखा;  
 परी न कथितो कुठें वसतसे जगाचा सखा !

वनीं घुमवि निर्झर प्रभु ! तुझाच नामध्वनी,  
 करीत जयघोष हा अलिसमूह मंजुस्वनीं;  
 लता पिटुनियां दलें डुलति दिव्यभावोत्सवीं,  
 सुगंध तुझियावरी उधळितीं फुलें हीं नवीं !

तुझ्या चरणसेवनीं सकल विश्व हें गुंगलें,  
 निवास न तुझा जिथें स्थळ कुठें असें नाढळे;  
 परंतु नच दाविसी मजसि गोजिरें रूपडें,  
 रडे म्हणुनि दास हा, हृदय दुःखपातें कडे !

अनन्य गतिनें तुला भजत जो अहर्यामिनी  
 तयास दुरि लोटिसी उचित काय वाटे मनीं !  
 स्वदासदुरितां जरी भिउनि बैससी तूं दुरी  
 टिकेल जगदंतरीं तव सुकीर्ति कैशी तरी ?

## वसंतदेवी

झुलत्या वेली वाळुनि गेल्या, गळुनी पणाविली,  
 मृतापरि झाडें हीं ताठलीं;  
 कालसर्पिणी फूं फूं करितां जाईची ही लता,  
 जाहली दग्ध डोलडोलतां !  
 तळीं आठलीं, कुमी भरोनी शेष तोय नासलें,  
 गावया काकराज लागले !  
 वसंतदेवी तांच उधळित स्मितरस विश्वावरी,  
 पातलिस आज उपवनांतरीं !

हे शीतल वायू वहावया लागले,  
 उमलत्या फुलांचे ढीगच तूं घातले,  
 प्रेमाश्रुतरंगीं दृश्यजात न्हाणिलें,  
 होतो फिरवुनि पाठ तुजकडे, राग न धरितां परी,  
 कवळिलें गाढ करीं सुंदरीं !  
 खुपति शरीरीं कंटक तरिही कोरांटीच्या फुला  
 अर्पिला बाहुपाश आपला !

## उषा-संगीत

प्रचुर तिमिरीं गेली सारी बुडून वसुंधरा,  
 नव मधुवनश्रीही झाली विलुप्तच सुंदरा;  
 तरु न दिसती, वेली गेल्या, फुलें मग कोठलीं ?  
 कठिण समर्थी उष्णाश्रुंची नदीच वहावली  
 विभव सरलें, सौख्याशा ती कशास धरूं मनीं ?  
 म्हणुनि गणिली तेव्हां दुःखात्मिका बहु मेदिनी !



उदित तंव तूं होसी देवी उषे ! तम नाशुनी  
भुवन दिधलें मातें, केलें समार्द्र सुखाश्रुनी !

### काल-आज-पण उद्यां ?

ओढा काल गढूळ जो फुगुनियां वर्षाबुपूरें पळे;  
त्याचा शारदचंद्रिकेपरि अजी वाहे पहा ओष हा,  
पूर्वींचे विसरून जीव सगळे संतोषले त्यावरी,  
तेथें काय विशुष्क सैकतकणांवांचून राहे उद्यां !

जेथें एकहि रोपडें न दिसलें. ओसाड तें रान हें  
झालें रानफुलें विक्रासुनि अजी सौंदर्यकालिस्थल,  
वेली डोलति, नाचती नव तृणें, गाती मुद्दें पांखरें,  
उद्यां काय दिसेल यांतिल परी येथें न मातें कळे !

होता हा अवसेस इंद्रु न कळे कोठें, परी आज तो  
व्योमीं शोभत रम्यषोडशकलांयोगें तम ध्वंसुनी,  
सृष्टीला ललितत्व सांप्रत किती आहे पहा लाघलें,  
उद्यां घोर तमांत काय न कळे येईल येथें स्थिति !

आर्ये ! प्रेमल संगतीस्तव तुझ्या वेडावलें तेधवां,  
आतां हास्यरसीं बुडून तुझियां गातों नवीं गायनें;  
उद्यां काय घडून येईल कशी लाभेल मातें स्थिति,  
हा डोकावुनि दुर्विचार मनिं मी होतो किती घावरा !

### अपूर्णता

तिमिर सरलें, झाल्या तेजें प्रसन्न दिशा अति,  
अरुणाकिरणीं झाडें वेली किती तरि शोभती,  
सुखमय घडी आनंदाची कधीं नच ही सरो,  
दिनमणि न तो तेजोधाराशतीं गगना भरो !

लपुनि बसली पर्णीमार्गे गुलाबकली नवी,  
अलि विकसनस्तोत्रें गाती प्रमुग्ध जसे कवि;  
उसळतिल कीं सौंदर्याचे तरंग सभोंवतीं,  
पण न विकसो ती, राहावी अशी मुकुलस्थिति !

घडिघडिस जो होतो आहे नवीनकलान्वित,  
रुचिर विधु तो शुक्लारंभीं प्रियोत्तम भासत;  
अनिश चढत्या तेजें व्योमांगणीं विहरो अशी  
दृढ वसतसे आकांक्षा ही अहर्निश मानसीं !

भागिनि ! अपुली प्रीती राहो सदा प्रतिबंधनीं  
सुखहि न मिळो पूर्णस्वादें, न खेद करी मनीं;  
प्रबळ परि या उत्कंठेनें मनःस्थिति जी घडे  
सुख वद तसें लोकीं कोणी तरी वरिलें गडे !

### प्रीतीची जादू

काळीं ठिक्कर नक्षत्रें तीं दिसलीं मातें, परी  
होतीं हंसतच नीलांबरीं;

अश्रुपूर्ण मम दृष्टिस तेव्हां चंद्र फिका वाटला,  
होता धवलित परि भूतला,

फुलें वाटलीं मलूल झालीं, परि तीं हास्योत्सवीं  
निर्मित होतीं विश्वें नवीं !

रडगाणीं गमलीं सरितेचीं गायनें !

वाटलीं स्मशानापरी रम्य उपवनें !

भासलें दोषमय सर्वच जग शोभने !

परी ठाकतां गडे ! पुढें तव चारुमूर्ति उज्ज्वला  
स्वर्गच नरकाचा जाहला !

जादु फुंकतां प्रीतिरवाची कर्णीं मंजु स्वर्नीं  
नाचलें मानस वेडावुनी !

### संक्रांत

सरुनि आतां हिमकाल कष्टकारी  
वसंताची येणार पुढें स्वारी !  
नव्या पल्लविं डुलणार वृक्षवेली,  
हंसायाची विश्वास वेळ आली !

तीव्र थंडीनें गारठलें सारें  
चराचर तें सानंद नाचणारें !  
विगतदुःखस्मरणही नको आतां—  
काल सांगे आजचा सौख्यदाता !

आजपासुनि अवतार नवीनाचा !  
सृष्टि गाते—सानंद हंसा ! नाचा !  
जुनें गेलें तें मरुनि—नव्हे झालें  
तेच नूतन जीवनीं भारलेलें !

काल झाला संक्रांत ! हर्षभारें—  
होय उत्सवरत आज विश्व सारें !  
प्रबळ उसळे प्रीतिचा नवतरंग  
लीन झालें त्यामाजि अंतरंग

भागिनि ! असल्या प्रेमोर्मिलीन कालीं,  
नवल कसलें—स्मृति तुझी जरी झाली ?  
काव्यदेवी तूं, प्राण या जनाचा,  
विसर कैसा मग तुझा पडायचा !

तुला उद्देशुन इथें चार ओळी  
लिहित आहें या प्रणयपूर्ण काळीं;  
कशा हातीं पडणार तुझ्या बाळे ?—  
म्हणुनि येती आसवीं भरुनि ढोळे !

पुष्प फेकिति वरि लक्ष्मणी रवीला,  
पडो कोठें तें, मिळे परी त्याला;  
तशीं पद्यें गुणवती ! तुझ्या नांवें  
अर्पितों, तीं स्वीकरुनि तुष्ट व्हावें !

### रुक्मिणी-पत्रिका

माधवा ! शरण ही आली तव पादसरोर्जी दासी !  
ऋषिमुखें ऐकिली वार्ता भूभार हरायासाठीं  
समरांत खलां दंडाया अवतरला हा जगजेठी,  
तैंपासुनि दर्शनिं तुझिया उत्कंठा जडली मोठी;

आधार दीन-दुबळ्यांचा,  
आसरा स्वीय भक्तांचा,  
तूं एकच अससी साचा  
त्रिभुवनीं सकलगुणराशी !

वैदर्भराजतनया ही सांपडली संकटजालीं,  
तुजवीण कोण बळिवंत रक्षाया तिज या कालीं ?  
तव चरणदर्शनासाठीं भारीच उताविळ झाली;

पण सांगुं कसें गुज तुजला !  
मी विनयवती कुलबाला,  
निर्लज्ज दांडगी मजला  
म्हणशील तूंच ऋषिकेशी !

साहसैं धडा जीवाचा      परि करुनी, सोडुनि लाज,  
लेखणी आज ही हातीं      धरिली मीं केशवराज !  
थरथर तनुलतिका कांपे,      अनुचित हें वाटे काज;

पण कुणास तुजविण देवा !  
हा ताप सांग सांगावा ?  
म्हणुनी तव करितें धांवा  
तूं येशिल रक्षायासी !

तूं दयासिंधु जगदीश      आधार एक संसारीं,  
चिंतितें संकटीं म्हणुनी      भक्तांची मांदी सारी;  
नासती पातकें, येतां      तव नाम मुखीं शुभकारी,

तूं आदिपुरुष परमेष्ठी,  
गांजिता मही ही दुष्टीं  
होऊन मनीं बहु कष्टी  
नररूपें अवतरलासी !

नाथा ! तुज म्हणतें नाथ      आश्चर्य न याचें मानीं;  
तव चरण मनानें वरिले      सुरवृंद साक्ष ठेवूनी;  
अर्पिला देह हा तुजला      मज कळे तदापासूनी;

भीष्मककुलविपिनीं फुलली  
ही पुष्पकली वनमाली  
विहराया तव पदकमलीं,  
अव्हेरीं नच दीनेसी !

तव नाम विश्वकर्णास      अमृताची लहरी वाटे;  
मग नवल काय दासीच्या      जरि हर्ष मानसीं दाटे;  
तव चरितश्रवणें देहीं      रोमांचविभवही थाटे !

तव गुणकुसुमांची माला  
वाहतां तुलाच दयाला !  
किति हर्ष अंतरीं झाला  
तो नच ये वर्णायासी !

वसुदेवदेवकी कंस                      कारागृहिं ठेवी द्वेषं,  
घेतला तिथें अवतार                      त्वां यादववंशवतंसें;  
तव जन्ममहोत्सविं शोभे                      तें स्थान स्वर्गाऐसें !

खाणीत रत्न ये हातीं,  
मुक्ताफल देते शुक्ति,  
तिमिरांत तारका दिसती,  
आलास तसा जन्मासी !

त्या रम्य निशीथीं देवा !                      वसुमती प्रमोदें हांसे;  
शतशारदशशिकांतीनें                      कोंदली यामिनी, भासे !  
गंधानिल मंजुल गीतें                      चालला गात उल्हासे !

कलनिनाद सरिता करिती,  
संवाद सिंधुला देती,  
आनंदुनि तोही चित्तीं  
गर्जनें भरी व्योमासी !

अप्सरा लागल्या नाचूं                      नंदनवनकुंजगृहांत !  
नरनारी भूमीवरती                      डोलती महानंदांत !  
संगीततरंगीं गेले                      कोंडुनी सकल दिक्प्रांत

दुंदुभी अंबरीं झडती,  
सुमवृष्टि अमरगण करिती,  
गोपाला ! भरुनी जाती  
जयजयध्वनी आकाशीं !

सागरें धाडिला इंदू      गगनांत जसा डोलाया,  
 वा घावें पुष्प लतेनें      देवेंद्रशिरीं विहराया,  
 कीं अर्पी रत्ना खाण      राजेशकंठ भूषाया,

वसुदेव तसा तो देवा !  
 आपुल्या जिवींचा ठेवा  
 स्वच्छंद सुखें वाढावा  
 म्हणुनी तुज दे नंदासी !

गोपालकुलाची राणी      पाळी तुज माय यशोदा;  
 पाहुनि तव शैशवलीला      अत्यंत पावली मोदा;  
 तुलना न तिच्या प्रेमाला      जरि झाली कुपित कितीदां !

शिरिं मयूरपिच्छें झुलतीं,  
 वनमाळा कंठीं रुळती,  
 अधरावर मुरली घुमती,  
 भुलवि न हें ध्यान कुणासी ?

शिशु सानच असुनी वधिली      पूतना तुवां मायावी;  
 कालिया मर्दिला चरणीं      शुभ कीर्ति किती तव गावी ?  
 गोवर्धन धरिला हातीं      करणी ही सकळां ठावी;

गोवत्सवृंद सुखवावा  
 वाजविसी म्हणुनी पांवा  
 तो मुकुंद पुनरपि गावा  
 वाटतें असें भजकांसी !

यमुनेच्या तीरीं वसुनी      तूं तमालतरुच्या मूळीं  
 बांसरी घुमवुनी त्रिपिनें      गोकुळिंचीं नादित केलीं;  
 जमवुनी गोपवनिता तूं      श्रीहरी ! करिसि सुखकेली !

मोक्षास आढ येणारे  
जड विकार नाशुनि सारे  
शुचिभावरसीं कंसारे  
खेळलास तेव्हां त्यांशीं !

अक्रूरासंगें ! नाथा ! मथुरेस पुढें गेलास,  
अति नीच कंस तो हातें बलसिंहा ! तूं वधिलास,  
सोडवुनि तातजननीतें जगतांत धन्य झालास !

किति चरित तुझें वानावें ?  
तें अनंत, सकलां ठावें !  
परि वाटे गावें गावें—  
अंतरीं द्वारकावासी !

घन गभीर गर्जत येतो जेधवां मुकुंदा ! व्योमीं,  
मस्तकीं इंद्रचापाचा खोवुनी तुरा तो नामी !  
चमकतां बीज गोविंदा ! तनुकांति तुझी गणितें मी !

तो तूंच कल्पुनी भावें  
साष्टांग त्यास वंदावें,  
मीं भक्तिभरें पूजावें,  
मग ढाळीं अश्रुजळासी !

चातकिनी उडतां दिसली तरि दोष किती तिज द्यावे,  
नाचतां मयूरी तिजला रागानें मीं हुसकावें,  
मग मधेंच घनरव होतां झांकुनी नेत्र बैसावें,

गोपिका कल्पुनी मजला  
मीं निरोप धाडी तुजला;  
पदरही अश्रुनें भिजला !  
परि दया न ये कोणासी !



किति कथूं दुःख जीवाचें    कालिंदीतीरविहारा !  
 सांगेन तुला मी पुढती    केव्हांतरि जगदाधारा !  
 सांप्रत मी बसलें आहें    ढाळीत अश्रुच्या धारा !

जो चंद्र मनीं म्यां भजिला  
 त्या झांकुनि टाकायाला  
 शिशुपाल राहु मधिं आला,  
 आतां गत करूं मी कैसी !

जो लेख ललाटीं लिहिला    तो तूंच एक पुसणारा,  
 संकटें नाशुनी सारीं    दासीला उद्धरणारा,  
 म्हणुनीच शरण मी आलें    तुज आतां यादववीरा

हा देह अपिला तुजला,  
 तो देउं कसा दुसऱ्याला  
 मी मान्यनराधिपबाला;  
 लाज ही सांग कोणासी ?

गरुडध्वज नभिं फडकवुनी    नाचवित गदा हस्तांत  
 भरिं पांचजन्यनादानें    कुंडिनपुरसीमाप्रांत !  
 दीन मी, दीनबंधू तूं    सोडवीं मला यदुनाथ !

विनतासुत सुरपुरिं गेला  
 हरि सत्वरि जेविं सुधेला,  
 श्रीकृष्णा ! या अबलेला  
 ने हरुनि तसा स्वपुरासी !

तें अमृत कुठें गुणधाम    गुणहीन कुठें ही दासी !  
 गोकुलवनकुंजविहारी    तूं सकल गुणांचा राशी !  
 परि कठोरता न स्पर्शें    केव्हांहि तुझ्या हृदयासी

तूं भक्तकाजकैवारी,  
दासांच्या वससी दारीं;  
दीनेला मुरलीधारी !

ने सत्वर चरणांपाशी !

निर्दय हा रुक्मीदादा      मम सुखाकडे नच पाही;  
अभिमानें ताठुनि गेला      जननीस पुसेना कांहीं;  
तारुण्यमदाचा पुतळा      तो विचारी न ताताही !

नियमोनी वर शिशुपाला  
देत तो बळी भगिनीला !

असहाय एकली बाला  
सांपडली संकटपाशीं !

थरकांप उडुनि हृदयाचा      रडरडुनी सुजले डोळे;  
यदुवंशविलासा ! चित्तीं      सांवळी मूर्ति तव घोळे;  
सोडुनी झोंप मज गेली—      सांगतें सर्व लडिवाळें !

चल सत्वर यादवराया !  
घेउनि जा अपुली जाया,  
अरि मर्दुनि लावी गाया

गुणमहिमा भक्तजनांसी !

उपवनीं नदी ही वाहे      यमुना मी म्हणतें तीतें;  
तटभूमीवरती तिचिया      लाविलें तमालतरूतें  
शुक, मयूर, गोजिरवाण्या      पाळियल्या गाई तेथें;

फुलतां तरु, अलिकुल गातां,  
येशिल तूं सत्वर नाथा !

मुरलीरविं परिसर भरतां  
दिसशील कधीं नयनांसी !

गुंफुनी वन्य सुमनांची      ठेविली माळ तुजसाठीं;  
 हें दूध गोड कपिलेचें      निवताहे बघ जगजेठी !  
 हीं मोरपिसें बघ येथें      तव खोवायास किरीटी !

—पण वेडी तर मी नाहीं ?  
 हें काय बरळतें बाई !—  
 ये धांवुनिया लवलाही  
 कळवितां हि नच कोणासी !

वधिलास कंस लीलेनें      मधुकैटभ दैत्यरथीही;  
 शिशुपाल कीट हा देवा !      चिरडणें कठिण तुज नाहीं,  
 तव बळास नाहीं तुलना      देतात भक्त ही ग्वाही,

ही अश्रुरसानें लिहिली  
 अंतरिंच्या रुधिरें भिजली  
 पत्रिका असे पाठविली  
 रुक्मिणिनें श्रीकृष्णासी !

### मुद्रिका

मुद्रिके गडे ! मज सांगें      रघुनाथ सुखी आहे कां ?  
 मम दैव असें हें फुटकें      असती हे खेळ तयाचे;  
 विधिलिखित होय कीं लटकें      न चुकें जें भोगायाचें !  
 राघव मम विपिनीं भटके      लोपुनी राज्यसुख साचें

सुख सेवियलें मज संगें  
 वद तेंहि कसें गे भंगे ?  
 मी मोहुनि कनककुरंगें  
 बसलें कीं धरुनी हेका !

दुष्टांच्या कपटें फसलें      लक्ष्मणासि छळिलें भारीं;  
वच कठोर वदलें कसलें !      सोडियली प्रीती सारी.  
त्याचें फळ आलें असलें      दुर्भगा खरी मी भारी !

परि उपाय नाहीं आतां  
भेटेन कशी प्रियनाथा ?  
गे करिल कोण दुःखांता ?  
वद गडे सोडुनी शंका !

मी एक करंटी झालें      तूं होतिस त्याच्यापार्शी,  
परि कशी तुलाही कालें      दुःस्थिती पातली ऐशी ?  
वद मनोविनोदनशीले !      त्यजिलेंस कुठें रामासी ?

विसरला काय मजला तो ?  
कीं स्मरुनी दुःखित होतो !  
भेटेल मला केव्हां तो ?  
सांगुनि मम वारीं शोका !

तुज अशी एकली बघुनी      सखये, बहु भीती वाटे;  
किति शंका हृदयीं भरुनी      मनिं शोकासिंधु हा दाटे;  
सोडुनी काय गे, अवनी      प्रिय माझा गेला दुष्टे ?

स्मरुनी मज असेल रडला,  
कीं असुरकरीं बळि पडला ?  
हा दुष्टे, राघव गेला !  
गेला गे तो परलोका !

विलाप करुनी असा जनकनंदिनी तेधवां  
स्मरून हृदयांतरिं नवघनप्रभ श्रीधवा  
निजाश्रुजलकर्दमाकुलअशोकपादस्थलीं  
अहा कुसुमवल्लरीपरि विमूर्छिता जाहली !

## सीतेचा निरोप

[ लोकापवादाच्या भीतीने श्रीरामचंद्रांनी सीतादेवीला लक्ष्मणाकरवी अरण्यांत टाकून दिली. त्यावेळीं गर्भवती सीता अत्यंत खेदानें लक्ष्मणास निरोप देत आहे. ]

करुनिया शांत मन आतां भावोजी ! नगरा जावें !  
 हा देवभोग कोणाला आजवरी चुकला नाही;  
 पूर्वाजित कर्में मझीं, नच यांत दोष कोणाही;  
 सुखःदुखचाकिं हा प्राणी परवशसा भ्रमतचि राही

कांहींच न अपुल्या हातीं,  
 मग मानावी कां खंती ?  
 नयनिं कां आसवें येती ?

काय मी तुम्हां बोधावें ? भावोजी ! नगरा जावें !  
 जन्माची मी हतभागी सुख कुठलें मग मिळणार ?  
 ही अश्रुपांक्ति नयनींची कोठुनी बरें सरणार ?  
 सुखकाल कसा ये, जितें झाला विधि दावेदार ?

ही अशीच झुरुनी झुरुनी  
 रात्रंदिन रडुनी रडुनी  
 जाणार एकदां मरुनी !

कां आपण दुःखित व्हावें ? भावोजी ! नगरा जावें !  
 संपलें बाल्य अज्ञानीं, सुखदुःखभावना कसली ?  
 स्वप्नापरि दिन ते गेले, स्मृतिही न तयांची उरली !  
 जाहलें जाणती थोडी तों विवाहचिंता ठेली !

संकटें सर्व निवटोनी  
 दशमुखभुजबलमद हरुनी  
 मज वरिलें श्रीरामांनीं,

आहे हैं अपणां ठावें;      भावोजी ! नगरा जावें !  
 नच हळद लग्नकाळींची      काढिली तोंच विधि रुसला !  
 कैकेयीमनिं त्या काळीं      कलि दुष्ट हाय संचरला !  
 वर निमित्त करुनी आम्हां      वनवासमार्ग दाखविला !

शोकानें विव्हळ झाले !

मामंजी स्वर्गी गेले !

प्रभु दारुण विपिनीं वसले,

हें कशास मीं सांगावें ?      भावोजी ! नगरा जावें !  
 अतिभीषण विपिनामध्यें      कंठिल्या किती तरि रात्री;  
 पहुडलें तृणासनिं तेव्हां      मी नृपजा कोमलगात्री;  
 मंदिरशी वनभू गणिली      कंटकिता बहु भयदात्री !

भक्षुनी कंदमूळेंही

मीं रुसलें फुगलें नाही !

पतिसेवानिरत सदाही

मीं आनंदांत वसावें;      भावोजी ! नगरा जावें !  
 कंटकमय लतिका गणिल्या      मैत्रिणी जिवाच्या तेथें;  
 खडकाळ भूमि भावोजी !      गालिचाच मानुनि होतें;  
 कलकलाट वनविहगांचा      मीं गणिलीं सुरसंगीतें !

मणिखचित मंदिराएसे

गणिले पथतरु उल्हासें;

एकदां हि अल्प त्रासें

मीं तिकडे नच देखावें      भावोजी ! नगरा जावें !  
 वत्सरे अशीं तीं चौदा      परि चौदा क्षणशीं नेलीं !  
 तुमचीच शपथ पुरसौर्यें      क्षणभरहि मनीं नाठविली;  
 भ्रमरीपरि वृत्ती होती      रत सदा नाथपदकमलीं !

लंकेशें हरुनि तशांत  
दीनेचा केला घात !  
किति चालविला आकांत !

पण नशिब कसें बदलावें ? भावोजी ! नगरा जावें !  
घनपटलीं विधुची लेखा निस्तेज जशी ती राहे  
मी अशोकविपिनीं तैशी जड जीवितभारा वाहें;  
राक्षसी गांजितां भारी तरुतळीं पडावें मोहें;

चिंतीत रामचरणातें  
ढाळीत उष्ण अश्रूतें  
मी जिवंत कशितरि होतें !

तें स्मरणहि न अतां व्हावें ! भावोजी ! नगरा जावें !  
तेथुनी पूर्वपुण्यानें तेथवां एकदां सुटलें;  
पतिपाददर्शनासाठीं सोत्कंठ लगवगां आलें;  
तों शंका घेउनि भलती गंभीर प्रभुजी बसले !

अग्नींत तदा मी शिरुनी  
अति घोर दिव्य आचरुनी  
सुपवित्र जाहलें भुवनीं;

तें व्यर्थ सर्व कां व्हावें ? भावोजी ! नगरा जावें !  
नगरांत परतलों, मजला दिवसही लोटले कांहीं;  
उत्सवांत गढुनी नुकती विसरलें दुःख सोंरेंही;  
तों कठोर दैवाची हो, जाहली एकदम लाही !

अपवाद विचित्रचि उठले !  
भ्रांतापरि नाथहि झाले !  
मज भलतें शासन केलें !

हैं उचित काय सांगावें ? भावोजी ! नगरा जावें !  
 सद्धर्मरक्षणा राजा, हैं वर्तन हो मग कसलें ?  
 सुविचारी असुनी गाणिले संशय हे सत्यच असले !  
 मी गर्भवती दिवसांत, परि कठोर कैसे झाले !

हीं इच्छा लोकहिताची ?

कीं आवड सत्यपथाची ?

कीं वृत्ती भ्याडपणाची ?

कर्म हैं काय समजावें ? भावोजी ! नगरा जावें  
 वनवास भोगिला मोठा परि दुःख न गाणिलें कांहीं;  
 कीं चाप धरुनि हातांत प्राणेश्वर संनिध राही !  
 तुम्हींही कथिं भावोजी पाडिलें उणें मज नाहीं

वांकड्या दृष्टिनें कोणी

पाहतां, शस्त्र उपसोनी

भरिलें वन खलरुधिरांनीं;

मग दुःख कसें मज व्हावें ? भावोजी ! नगरा जावें !

मी अवघडलेली ऐशी आसरा कुणाचा नाहीं;

मग मुखाकडे कोणाच्या मी पाहूं सांगा बाई !

येईल कोण धांवोनी संकटामधें लवलाही ?

पण काय बोलुनी आतां ?

मरणाविण नाहीं त्राता ?

सांगावें आपण नाथा—

कीं दासीला विसरावें ! भावोजी ! नगरा जावें !

मज सोडवील एकादा वनराज भुकेला इथला !

अहि अथवा घोर विषारी होईल बंधु दीनेला !

नातरी जान्हवी देवी आहेच मार्ग शेवटला !



षण गर्भ आडवा येतो,  
बहु खेद तयास्तव होतो  
परि उपाय न दुजा सुचतो;

विधिलेख कुणीं फिरवावे ? भावोजी ! नगरा जावें !  
त्रिभुवनांत झाली आहे शुचितेची जीच्या कीर्ति,  
स्तवि जिचें शील निर्दोष प्रगटुनिया पावकमूर्ति,  
यन्नामश्रवणें अमरां गाय्याची होते स्फूर्ती,

जी आदिकवीनें स्तविली,  
वनिं वैदेही ती त्यजिली,  
ही विचाररीती कसली !

पण भूपा काय म्हणावें ? भावोजी ! नगरा जावें !  
दुर्बल स्त्रीच मी आहे संकटीं काय करणार ?  
त्याची स्त्री हरिली दनुजें त्रिभुवनिं जो ठरला वीर !  
हें लांछन मज कीं त्याला ? हे कोण परी वदणार ?

कोदंड धरुनिया हातीं  
निर्लज्ज कशाला फिरती ?  
हंसतां जग पत्नी त्यजिती !

हें वर्तन काय म्हणावें ? भावोजी ! नगरा जावें !  
मी भ्रांतिवटापरि काय बडबडतें भलतें सलतें ?  
प्रभुहृदय कसें आहे तें भावोजी ! मजला कळतें;  
ते देवपुरुष बहु थोर सम दुःख तन्मनीं सलतें !

हा कठोर मम संदेश  
पाडील घरे हृदयास !  
हा शब्द नसे कोणास ?

मग केवी मी बोलावें ? भावोजी ! नगरा जावें !  
 स्वसुखावर सोडुनि पाणी जनतेस सौख्य द्यायाला  
 मज ठावें आहे प्रभुचा अवतार सुमंगल झाला;  
 पण दुःखाकुल होऊनी दूषिलें व्यर्थ नाथाला !

मम दुःखवचन विसरावें  
 प्रभुजींस तें न सांगावें,  
 मन शांत तयांचें व्हावें—

ऐसेंच त्यांस बोलावें; भावोजी ! नगरा जावें !  
 जननीच वसुमती माझी ती येथें मज रक्षील;  
 कुलदेवी जन्हुसुता ही विश्रांतिस्थल होईल;  
 आज्ञेनें तुमच्या मजला वनदेवी सांभाळील;

चंद्रिका मजशिं सेवेल  
 गंधानिल कुरवाळील,  
 खग मंजुरवें गातील,

मज अगदीं विसरुनि जावें, भावोजी ! नगरा जावें !  
 सोडिलें जगानें मजला तरि बाळ असे उदरांत;  
 शौर्यानें त्याच्या दुसरें स्थापीन राज्य विपिनांत;  
 रघुवंश तेज का झांके ? जरि पडे असें कोनांत;

सुखकाल असा येईल,  
 सुतशौर्य तुम्हां दिपवील,  
 यश तदीय विस्तारेल—

कीं त्यास जगानें गावें ! भावोजी ! नगरा जावें !

## बाभळीचें फूल

उदास मन जाहलें, नच सुखांश कोठें दिसे,  
जिणेंहि गमलें नको गिळुनि तीव्र निंदाविषें;  
सुके प्रणयवल्लरी न फुटतां फुलें वा फळें,  
निराशहृदया कुठें क्षणहि शांति ती नाढळे !

पुसून मग आसवें त्यजुनि संसृतिव्याप हा  
विशाल वनिं पातलों सहज एकदां मी पहा;  
सभोवतिं विलोकितां स्थिति दिसूनिया तेथली  
विषण्ण मन होउनी नयनिं आसवें लोटली !

गुलाबकुसुमें कुणीं हरिलिं ईशपादार्चना,  
सुगंधि दुसरीं फुलें सरलिं नासिकातर्पणा;  
प्रियालकविभूषणा हरित जातिपुष्पें कुणी,  
तसेंच परि राहिलें कुसुम बाभळीचें वनीं !

न भक्त शिवती तया, रासिक पाहिना त्याकडे,  
न गीत म्हणती तयावरुनि भृंगही बापुडे !  
न रूप, गुणसंपदा, प्रचुरगंधसौभाग्यही  
असो इतर, पाहिना वळुनि केतकीचा अही !

उदास नच हो परी क्षणहि बाभळीच्या फुला !  
सखा तुजसि आज हा समज एकला लाधला;  
खुशाल जग हें करों सतत आपली हेळणा  
झटूं सतत आपण स्वपरसौख्यसंवर्धना !

नसे जगतिं एकही मजसि आपलेसैं असें  
मनास रमवील जें प्रणयरम्यलीलारसैं !

हंसेल मज पाहुनी करिल सादर स्वागता !  
 असेंहि नच जें भरी श्रवाणिं मंजुशब्दामृता !  
 ‘जगीं अससि एकला मजसि तूं जिवाचा सखा’  
 असा ध्वनि जयांचिया श्रुतिपुटीं पडे सारखा  
 जगांत दिसती असे मनुज भाग्यशाली किती,  
 मिळेल असली परी कुठुनि दैवहीनां स्थिती !  
 असो अदय ईश तो, विधि कठोर किंवा असो,  
 स्वसौख्यरत विश्व हें अपुलियावरी वा रुसो;  
 गड्या ! करुनि आपण त्वरित पाठ सर्वांकडे  
 उजाड वनिं राहुनी गिरवुं ये सुखाचे धडे !

### खरें सांग

सांग मनीं काय तुझ्या तूंच खरें आतां !  
 व्यर्थचि का हास्य रुदन करिसि मज पहातां ?

गाळिसि नव अश्रुपूर,  
 सरसि परी दूर दूर,  
 वाढविसी का हुरहुर  
 जवळ तुझ्या येतां ?

सांग मनीं काय तुझ्या तूंच खरें आतां !,

नृत्य करी स्मित अधरीं,  
 शब्दहि वदसी न परी;  
 पुससि न मम कुशलहि जरि—  
 नमविलाही माथा !

सांग मनीं काय तुझ्या तूंच खरें आतां !

शोकभरें हृदय उडत  
 अधरहि थरथर कांपत

दृष्टि न परि वरहि होत  
 श्रवुनि विरहगीतां !  
 सांग मनीं काय तुझ्या तूंच खरें आतां !

प्रेमाचे गोड बोल  
 ऐकाया दिससि लोल  
 लपविसि कां भाव खोल—  
 सांग उघड होतां ?  
 सांग मनीं काय तुझ्या तूंच खरें आतां !

येथें स्थिर बैसवे न,  
 बाहेरहि पद निघे न,  
 अधरिं स्मित साश्रु नयन,  
 समजुं काय आतां ?  
 सांग मनीं काय तुझ्या तूंच खरें आतां !

हा प्रेमोत्कर्ष काय ?  
 कीं—कंपित होय काय !  
 पुसत सांग हृदयिं काय—  
 धरुनि तुझ्या हातां !  
 सांग मनीं काय तुझ्या तूंच खरें आतां !

### उत्कंठित

असुनि सकल ठायिं कसा दिससि न मज देवा !  
 मिळत न मज कां, असुनी जवाळिंच सुखठेवा ?  
 तापत्रयविकल मनीं  
 धीर भरिसि मंजुवचनिं,

टाकिसि नयनाश्रु पुसुनि  
 करितां मी धांवा !  
 असुनि सकल ठायिं कसा न दिससी मज देवा !  
 दिसति तुझ्या रूपलहरि  
 येथ-तेथ विश्वभरीं,  
 स्मितयुत मुखविधु अजवरि  
 प्रगट का न व्हावा ?  
 असुनि सकल ठायिं कसा दिससि न मज देवा !  
 वसुनी मम अंतरांत  
 अससि मधुर गीत गात,  
 ये पुढतीं हंसत हंसत  
 त्वरित वासुदेवा !  
 असुनि सकल ठायिं कसा दिससि न मज देवा !  
 प्रेमवीचि तव उसळति  
 या अनुदिन मजभंवती,  
 दर्शनलाभेंच कृती  
 दास कां नसावा ?  
 असुनि सकल ठायिं कसा दिससि न मज देवा !  
 आतां हा खेळ पुरे  
 हो शीघ्र प्रगट हरे !  
 जन हा प्रेमाश्रुभरें  
 विरुनि पदीं जावा !  
 असुनि सकल ठायिं कसा दिससि न मज देवा

### शुष्क गुलाब

आहे ही करुणास्पदा स्थिति तुझी झाली गुलाबा ! किती,  
 नाहीं सौरभ चारुताहि अथवा अंगीं तुझ्या संप्रती,

हीं संशुष्क विवर्ण पाहुनि दलें प्रत्यक्ष, आतां कसें—  
यावें सांग गुलाब नामहि तुला ! होईल लोकीं हंसें !

शोके देउनि मंद वात तुज जो प्रेमातिरेकें पुरा  
होता वाहुनि गंधवैभव तुझें मोहीत लोकांतरा,  
आतांचें तव रूप भेसुर तया आलें दिसोनी जरी  
हा ! हा भीतिभरें पळून सहसा जाईल मार्गें तरी !

ज्यानें रंग मनोज्ञ अर्पुनि तुला श्रेष्ठत्व लोकीं दिलें,  
प्रेषोनी निजराश्मि जीवनरसीं हांसावया लाविलें,  
व्योमीं येत दिनेश नित्य उदया, मित्रा ! न आतां परी  
तो संजीवनबिंदु वर्षिल तुझ्या या शुष्क देहावरी !

बैसोनी तव कोमलारुण दलीं रम्य प्रभातक्षणीं  
केली कांतिबलें हिमांबुक्षणिं ज्या रत्नप्रभाही उणी,  
आतां पुष्पवरा ! तुझ्यासह जरी होतील ते संयुत  
काळे ठिक्कर होउनी झडकरी जातील नाशाप्रत !

उद्यानीं फुलपांखरूं भटकुनी जातां शिणोनी बरें  
विश्रांतीस्तव तें तुझ्याजवळ ये बैसावया आदरें,  
आतां तूज न हुंकुनीहि बघतां जाईल तें स्वैरसें,  
आपत्तीतहि राहती चिकटुनी थोडीं अशीं मानसें !

नेलासे सगळा तुझा रस जिनें शोषोनिया एकदां  
बंधो ! तेविं तुझा पराग हरुनी बांधी स्वगेहें मुदा,  
देहाचें विसरून भान तुजला गाणीं जिनें गायिलीं  
रे, ती ही मधुमक्षिका बघ तुला हेटाळुनी चालली !

जें जाणील तुला, गणीलहि तसें सौंदर्यसारस्थळ,  
ऐसें अंतर एक गंधविभवा ! आहे जगीं केवळ,

त्याला तूं दिसशील सुंदर, निधी नाना गुणांचा तसा,  
तूं झालास किती विपन्न तरि त्या त्वद्दर्शनीं लालसा !  
बा आश्चर्य न यांत अल्प, असशी तूं प्रीतिची देणगी,  
नाहीं मूल्य तुझे खरेच कथितो चामीकराच्या नगीं  
प्रेमानें दिधलें तसेंच सखया ! जें घेतलें प्रीतिनें  
त्याच्या गौरववर्णनीं विफळशीं होतात वागजल्पनें !

### राम अरण्यांत जातांना

आतां काय म्हणूं तुज सुकुमारी !  
हट्ट तुझा भारी !  
राहिल अभिनवपुष्पमृदुल तव तनुलतिका ही कां कांतारीं ?  
कोमल चरण तुझे सखये कोठें ?  
कंटक-भू कोठें ?  
पाहुनि पर्वतपथ दुर्गम मोठे  
भय मानसिं दाटे;  
सुखें सुंदरी ! राजमांदिरीं रहा, हाव ही त्याजिं अविचारी !  
तापुनि तीव्र रवी अंगाराची  
वृष्टी व्हायाची !  
बधिर स्थिति होइल तव देहाची  
हिमवातें साची !  
जाण मनीं वन नोहे उपवन कीं सुखविल जें अंबुतुषारीं !  
लंघुनि गुरुसरिता, तुडवुनि चरणीं—  
महोच्च गिरि रमणी !  
आहे जाणें मज दंडकविपिनीं  
आण जरा ध्यानीं  
सुखोत्सवाचा विभवमुक्तिचा प्रसंग नच हा जनककुमारी !



फिरती असुर महादारुणकर्में  
 ध्वंसित मुनिशर्में,  
 छळिती साधुजनां ते अभिरामे  
 नाशिति सुखधामें,  
 चाले दुर्धर नित्यच संगर, तेथ नसावी तुजसम नारी !  
 झाले दानव भूवरि अनिवार,  
 छळिति सुरां फार;  
 जातों करावया तत्संहार—  
 हरण्या भूभार,  
 निरोप दे सखि ! सत्वर शुभमुखि ! भलता हेका दूरच सारीं !  
 आहे सज्ज धनू असलें हार्ती—  
 बघ याची ज्योती !  
 राक्षस जे जे मजपुढतीं येती  
 मारिन ते सुदती !  
 भय न हृदयिं धरिं, सस्मित मुख करिं, नयनसलिल करिं  
 सत्वरि वारीं !

### आनंदी हो

मित्रा ! हांस सुखें, तुझ्यासह जगत् लागेल हांसावया,  
 ढाळीं अश्रु, न एकही तुजसवें आणील नेत्रीं जल ;  
 ज्याचें त्यास पुरून दुःख उरलें, जो तो असे गांजला,  
 यावें लक्ष कुणीं तुझ्या विलपना ? कां व्यर्थ आक्रंदसी ?  
 कांहीं गा श्रवणप्रसन्नकर तूं, गातील या टेंकड्या,  
 सोडीं निःश्वसनें, विरून सगळीं जातील वाऱ्यावरी;  
 आनंदध्वनिच प्रतिध्वनित बा होतो, धरी हें मनीं,  
 चिंतेचे रव सर्वदा हरपुनी जातात शून्यांतरां !

हो आनंदनिमग्न, लोक तुजला येतील भेटावया,  
हो दुःखाकुल, सोडुनी झडकरी जातील आत्तादिही  
आनंदाजवळीच मित्र जमती, नातीं तिथें जन्मती,  
सारी सर्व जनांस दूर असली आहे उदासीनता !

हो तू उत्सवमग्न, गेह भरुनी जाईल नानाजनीं,  
बैसें खिन्न, न एकही तुजसवें राहील बोलावया;  
हर्षाच्या व्यवहारसाधनिं तुला सारे पुढें होतिल,  
कोणीही मरणास साह्य तुजला देणार नाही बरें !

हर्षाचें रमणीय मंदिर असे विस्तीर्ण, त्या सुस्थलीं—  
साऱ्या जीवगणासवें तुज सदा येईल राहावया;  
दुःखाचा पथ सान, तेथ इतरां जागाच नाही, तरी  
एकांतीं करिं अश्रुसेक, न कळो निःश्वास कोणा तुझा !

### हताश

नक्षत्रें व्योमभागीं अमित पसरलीं कुंदपुष्पांसमान,  
तेजोधारा समंतात् उधळुनि वसुधा शांतवी चंद्रमाही  
त्यांतें मी दर्पभारें परि अवगणुनी बैसलों वृक्षमूलीं,  
शुक्राच्या चांदणीचें वदन निरसुनी धन्य होणार होतों !

गेला व्यापूनियां तो परिसर सगळा पुष्पगंधें निशीथीं,  
वाहे निश्वासवायू हळु हळु भंवतीं झोंपल्या तारकांचा;  
झालें आकाशगंगा लहरिजलकणीं शीतल व्योम सारें,  
गेलों झोंपून हा ! हा ! अवचित तसल्या मोहकालीं कसा मी ?

जागा झालों भयानें विहगकलरवीं पाहिलें भोंवतालीं—  
सूर्याच्या रश्मिजालीं स्थिरचर सगळें जाहलें मग्न आहे !  
पाहावें हास्य जीचें म्हणुनि अजवरी रान केलें जिवाचें  
ती आली आणि गेली तरि हरहर ! मी मग्न निद्रेंत होतों !

## बाळे नीज सुखें

बाळे नीज सुखें ! तुझी निरखुनी ही गाढ निद्रा अशी  
माझेंही गतबाल्य आठवुनि तें खेदोर्मि ये मानसीं;  
नाहीं ज्ञात विवंचनाच कसली, चिंता कशाची नसे,  
व्हायाची तुज दृष्ट, ये वद कसें झोपेमधेही हसें !

तो वासंतिक काल संपुनि भरे आतां प्रपंचव्यथा !  
ढोकें जाय भणाणुनी, क्षणभरी शांती नसे सर्वथा !  
येते स्वस्थ न झोप अल्प चुकुनी आलीच केव्हां तरी  
स्वप्ने नाचुनि घोर थोर धडकी बाळे ! बसे अंतरीं !

आशेचीं विणिर्लीं गडे, सहज मीं जाळीं, परी आज तीं  
झाले पाशच, रोधिली सकलही माझी तयांनीं गती !  
जो सौगंधिक पुष्पहार म्हणुनी कंठामधें घातला  
अंगारापरि तोच सांप्रत असे जाळावया लागला !

आतां तूं दिससी सुखी, पण करीं संसार घेतां उद्यां  
नेणों क्लेशभरें वहातिल सदा नेत्रोदकाच्या नद्या !  
हा येतां क्षणही विचार भलता या पोळलेल्या मनीं  
जातें अंग थरारुनी, न सुचतें शोकोर्मिं हेलावुनी !

देवा ! राहुमुखीं असेल पडणें या चांद्रिकेला पुढें—  
किंवा खाउनि टाकणार कलि ही ते दुष्ट नाना किडे—  
ने हीतें तव पादसंनिध तरी आतांच विश्वभरा !  
बा उष्णाश्रुतरंगलीन न करीं ही हास्यमग्रा धरा !

## कालिका

हांसली लतिकेवरी कलिका नवी मधुशालिनी,  
मोहुनी मधुपावली स्थल तें भरी मधुर स्वर्नी,

जाहले कर घ्यावया पुढती त्वरें खुडुनी तिला  
मार्दवा बघुनी तिच्या परि धीर ना मज जाहला !

सृष्टिचें रमणीय हें नव भूषण स्वकरीं कसें  
तोडुनी भरलें स्मितीं जग हें करूं गतमोदसें ?  
यापरी तिज तोडुनी स्वगृहा तदा वळलों परी  
सारखें शुचि हास्य तें करि नर्तना विकलांतरीं !

पातलों फिरुनी दुज्या दिनिं त्या स्थलीं कलिकेक्षणा  
पाहुनी तिथली स्थिती परि जाहल्या किति वेदना !  
भक्षुनी खलकीटकें निशिं ती कळीं अवनीतलीं—  
शुष्कशीं दिसलीं दळें मृदु धूलिकाकणिं सांडलीं !

### भरतभूमि

गेले जेथिल शैल उंच चटुनी स्वर्गास भेटावया,  
नाना दिव्य वनस्पती पसरुनी ज्यांचीं शिरें शोभलीं  
जेथें धांवति निम्नगा मधुजला पावित्र्यसंवाहिका  
प्रेमें भारतकीर्तिगान भरिती ज्या दिग्दिगंतांतरीं,  
जी भू कांचनरत्नधाम गणिली, देखून यद्वैभव  
स्वर्गीं देवगणासही क्षणभरी हेवा जिचा वाटला,  
जीच्या संगरधीर शूर तनयीं जिकोनि सारी मही  
कीर्तीचा ध्वज रोपिला रिपुशिरीं पृवीं त्रिलोकामधें,  
शास्त्रें सर्वहि एकदां विलसलीं उत्कर्षुनी ज्या स्थलीं,  
वियाही सगळ्या जिथें मुदभरें दासीपरी राबल्या,  
जेथें उज्ज्वल काव्यगायनकला गेल्या पराकोटिला  
तत्त्वज्ञान जिचें अजून सगळ्या विश्वास संमोहितें,  
ती ही भारतभूमि सांप्रत किती हीन स्थिती पावली ?  
सारेही जग हांसतें बघुनियां तीतें अवज्ञाभरें !

उत्कर्षस्थिति केधवां पुनरपी लाभेल देवा ! तिला ?  
केव्हां सांग वळेल मंगलमयी दृष्टी कृपेची तुझी ?

## चंडोलास

चंडोला ! थांब थोडा, उचित तुजसि बा ही उतावीळ नाही  
सेवावा बुद्धिमत्ते निजपथ बरवा वंध जो सज्जनांहीं,  
दर्पणें मेदिनी ही अवगणुनि नभीं तूं कुठें चाललास ?  
भ्रांता ! वाटे तुला का पसरुनि पुढती ठेविले स्वर्वालास ?

केव्हां येते दिसूनी अरुणरविकरीं रंगली अभ्रमाला,  
केव्हां देवेंद्रचाप प्रगटुनि सहसा मोहवी लोचनांला;  
नक्षत्रें दूर कोठें चमकत असती तेविं पूर्णाधकारीं,  
त्या मोहानें खगेंद्रा ! गमत मज तुझी चालली ही भरारी !

काव्याची मोहदृष्टी क्षणभर करुनी दूर पाहीं सभोंतीं,  
आत्मध्वंसीच आहे समज चहुंकडे नाचते जी प्रभा ती !  
नाहीं व्योमांत कोठें कुसुमफलभरीं मंडिता वृक्षमाला  
कीं आनंदें जिथें तूं बसुनि घडिभरी पावसी विश्रमाला !

नेत्रांतें हर्षवीती हरित तृणलता, अद्रिशृंगें प्रचंड,  
किंवा स्रोतस्विनीचे प्रवळ धवधवे चालले जे असंड,  
शून्य व्योमांत केव्हां दिसतिल न तुला हीं विहंगावतंसा !  
ये खालीं शीघ्र, होवो महिवरिच तुझी पूर्ण सारी रिरंसा !

घेवोनी पुष्परेणू हळुहळु विचरे वात हा भोंवतालीं,  
गंधाढ्या मंजरी या अमित बहरल्या देख मित्रा ! रसालीं,  
संगीतें निर्झरांच्या परिसर घुमुनी डोलतें जीवजात,  
घेसी व्योमीं भराऱ्या परि मग सखया ! कोणत्या तूं भ्रमांत !

## पारिजातकाचीं फुलें

अजून करि नर्तना गगनमंडपीं हीं उषा,  
अजून उघडी न ही कमललोचनांतें रसा,  
अजूनहि सुशीतता वसत यामिनीची तशी  
परी सुमतती तुझी गळत पारिजाता ! कशी ?

न भानुकिरणें महीवरि अजून विस्तारलीं,  
अजून लतिकादलीं चमकते तुषारावली,  
किमर्थ कुसुमावली गळसि तूंच गे भूतलीं ?  
रहा क्षणभरी, करीं रुचिर रम्य रुक्ष रथलीं !

अजून न सरे तुझें मधुर पारिजाता ! हसें  
तुवां अहह ! धूलिकाकणगणीं पडावें कसें ?  
न गंध तव वाहिला अजुनि या समीरें दुरी  
स्वजीवितसमापना तुजसि कोण घाई करी ?  
न वस्तु गवसे न जें कधिंहि कालपाशांतरीं  
प्रसूनकुलभूषणा ! वदति सूझ ही वैखरी;  
विचार परि वा करीं उचित काय हा कालरे ?  
विकाससमयींच का सकलही तवायू सरे ?

तुला जनन दीधलें, स्तवुं म्हणून वृक्षास या ?  
तयास गणुं निंघ वा, मजसि हें कळेना सया !  
क्षणार्थ मिरवूनियां तुज शिरीं, अवज्ञाभरें  
धुळीत तुज लोटिलें, उचित त्यास हें काय रे ?

जें मोहवीं हृदय दिव्यगुणप्रभावं  
तें वस्तु का अचिरजीवि असेंच व्हावें ?  
कारुण्यसिंधु म्हणतात तुला परेशा !  
कां या विचित्र करणी करतोस ऐशा ?

## विसरावे म्हणून !

वारंवार विलोकिलें नव उषःसौंदर्य मित्रांसर्वे,  
 ज्योत्स्ना रम्य पहावया निशिं कधीं केला न मीं आळस  
 पुष्पांचीं हंसरीं मुखें निरखिलीं देवेंद्रचापप्रभा,  
 पाहाया तटिनीप्रपात फिरलों दूर प्रदेशांतरीं,  
 लास्यें तीं उडुदेविंचीं, बधितला तो दिव्य तारापथ,  
 केला दृग्विषय प्रचण्ड हिमवान्—सारेंहि गेलें वृथा !  
 देवी विस्मरण क्षणेकहि तुझें नाहीं कधीं जाहलें,  
 आहे मदहृदयासनीं स्थित सदा मूर्ती तुझी मंगला !  
 आलें सद्गुणगौरवें तव स्वरं विश्वासही गौरव,  
 सांनिध्यें तुझियाच ही जगिं दिसे थोडीतरी रम्यता,  
 सोडोनी तुज चित्तलोभन असें लाभेल केवीं जगीं ?  
 गत्रीं तारकसंघ सागरिं दिसे-कोणास तो लाभला ?

## जन्मभूमीची आठवण

सोडुनी मम जन्मभू, अवहेळुनी तिज मानसीं  
 पातलों सुखकामना धरुनी दुरी नगरांत या,  
 वैभवीं इथल्या सुखें सरतीलसें दिन वाटलें,  
 प्रेम जें मनिं दाटलें तिजकारणें, नच जाणिलें !  
 जन्मभू ! नजरेपुढें दिसतेस तूं मज सारखी  
 चारुता स्मरुनी तुझी तव चिंतनीं मन गुंगतें,  
 टेंकड्या रमणीय त्या, पळते झरे खडकांतुनी  
 सारखे दिसती तळ्याभंवतालचे झुलते तरू ।  
 वाटलें रमते खगस्वनिं शारदापरिवादिनी,  
 भासलें गिरिवात तो भरला प्रभुश्वसनामृतें,

देखिल्या दिनयामिनी परि सर्वदा मधुरा उषा—  
 लास्यमंथर खेळली मज भोंवतीं अनुरागिणी  
 प्रीतिचीं मधु गायनें अनुरात्रही नव जन्मलीं,  
 भावनारससंगमीं द्रवले सदा मम मानस,  
 लोटती अठवून ते दिन लोचनांतुनि आंसवें,  
 रुक्ष भूवरि वर्षुनी सुकती क्षणांतरि सांप्रत !

### एक इच्छा

जयाच्या आकांक्षा जगभर न सैराट भरल्या  
 जयाच्या चिंतेचे विषय असती अल्पचि तसे,  
 स्वजन्मप्रांतीं जो वसुनि अपुल्या मंदिरि सुखें—  
 करी आयुष्याचें अपनयन तो धन्य पुरुष !

सदा ज्याचीं शेते अमितविध धान्यांहिं भरलीं  
 घरीं गाई ज्याच्या सुमधुर पयोवृष्टि करिती,  
 निरासोनी तापा सुखविति जया अंगणतरू,  
 तयाच्या सौख्याचा सुरगणहि हेवाच करिती !

शरीरा आरोग्यस्थिति, अढळ शांती मनिं वसे,  
 अशा सौख्यानंदीं दिन सरति ज्याचे शुचिपणें,  
 नसे स्पर्धा ठावी विदित कुठला क्षुद्र कलह ?  
 जगत्संपर्का जो गिरि कुसुमसा दूर वसला—

नसे कांहीं चिंता, वरित सुखनिद्रा निशिं जया,  
 न पाश व्यापाचा, परि सतत अभ्यासिं निरते,  
 जगाच्या व्यापारा फिरवुनिच जो पाठ बसला,  
 नरश्रेष्ठाच्या त्या भंवति सुखसंभार जमतो



असें जावें आयू ममहि जगताला अविदित,  
अहो ! यावें मातें सुखमरण कोणा न कळतां,  
तयाचें हें वासस्थल, चरित त्याचें अमुक हें,  
नसो याचें ज्ञान क्षणहि लव कोणास जगतीं !

### भलती इच्छा

ज्यांचा भव्य यशोध्वनी पसरला होता दिगंतावधि,  
होतें कांपत वीरमंडळ भयें ज्यांच्यापुढें एकदां,  
झाले कालविलीन ते सकलही भूपालचूडामणि,  
त्यांचें नांवहि येतसे न अमुच्या कर्णावरी सांप्रत !

आहे कालपयोधि हा खवळुनि रात्रंदिनीं गर्जत,  
विश्वग्रास करावया उसळती कल्लोल त्याचे वरी,  
नौका आजवरी तदीय उदरीं संलुप्त झाल्या किती,  
नाहीं क्षुद्रहि चिन्ह त्याजवरती आलें दिसूनी कुणा !

कोठें क्षुब्ध गभीर तोयनिधि तो, तूं क्षुद्र जीवा कुठें ?  
कीर्तीची भलतीच चाड धरिसी मूढा ! वृथा मानसीं !  
तारामंडळ, इंद्र, भास्करहि या कोणी न जेथें पुसे  
रथ्याधूलिकर्णे कशास भलती वांछा करावी बरें ?

### वंदन

चित्ताकर्षी सुमधुर उषा निर्मिली सांग कोणी ?  
नानारंगीं घन नभिं दिले हे कुणीं विस्तराणी ?  
कोणीं केला दिनमणि महाकांतिसंपन्न हा रे ?  
तैशा आल्या कुठुनि लतिका मंडिता पुष्पभारें ?

ओढे चंचल, निम्नगा मधुजला, उच्चंड हे भूधर,  
नक्षत्र ग्रह तारका विधु तसा हा भव्य रत्नाकर,

कोणाची कृति ही असेल, न कळे आम्हां कुठें तो वसे,  
त्याचा चिंतुनियां अतर्क्य महिमा होतें मन भ्रांतसें ?

तो कोण हें नाहिं अम्हांस ठावें,  
तन्नामरूपादि कसें व्हावें ?  
चिंतूनियां त्यास अनन्यभावे  
कल्याणकामांहिं विनम्र व्हावें

जेथें दुर्बल भानुरश्मि ठरले, तेथें प्रकाशे शशी,  
टाकी ध्वंसुनि अंधकार, विभुची ही रीत आहे अशी  
बुद्धिखिस्तमुहम्मदप्रभृति ते श्रीरामकृष्णादिक  
विश्वोद्धार करावयास झटले, त्याचेच ते सेवक !

न रूप ठावे, गुणही न ठावे,  
शुभेच्छुंनी त्या तरिही नमावें,  
अंधें जरी द्राक्ष मुखांत घातलें  
तरी तया स्वादु न काय लागलें ?

### मधमाशी

मधमाशी	येथ कशाला वद येशी ?
जा तेथ	जेथ लता तरु डुलतात;
पुष्पतती	हंसती, परिमळ दरवळती;
त्या ठायां	जा मधु ताजा प्राशाया;
त्या स्थानीं	गा अपुलीं मोहक गाणीं
हें नाहीं	योग्य तुला मंदिर बाई !
देवाची	इथें प्रार्थना व्हायाची
मागाया	क्षमा पातका प्रभुराया—
जन जमती	तुज कुठली पातकभीति ?

अससी तूं पुण्यमूर्ति यांत न किंतु  
जा बाई झुलते जेथें वनराई !

**सीतेस अरण्यांत टाकतेवेळीं लक्ष्मण म्हणतो—**

देवी ! या कालीं केवल दैव तुला वाली !

दिनकरकुलभूषण रामाला  
न कळे कसला भ्रम हा झाला !  
संशयतिमिरीं वृथा बुडाढा !

कठिण दशा आली ! देवी ! पडसि व्यसनजालीं !

काय म्हणावें मूढ जनांला ?  
मुखें निंदिती पावित्र्याला !  
अविचाराचा कळसचि झाला !

काय तुझ्या भालीं कळेना ! दीन मती झाली ?

कूर पशू फिरती शुद्ध्याकुल  
त्यांहीं कानन आहे संकुल  
रक्षिल तुजला कोण महाबल !

माय मला व्याली कशाला ? कर्मदशा आली

गर्भभरालसतनुलातिका ही  
सहन करील न तापहि कांहीं  
व्यसनवारणीं उपाय नाही !

धृति विलया गेली ! निराशापंकीं मति ठेली

रघुकुलभूती आज लोपली !  
भावि सुखाशा सर्व संपली !  
सीता-गृहदेवीच-कोमली !

वृथा मोहजालीं प्रबद्धा राममती झाली !

प्रसन्नसलिले ! आयि मंदाकिनि !  
 सुताप्रेमले ! वसुमति ! जननी !  
 भर्तृत्यक्ता दीना विपिनीं  
 एकलि ही पडळी ! इच्यावरि दया असो अपुली !

भीषणरजनीसमयीं एकलि  
 वनभूवरि ही असतां झोपलि  
 वेढी निजमृदुतेजःपटलीं;  
 राम जवळि—भ्याली असोनी ! ज्योत्स्ने ! सांभाळी !

देवि ! मिळो तुज सुख या काननिं,  
 विहंगगण रमवो मंजुस्वनिं,  
 लतिका तर्पण करोत सुमनीं !  
 अश्रुजळें आलीं ! शोकें वृत्ति शून्य झाली !

### एकत्वासाठीं

नाचे तारा गगनांत,  
 गाते फूलहि रानांत;  
 नाही भाषा एकाला,  
 ठावें नृत्य न दुसऱ्याला

होय कशी ही गुणमिळणी ?  
 हीच चिंतना एक मनीं !  
 एक इथें, दुसरें तिकडे,  
 तिसरें तर भलतीचकडे !

विसकटल्या तारा गगनीं  
 दिले गुण तसे उधळानी

विचित्र करणी कोणाची ?  
 दैवाची ! शुभवैज्याची !

चंद्राची म्हणुनीच कळा  
 जाते येते जणुं चपळा !  
 हें का नियमित विश्वाचें  
 लक्षण वद मानायाचें ?

अनवस्था स्वैराचार  
 यांचें जग हें आगार !  
 न तरी कां तें आवडतें  
 माझें मजजवळुनि जातें !

तें तिकडे, हा मी इकडे,  
 हंसतो वरवर, आंत रडे !  
 मी त्याविण, तें मजवीण,  
 दोघांचा अर्धा प्राण !

पण येथें करणार कसे ?  
 दैवाचा हा खेळ असे !

### रानफूल

तूं तर रानी वसणारें  
 न तुला नगराचें वारें !  
 रंग लाधले मग कुठुनी ?  
 नेती जे मानस हरुनी !

हा मोहक अभिनव नाच,  
 जोड कुठेंहि न या साच !

हास्याच्या लहरी लहरी  
 या तर रे नुसत्या जहरी  
 गंधाचा हा लोट तसा  
 रसा गमे हा करि सरसा !  
 वैभव हें तव पाहोनी  
 माझी मज ये लाज मनीं  
 झालों कवि विद्याधीर,  
 कीर्तीचा वाहे पूर !  
 आंतर वृत्तिस भिडणारे  
 न असे कांहीं परि बा रे !  
 सुखकाला आळविणारे  
 आम्हीं स्वार्था झटणारे !  
 रासिक श्रोता लाभाया  
 आम्ही सांठूं ही काया !  
 वाचक मिळावयास तर  
 हिंडूंही दारोदार !  
 ही अमुची काव्यप्रीति  
 भलती निष्ठेची रीती !  
 दगडालाही काळ्या या  
 तूं झटसी कीं रमवाया !  
 हीच खरी निःस्वार्थाची  
 निष्ठा सत्कर्तव्याची !

### सरितेस—

दिधलें जनन तुला असलें  
 सरिते ! जगि गे या अचलें,

तुजला कुतुकें सेळविलें  
मांडीवरिही लडिवाळें,  
कडेवर घेउनियां तूतें  
भूवरी पोंचविलें ललिते !

तरी न त्यांस्तव थांबे, क्षणही वळुनि न बघ मागें,  
शीघ्रि चल पुढतिं महाभागे !

डोंगरी वेली आनंदें  
सेळल्या तुजशीं स्वच्छंदें,  
तुझ्यावर फुलेंहि उधळोनी  
हांसल्या जरीहि खदखदुनी;  
स्नेह न खोटा गे, त्यांचा  
असा जगिं विरळ दिसायाचा !

तरी न त्यांस्तव थांबे, क्षणही वळुनि न बघ मागें,  
शीघ्रि चल पुढतिं महाभागे !

टेंकड्या, या भलत्या दरडी  
तशी ही कांटेरी झाडी,  
बाळपाणिं सेळलीस येथें,  
काय पण आतां त्यांचें तें ?  
जगदुद्धारकार्य देवी !

तुझ्यावर विश्वपती ठेवी  
म्हणून त्यांस्तव थांबे, क्षणही वळुनि न बघ मागें,  
शीघ्रि चल पुढतिं महाभागे !

उठलीं चिखलांतुनि कमळें  
वर्णिती ज्यांना भृंगकुळें,  
तीं का चिखलांतच रमती ?  
बेडकांसर्वेच ओरडती ?

बसती जाउनि देवशिरीं !  
 तुझीही तशीच कामगिरी !  
 नकोच पाहूं मागें, चल गे धांव पुढें घेई !  
 होशिल विश्वाची माई !

## बाभळीचें फूल आणि गुलाबाचें फूल

घेतलें हार्ती बाभळीचें फूल,  
 हुंगिलें तें वेळोवेळ !  
 रंग तो साधा गमतीचा गणिला,  
 जनांनीं कुतुकानें स्तविला !  
 विरचिलीं त्याच्या गंधावर गाणीं  
 वानिलीं तीं रसवेच्यांनीं !  
 ‘धन्य तें फूल धन्य भक्त हाही ?’  
 पसरली अशी जर्गी ग्वाही !  
 परि मम दुर्दैवे फूल गुलाबाचें  
 दिसलें स्थल सौंदर्याचें !  
 गंध तो त्याचा अपूर्व मृदुता ती  
 मनोहर कोमल दलपंक्ति,  
 पाहुनी भुललें मन वेडें झालें,  
 उताविळ होय मोहजालें !  
 फेकिलें खालीं बाभळीचें फूल,  
 पसरली जेथ रुक्ष धूळ !  
 घावलों पुढती गुलाब तो घ्याया,  
 हृदयस्थलिं संस्थापाया !



परी तो कुठला मज लाभायाला ?

अभागी जो मुळचा ठरला !

बघायाचीही होय कडक बंदी,

जाहलों त्यामुळेंच फंदी !

लाडकें पहिलें नावडतें झालें

दुसरें तें न करीं आलें !

तुटलेला तारा गती तशी झाली,

न कळे काय पुढें भालीं !

मरावें वाटे यमुनेच्या डोहीं

उरला मार्ग दुजा नाहीं !

### दोन मनोवृत्ति

फुला, असें कां हंससी कळेना,

देठावरी कीट कसा दिसेना !

हा दंश घेतां तुजला क्षणांत

बुडून तूं जाशिल धूलिकेंत !

नदी, अशी कां हंससी कळेना,

हा सिंधु कैसा पुढती दिसेना ?

कालस्वरूपांत झणीं विलीन

होशील, कोठें मग हें सुगान ?

मुली, अशी कां हंससी कळेना,

सपाश हा काल पुढें दिसेना ?

हरील केव्हां तव सौख्यसार

हैं कोण गे भूतलिं जाणणार ?

केव्हांही श्रवणावरी उतरतां आनंदहास्यध्वनि  
शोकक्रंदन भावि चिंतुनि अहा ! कल्लोळ होतो मनीं,  
ठावा शोकरवाविणें न दुसरा आलाप केव्हां जया  
शंका मंगलदर्शनीं हि भलती व्यामोहवी कीं तया !

हिमाश्रु कां गाळिसि सांग बा फुला ?  
दिसे न आला क्षितिजीं रवी तुला ?  
सुवर्णरश्मी भरतां सभोंवतीं  
हंसून होईल पुरे तुजप्रती !

नदी, वृथा हा तव रोदनस्वर,  
पहा पुढें सिंधु विशाल सुंदर !  
देऊन आश्लेष तयास, काल हा  
हंसावयाचा तुज पातला पहा !

मुली, अशी कां रडसी ? वृथा हें  
नेत्रांत उष्णाश्रुजल प्रवाहे,  
आहे पुढें वल्लभ सानुराग  
निःश्वास हे कां निघतात सांग ?

रात्रीचें भरलें तमिस्र तरिही मागून येतो दिन  
जातो त्यापरि शोककाल म्हणुनी न भ्रांत व्हांवें मन;  
आशा सोडुनि होय ज्यांस न दुरी धीरस्वभावी असे  
दुःशंका पसरूनिया हृदयिं ते व्यामूढ होती कसे ?

## वृद्ध कोण ?

उद्दालकाची कन्या सुजाता हिच्या उदरां कहोडापासून अष्टावक्र नामक महा-  
विद्वान् ऋषि जन्मला. जनकाच्या दरबारांत बंदी नांवाचा एक पंडित होता,  
त्यानें कहोडाला वादांत पराजित करून समुद्रांत बुडविलें. ही हकीकत कळल्या-

वरून अष्टावक्र कृद्र होऊन जनकाकडे निघाला. त्यावेळीं त्याचें वय अवघें बारा वर्षांचें होतें. अर्थात पोर म्हणून द्वारपाल त्याला आंत सोडना. त्याला अष्टावक्रानें सालील उत्तर दिलें आहेः— शेवटीं सभेंत त्यानें आपल्या विलक्षण पांडित्यानें बंदीचा पगभव केला.

आचरी सुव्रत नियमानें  
वेदाध्ययनें ज्ञान अंतरीं सांठविलें ज्यानें,

इंद्रियें अवधीं संयमुनी  
सोडुनि ऐहिक पाश अहर्निश रतला जो ज्ञानीं,

म्हणावें वृद्ध खरा त्याला,  
बाल असो वा तरुण, करावें काय वयस्काला ?

बान्हिची क्षुद्र असो कणिका  
प्रचंड पर्वत शुष्क तृणाचा जाळिल ती नच का ?

वाढला देह महाकार  
ज्ञान त्यावरी अवलंबुनि नच केव्हां असणार !

आयुची घडतां सार्थकता  
बालत्वीही नर तो पावे सद्गति साधुमता !

पिकले केंस, दांत पडले,  
मूढात्मे ते वृद्धपर्णीही बालसेच गणिले !

**धिकार त्यांना असो !**

नाहीं पायधुळींत दीनसम मी त्यांच्या कधीं लोळलों,  
जे उन्मत्त म्हणून मानिति मला—गर्वान्ध हा जाहला !  
केली न स्तुति केधवा भलतिशी सत्यार्थ संगोपुनी,  
माझे सद्गुण हेळिती म्हणुनि जे—धिकार त्यांना असो !

येते शीघ्र नदी परंतु ढकली लाटांहिं सिंधु तिला,  
तैसें काव्य मदीय तुच्छ गणुनी ज्यांनीं पदीं मर्दिलें,  
गाऊं काय अशा जनास्तव ? वनीं पाषाण नाहीत कां ?  
जे निंदा करितात निष्ठुर मनें—धिकार त्यांना असो

ओलावा गवसेल अल्पहि तयां जेथें धनाचा तिथें  
हे जातील झटून, जेविं जमती अन्नावरी मक्षिका !  
थोडाही गुण तेथला मग गमे तो डोंगरासारखा,  
होती निव्वळ तोंडपूजकच जे—धिकार त्यांना असो !

आहे तो अमका धनाढ्य, तमका द्रव्याधिकारी असे,  
कांहीं त्यांजकडून काय अपुलें होणार आहे सुखें,  
ऐसें पाहुनि धावतात तिकडे थोरांतले थोरही  
सारे मानव देहवंत पशु ते—धिकार त्यांना असो !

मोठे सुन्दर बंगले, झळक ते पोषाख आकर्षक,  
रत्नस्वर्णविभूषणें तळपुनी दृष्टीस आल्हादित्ती,  
तीं स्थानें बघतां भयाकुलमनं मी दूर होतो त्वरें !  
कांहीं घोरच येत तेथ दिसुनी—धिकार त्यांना असो !

त्यांचें दर्शनही नको, त्यजुनियां सम्बन्ध त्यांचा त्वरें,  
मी जाईन सुखें लतातरुगणीं व्यापून गेल्या वनीं !  
एका सुन्दर ट्रेकडीवर तिथें बांधूनियां झोपडी  
ईशध्याननिमग्न होउनि मुद्दें कंठीन सारे दिन !

खोटे हास्य न तेथ पुष्पवदनीं मोहील तेव्हां मला,  
व्हायाचीं गवतेंहि कोमल कधीं कांठ्यापरी तीव्र न  
गानाशीं मम सूर देतिल अहा, तीं डोंगरी पांखरें,  
तेथें ईशगुणानुवाद करित स्वच्छंद राहीन मी !

नाहीं भ्रष्ट कधीं विचारशुचिता होणार त्या सुस्थलीं,  
कोणी दुष्ट न दाखवील अपुलें केव्हांच काळें मुख !  
स्वर्गींचा सुखलाभ तेथ मजला होईल पुण्योदयें,  
स्वार्थी विश्व करावया व्यथित हें येणार नाहीं कधीं !

तेथें मी गवतावरी पड्डतां सन्ध्याप्रसंगीं सुखें  
पुष्पाचा मृदुगन्ध अर्पुनि मला सेवील मन्दानिल  
वयोमीं तारकसंघही मजपुढें लागेल नाचावया  
विश्वाचा न कधींहि येईल तिथें द्वेषाग्निफूत्कार तो !

### टेकडीवरील तारा

सहज दृष्टी वळवून मीं पहावें,  
हर्षरोमांचीं अंग भरुनि जावें;  
टेकडीवर त्या रोजच्याच जागीं  
दिसुनि यावी ती तारका शुभांगी !

हास्यकिरणें सर्वत्र विस्तरीत  
सौख्यपूर्वीं दशदिशा नाचवीत  
खिन्न हृदया आनंद अर्पिणारी  
दिसे तारा अंबरीं डोलणारी !

डोल तारे ! तूं सदा हंसत राहें  
सुखीं बुडवीं चिर दुःखमय धरा हे;  
खिन्न माझ्या हृदयास शांतवून  
निराशेचें तम टाक निस्तरून !

दिवा क्षुद्रहि मम गृहामधें नाहीं,  
भरुनि सर्व स्थलिं अंधकार राही,

किरण एकहि मजकडे तुझा फेक  
सुखी मजसम मग मीच जर्गी एक !

—गडे ! किंवा खालतीं कां न येसी ?

सिद्ध आहें मी तुझ्या स्वागतासी !

नर्भी लक्षावधि चमकतात तारा,

व्यर्थ जातो तव कांतिपूर सारा

तुझ्या प्रतिकिरणा मस्तकीं धरीन,

तुझ्यावरुनी नव गायनें रचीन !

धन्य होइन करुनियां तुझी सेवा,

न मी स्वप्निहि चिंतीन दुज्या देवा !

इथें मेघ न तव कांति मळवितील,

न तुज झंझानिल कधीं स्पर्शीतील,

गेहिं मम तूं स्वच्छंद दिवसरात्रीं

करी विहरण सानंद चारुगात्री !

नको अथवा हा गडे ! स्वार्थहेतु,

रहा चमकत गगनींच या सुखें तूं !

विश्वसुखवर्धन करावया झाला

तुझा संभव हें ज्ञात मन्मनाला !

जरी नाहीं मी सुखी, तिमिरिं राहे,

तरी तुजला बाहणें उचित नोहे

किती जीवा तुजमुळें मिळे धीर

कोण तुज मी स्वगृहींच ठेवणार ?

रहा गगनीं नक्षत्रमंडळांत;

उचित नाहीं तुज अधम महीप्रांत !

दुष्ट पापी हा कर्मों बुढाला,  
कुटुनि व्हायाचा तुझा लाभ त्याला ?

त्याच भूमीवर असें जन्मलों मी,  
कशी मिळशिल जी वससि सदा व्योम्नी !  
सौख्यदुःखाच्या नित्य भोवऱ्यांत  
फिरत आम्ही असणार दिवसरात !

क्लेश अथवा हे कथूं कासयाला ?  
खिन्न तुझिया कां करूं मानसाला ?  
अम्ही आहों गे, सुखी निके जाण,  
तूहि आतां करिं सहर्ष प्रयाण !

### व्यर्थ प्रेम

हैं नशीब ठरलें आतां      कीं तुजला मीं सोडावें !

तुजवरची माझी प्रीती      हैं शहाणपण साचार !  
ओढावें झटुनी मागें      त्वन्निरतहृदय अनिवार !

पण तसें कराया जातां  
वाटतें काय जें चित्ता  
तें कसें कथावें आतां ?

भडकुनी आग भंवतालीं      नच सुचतें काय करावें ?

अगदींच राहिला नाही      माझा तुजवरि अधिकार !  
तव हृदय नव्हे तें माझें      होतें जें 'मम' होणार !  
हा खेळच झाला नुसता      घडले जे प्रेमाचार !

गंधर्व नगर उभवावें

वाग्यानें विदलुनि जावें,  
 मम दैविंहि तेंच असावें ?  
 हृदयाचें घेउनि जाळें      पांखरूं उडुनि कां जावें ?  
 केली तुजवरती प्रीती      तैशीच अजुनि करितोंही,  
 तुजकरितां जग अवगणिलें      स्वर्गही मानिला नाही !  
 कीर्तीवर मारुनि लाथ      मी तुझ्याच वसलों मोहीं !  
 तूं अशा मला त्याजिलेंस,  
 त्यज, देइन न तुला दोष !  
 कीं पूर्वस्मृतिचा लेश  
 सुखनिर्भर करितों अजुनी ! उपकार कसे विसरावे ?  
 तूं विसर मला अवमान,  
 प्रेमच तव जीवित माझें      मी न कदा तुज विसरेन !  
 तूं खुशाल तुडवीं पायीं      तुजवरि कां रागावेन ?  
 मी हंसतच तुज पाहीन !  
 तव चिंतन अनुदिन करितां  
 तुज गीतें गातां गातां  
 सोडीन जाण या जगता  
 इच्छा ही—हृदय तुझें हें      तेव्हां तरि द्रवुनी जावें !

### आकाशांत टक लावून पहाणाऱ्या मुलीस

तूं काय पाहसि अशी निरखून बाळे ?  
 कोणीं तुझें मन असें हिरवून नेलें ?  
 हाले न दृष्टि पळही जणुं बद्ध झाली  
 ती निश्चये गमत दुस्तर मोहजालीं !

हे रंग जे नभिं नवे दिसतात आतां  
 त्यांचाच लोभ पडला तव लोल चित्ता !



कीं तारका चमकते मृदु एकली ही  
 वृत्ती जडून तिचियावर काय राही ?  
 कीं गात गात विहरे खग अंतरालीं  
 त्याच्यावरीच तव दृष्टि जडून गेली ?  
 कीं जो तुझ्या मनिं अहर्निश नांदताहे  
 त्याचें इथें सुखद साम्य उठून राहे ?  
 पाहोनियां तुजचि मानस मुग्ध व्हावें,  
 तूतें हि जें भुलवि काय असें असावें ?  
 पापी जनांस चुकवून बसे दडून  
 झाला गमे प्रभुच तो तुज दृश्यमान !  
 कीं या जगा त्यजुनि धांवत दूर आहे  
 तें या स्थळीं प्रकट कल्पित सौख्य राहे ?  
 बाले ! अम्ही अधम, तें न दिसे अह्मांला  
 तूं पुण्य दृष्टिबल योजुनि ओढ त्याला !  
 वा एकही न तुजसें शुचि वस्तु लोकीं  
 आलें दिसून तुज तें वद या स्थलीं कीं ?  
 जावें तिथें मिळुनि त्यासह एक व्हावें  
 तूं इच्छिशील-पण काय अह्मीं करावें ?  
 दृश्यें जगांत भरलीं असतीं कितीक,  
 त्यांतील दृश्य सुमनोहर तूंहि एक ?  
 लावून दृष्टि गगनांत अशीच राही  
 हें रम्य चित्र निरखून डुलेन मीही !

**तूं उदास कां ?**

या प्रसन्नकालीं ऐशी  
 कां उदास दिससी बाळे ?

या अनंत तारा गगनीं  
 चमकती मधुर तेजानें  
 तम अंतरिचें तव का त्या  
 निवटिती न एकहि किरणें ?  
 नच चंद्रिकाहि ही काय  
 तुज रिझवी स्वीय रसानें ?  
 विकसलीं किती सुमनें हीं  
 द्रवळलें जग सारेंही  
 गंधांशहि उतरत नाहीं

निर्गंध तुझ्या हृदयांत,  
 कां होय असें वेल्हाळे ?

हा गात चालला वायू  
 तुजजवळि न फिरके सूर !  
 हा नाच नाचतो ओढा  
 तुजपासुनि परि हो दूर !  
 या डोलडोलती वेली  
 तूं दिससी पण गंभीर !

जग सारें आनंदांत  
 तूं एकलीच खेदांत !  
 विहरती सुखाचे द्रुत  
 कां दूर लोटसी त्यांना  
 अश्रू कां नयनीं आले ?

तव मनास असले कसले  
 आहेत तरी गे क्लेश ?  
 कीं विश्वानंदाचाही  
 परिणाम न घडतो लेश ?

मज कळूं दे तरी त्यांना  
मी झटेन वारायास !

आगुळ्य सौख्य मम सारें  
मी वेंचिन सुगुणाधारे !  
करिन स्मिततेजोभारें—

मुख तुझे विभूषित यत्नें  
दे फेकुनि चिंताजाल !

### संक्रांत

“ घे बंधो, तिळगूळ गोड वद तूं ! ” हें बोल ऐकोनिया  
मी माझ्या भगिनीकडे बाधितलें तें खिन्न हांसोनिया  
ताई ! हें व्यवहारि विश्व वदतें जीं कोरडीं बोलणीं  
कां मातें करिशी विरक्त वदनीं तीं तूंहि गे काढुनी ?

बावा लाचहि, कार्य साधुनि परी घ्यावें, जगीं रीत ही;  
नाहीं प्रेम कुठें, बघून भरते मद्दष्टि दुःखाश्रुंहीं !  
प्राणी हा मुखपूरणें ध्वनि मृदू काढी मृदंगापरी  
प्रेमाचा लवलेश सांग तरि का त्यामाजि नांदे तरी ?

तूही मूढजनानुकार करिशी आश्चर्य याचें गमे  
माझें प्रेम असेंच काय कळलें ? हें खिन्न चित्त भ्रमे !  
व्हावे का तिळगूळ गोड तुजशीं बोलावया कारणें ?  
गोडी वाणिंत काय गूळ भरि हा सांगे तरी शोभने ?

आलों बोलत गोड काय तुजशीं मी आजवेरी नसें ?  
त्याचा मोवदला असाच दिधला तूं काय ? येते हंसें !  
आहे दिव्यतम त्वदीय भगिनी ! जें प्रेम माझ्यावरी  
त्याच्यासाठीं सदैव गोड तुजशीं बोलेन खंडीभरी

त्याला हा तिळगूळ मूठभर तो व्हावा कशाला बरें ?  
बाह्याचार नकोत, पूर्ण जडलीं प्रेमें जिथें अंतरें !  
पाळावे व्यवहार सर्वहि सुखें स्वार्थी जगानें असे,  
नांदे प्रेम खरें, तिथें गुणवती त्यांची जरूरी नसे !

हे वेडे व्यवहार आपण इथें पाहून हांसूं मनीं,  
संक्रांतीच कशास, जाउं गढुनी प्रेमांत साऱ्या दिनीं.

### डॉ. जगदीशचंद्र बोस

जीच्या ज्ञानप्रकाशापुढाति दिपुनियां सर्वही विश्व गेलें,  
जीचा सत्कीर्तिगानध्वनि पसरुनि हें नादित व्योम झालें,  
लाभावा जन्म जेथें म्हणवुनि सुरही नित्य सोत्कंठ होते,  
आतां आली कशी ही अति कठिण दशा त्याच या आर्यभूतें !

गेलें वैभव सर्वही, अवचितां रत्नें कुठें लोपलीं,  
लाभे पोटभरी न अन्नहि कुणा, दारिद्र्यदावानलीं  
सारे होरपळून दीन बनले निस्तेज झाले अति,  
येती शब्द मुखीं, कळे न पुढतीं होणार कैशी गति ?

जावो वैभव तें सुखें, भरतभू रत्नप्रसू ही असे,  
होता डौल असा, परी निघति हे आतां कसे कोळसे !  
सारे पौरुषहीन लोक भरले, हें भार झाले तुला,  
आतां आर्यमही ! फिरून तुज तो सत्काल ये कोठला ?

ऐसें बोलुनि वाहिलीं नयनिं मीं खेदें किती आसवें  
झालों दुःखित फारच स्मरुनि ती गेलीं तुझीं वैभवें;  
अंधारांत तुझा भविष्य बुडला, वाढे निराशा अति,  
तों झाली अरुणप्रभा सुमधुरा पूर्वकडे व्यक्त ती !

गेला खेद लया क्षणांत, भरला उत्साह चित्तांतरीं,  
गेले रोम थरारुनी सुखभरें साऱ्या शरीरावरी !  
गेली दुःस्थिति सर्वही, समजलों, ती वैभवार्कद्युति  
विस्तारून पुनश्च होतिल इथें सारीं सुखें क्रीडतीं !

आले भूवर या उषःकिरण जे आल्हाददायी नवे  
त्यांची दुर्बलवाग्बलांहिं महती कैशी तरी वर्णवे ?  
वंदावेंच अम्ही तयां, न वदतां श्रद्धा धरूनी मनीं,  
जाणें हें जगदीशचंद्र ! परि ही एके न मळेखनी !

हा आर्यभूविभवकाल समीप आला,  
यांतील थोर यश येत असे तुम्हांला;  
हें जीर्ण राष्ट्र नवजीवनसंप्रदानें  
केलें सजीवित तुम्हींच, न कोण जाणे ?

बंधो ! हिंदमही यशःप्रसविनी अद्याप मेली नसे,  
ज्ञानोत्कर्ष अजून तत्सुतगणीं पूर्वीप्रमाणें वसे;  
नाहीं ती मरणार ! जीवन नवें संपादुनी सत्वरी  
केलें व्यक्त तुम्हीं, पुन्हां प्रमुख ती होणार राष्ट्रांतरीं

ईशें विश्वगुरुत्व आर्यमहिला पूर्वीं असे अपिलें  
होतें वाटत या जना अजवरी कीं व्यर्थ तें जाहलें !  
बंधो, पाहुनियां प्रभाव तुमचा विशाननैपुण्य तें  
आशापूर्ण मनांत या अभिनवा सौख्योर्भिं हेलावते

गेला तो सुखकाल, देश अमुचा होता पुढारी तदा,  
त्याची सांप्रत हाय ! आठवणही होते अम्हां क्लेशदा  
या कालांत तुम्हांकडेच गमतें आहे पुढारीपण,  
धन्या वंगमही ! असो तिजसि हें सप्रेम मद्दंदन !

गेलें कोंडुनि यद्यशें जग, कवी येथेंच तो जन्मला,  
आहे संभव आपलाहि सुमते ! त्याच स्थलीं जाहला;  
आहे वंगमही पुढें; परि अम्हां ना खेद याचा असे,  
सारे भारतपुत्र, मग्न मन हो मात्सर्यदोषीं कसे ?

व्हा कोणीहि पुढें, परी भरतभूसौख्यार्थ सारे झटा,  
गेले व्यर्थ तरी श्रमांस भिउनी केव्हां न मागें हटा;  
आहे मागुनि येत धीर गतिनें जाणा महाराष्ट्रही  
योजा कांहिं उपाय, उन्नतिपथीं आणा झणीं ही मही !

सेनानी जगदीशचंद्र ! अमुचे आहांत तुम्ही भले,  
सर्वांचें तुमच्यावरी मन असे अत्यंत विश्वासलें !  
दावा विक्रम बुद्धिचा अपुलिया, कीं अल्पकालांतरीं  
व्हावी गीत जगांत हिंदजननी सानंद तारस्वरीं !

### माझे दिव्य !

किती केला उपहास बांधवांनीं,  
आडनिंदा ऐकिली किती कार्नी;  
किती अप्रार्थित बोधवृष्टि झाली,  
बसुनि परभारें कीं व कुणीं केली !

दिला फेकुनि संसारपाश दूर,  
म्हणुनि नाकें मुरडिलीं कुणीं फाग,  
कुणीं हेठुनि मजकडे बोट केलें,  
म्हणति याला व्यवहार तुच्छ झाले !

बघुनि तारा हा दिवा दूर ठेवी  
म्हणुनि सर्वत्रहि हेठणाच व्हावी !  
होय चर्चा—हा फूल गुलाबाचें  
बघुनि फेकी दूर हो वाभळीचें !

‘क्षुद्र मानव, ठेविलें जसें देवें  
तसें त्यानें हर्षांत कीं रहावें;  
ईशनियमा हा जुमानीत नाही !’  
म्हणुनि कोणीं पसरिली जर्गी द्वाही !

म्हणो कांहीं जग, किती करो निंदा,  
असे दिव्या ! मी तुझा दास बंदा.  
तुझी प्राप्ती होणार जों न मातें  
वेड माझें कोटून जावया तें ?

मिळो कोंडा भाकरी खाउनी ती  
जीविता जन सामान्य घालवीती;  
रुचे न मला तें, सुधास्वादनाला  
जीव वेडा होऊन असे गेला !

मिळो मेघाचें विमल रुचिर तोय,  
नको पंक्किल ! त्याहुनी पडो काय ?  
चातकाचा प्रख्यात असा वाणा,  
बंध मजला तो गमो कसा कोणा !

सुखें हलकीं फेकींन दुरि भिकार  
त्यजुनि तुज मी मार्गे न परतणार !  
तुझा दिव्या, जरि लाभ नाही झाला  
न तरि भुलणार क्षुद्र सौख्यजाला !

### कशास हंससी वृथा !

कशास हंससी वृथा ! हंसुनि लाभ तो कोणता ?  
कधीं फिरुनि मन्मुखीं नच दिसेल तूतें हंसें !  
कशास रडसी वृथा ! रडुनि काय होणार तें ?  
समार्द्र न मदीय हें हृदय व्हावयाचें कधीं !

विचार हृदयांत या असति कोणते सांप्रत  
कितीहि झटलीस तूं तरि न होतिल ज्ञात ते !  
नसे प्रणय त्या स्थलीं, नच तिरस्कृतीही मुखीं,  
उदास नच जाहलों वरुनि तीव्र वैराग्यही !

मला सकल वस्तु या दिसति संप्रती नीरस,  
कृठेहि लव चारुता न वसते असें वाटतें !  
कशास बघसी अशी निरखुनी पुन्हांही मला !  
नसे दिसत रम्यता तव सुलोचनीं लेशही !

असें ठरुनि राहिलें तृणहि येथ माझें नसे,  
असेंच जगिं एकलें वसुनि कंठणें जीवित.  
समुत्सुक बघूनियां तुजसि सांग होऊं कसा ?  
उगाच भलता मनीं धरुनि हेतु का फायदा ?

### प्रार्थना

जय जय गुणनिलय सद्य सकलभुवननाथा !  
दासी ही तव पदयुगिं करित विनत माथा !

स्मरुनि तुझे अमल चरण  
ग्धिती जे तुजसि शरण  
त्वरित करिसि तदुद्धरण  
तूं मंगलदाता !

मरणभीति हरण करुनि पुससि अशुभ वार्ता !

संसारिं सुगति चरम  
साधनही तूंच परम  
मन घे तव पदिं उपरम  
तूंच एक पाता !

बघुनि पापरत न परत मोकली न आर्ता !



मंगलनिधि तूंच एक !  
 गुणनिधान तूंच एक !  
 करिं मजवरि शांतिसेक,  
 विनति हीच आतां !  
 तव पदास आपदा न शिवति कदा दांता !

### माझ्या भगिनीला

असे सिंधूदरिं रम्य रत्नराजी,  
 दिव्य तारा चमकती नभामाजी,  
 आणि माझ्या हृदयांत अहोरात्र  
 विलसताहे निर्मल प्रीति मात्र !  
 असे विस्तृत बहु सिंधु; गगनही हें  
 हृदय विस्तृत मम तयांहूनी आहे !  
 आणि रत्नें वा तारकांहिहून  
 प्रेम माझें तेजस्वि असे जाण !  
 अशा प्रेमानें पूर्ण हृदय माझें  
 तुझ्यासाठीं ठेविलें मोकळें जें  
 तेथ ये ये धांवून शीघ्र ताई  
 मला सुखवुनि जगिं तूंही धन्य होई !

### वर्षादिन

गेलें मेघीं गगन भरुनी वाहतो गार वारा,  
 झालें सारें जलमय जगत् वर्षती तीव्र गारा,  
 झाडें वेली थरथर किती कांपती दीनवाणी  
 आनंदाचा लवहि न दिसे कोठल्याही ठिकाणी !  
 आहे आयू तिमिरपटलीं झांकलें आपलेंही  
 उष्णाश्रूंच्या प्रबल सरिता धांवती, खंड नाही !

जाती आशा चिरडुनि, किती बोचती तीव्र कांटे,  
फाटे त्यानें हृदय, जडसा प्राणही हाय ! वाटे !  
हो हो ताई ! स्थिर पारि दुरी खेद टाकून सारा  
मेघांमागें तपन विलसे वर्षि जो कांतिधारा !  
जाणें चित्तीं नियति अपुली होय सर्वासमान,  
पर्जन्याचा समय सकलां एकदां येत जाण !

## सदाफुली !

सदाफुली ही सदाफुली !  
केव्हांही ही फुललेली !  
भाग्यवती ही, फुलें हिचीं  
सोडुनि न कधीं जायाचीं !

असो हिंवाळा  
असो उन्हाळा  
सर्वहि काळां

नव्या फुलांनीं नटलेली  
न कधीं ही भलती दिसली !

कविता ! कसची तूं कपिता !  
मूर्तिमंत वा निर्दयता !  
स्थिरता नाही, क्षणक्षणां  
पालट दिसतो तुझ्या मनीं !

आतां हंसशिल  
पळांत रुसशिल  
दडून वसाशिल

धावुनिही रानोरानीं  
न दिसायाची तूं नयनीं

वसंत आहे तोंवरि या  
 कोकिलांस येतें गाया !  
 नंतर त्या ज्या जातात  
 पुन्हां न मुख दाखवितात !  
 ' शितें तंवर तीं  
 भुतें भोंवतीं ! '  
 खरीच म्हण ती !  
 कविते असशिल तूंहि तशी  
 कल्पनाहि नव्हती मजसी !  
 खोटेपण तव निश्चर हा  
 दाखवीतसे स्पष्ट पहा !  
 वर्षाकाळीं वाहे तो  
 उन्हाळ्यांत आटुनि जातो !  
 सुखमय कालीं  
 होतिस आली;  
 आतां झुकली  
 अससी कोठें तूं चपले  
 शोधुनि तुज मानस दमलें !

### तारका

पातली यामिनी, चंद्रही लोपला;  
 अंधकारें महीप्रांतही व्यापिला;  
 शोभते कोमला तारकांची युति  
 धीर ती देतसे खिन्न चित्ताप्रती !  
 प्रीतिच्या ज्योति या काय तेजाळल्या ?  
 स्वप्नदेवीच की मूर्त या पातल्या !

छे नव्हे ! अश्रु हे ताइचे माझिया  
व्यक्त होती मला शांतिते द्यावया !

तारकांनो ! तुम्हीं धन्य आहां जर्गो  
पाहुनी हो तुम्हां स्तब्ध अल्पज्ञ-गी  
हर्षपूरांतरीं मग्न होतें मन  
अश्रुभिंदूंहिं हे दाटती लोचन !

खिन्न मी माझिया दुःखभारें बसे  
अल्प उत्साहही मानसांतीं नसे  
तारकांनो ! तदा या जना पाहुनी  
नाचतां डोलतां सारख्या हांसुनी !

स्पर्शुनी स्वाकरीं यास गोंजारितां,  
देविनो ! आपला भावही दावितां,  
त्यामुळें खिन्नता होउनीयां दुगी  
जातसे कोंदुनी शांतता अंतरीं !

धीर देतां, नवी आसही निर्मितां  
तुच्छ लेखावया संकटें बोधितां  
दिव्य सौख्यच्छटा भोंवती फेंकितां  
भासतां त्यामुळें या जना देवता !

अंतर्ग माझिया अल्प कांती नसे,  
कांति वर्षा तिथें स्वीय लीलारसें !  
तीव्र निंदाविषें नीच विश्वांतलीं  
आजवेरी किती या जनें साहिलीं !

शक्ति नाही पुन्हां ताप सोसावया  
काकटुष्टी जनीं लेश नाही दया;

शुद्ध ते काळिमा फासुनी हांसती  
निंध्य होते इथें जानकी हा ! सती !

त्यामुळे फार या खेद होतो मना,  
यापुढें सोसवे न व्यथा दारुणा !  
देवतांनो ! तुम्हां वंदितों आदरें  
स्वच्छ आधीं करा पातकी अंतरें !

दर्पभारें सभामंडर्पीं गर्जती,  
लेश नाही परी नीतितत्त्वीं रती !  
कोळसे हे दुज्या काळिमा आणित्ती,  
शुभ्र त्यांना करा प्रेरुनी स्वयुती !

शून्य या अंबरीं तेज जें सांडतें  
त्यास कांहींच का कार्य ना कोणतें ?  
सौख्य द्यावें अम्हां, धन्य व्हावें तुम्हीं,  
व्हावयाते झटा दीन-दुःखें कमी !

देवता नाम हें सार्थ होईलसें  
कार्य कांहीं करा, अन्य यात्रा नसे;  
व्याकुल प्राण हा दुःखतापांतला,  
विश्वसूनी तुम्हां कंटकीं झोंपला

### जर्मनीचा केसर

स्फोट ज्वालामुखीचा अवचित सगळा कांपवी भूमिभाग,  
किंवा विद्युलता ही कडकड पटुनी भेदिते शैलतुंग;  
तैशी क्रूरा ! कृती ही तव मज गमते, काय तूंतें म्हणावें  
रक्ताचे पूर साऱ्या महिवर भरले, केंवि ते विस्मरावे ?  
झालीं उध्वस्त राष्ट्रे, अनलमुखिं किती लोपला द्रव्यराशी  
जीवाचा नाश झाला अपरिमित नसे, स्वस्थताही कुणासी

वाळें वृद्ध, स्त्रियाही कितितरी वधुनीं दुर्यशा जोडिलेंस,  
नाहीं या घोर पापा स्वचितच समजें भूतलीं जोडि लेश !

हे ठाकले पारि खला ! तुज आंगल दंडूं,  
ते निश्चये शमवितीलचि युद्धकंडू;  
आम्हीहि वीरजन भारतखंडवासी !  
होऊं सहाय तव दर्प हरावयासी

शांती सर्व जगास जाण अधमा आम्हीच देऊं खरे,  
दुष्टांना दिपवूं, दिसेल तुजला, या आर्यतेजोभरें !  
बंधुप्रेम जगामधें पसरण्या आहोंत हिंदी जन,  
होतां जागृत ते, कुठें नच कळे जाशील तूं लोपुन !

### काल चंचल आहे !

तळपे तेजें रवि गगनीं,  
निग्भ्र हें नीलाकाश  
झाडा झाडावर गाणीं  
आम्रपल्लवीं दडलेला  
नीलगगन हें पाझरलें  
फुलें ! फुलें इकडे तिकडे  
पेहराव हिरवा छान  
पुष्पांच्या मोहक माला  
त्यानें त्या अल्लड पोरी  
जुनें न दिसतें कोठेही  
कोमल पानें झुडपाला  
उत्सवांत गढलें सारें  
परंतु भगिनी खेदाची,—  
कीं गेल्या वर्षाचें हें

पवनहि वितरी सौख्य जनीं  
आनंदवि किति नयनांस !  
चालविलीं खगरायांनीं  
सांगि पिक—‘माधव आला !’  
दिसति तशीं सरितासलिलें  
हास्यच भरले चहूंकडे  
घालुनि नटलें कीं रान  
दिल्या वसंतें वेलीला;  
डुलति नाचती परोपरी  
नटलें जग नव भूषांहीं  
आंब्याला मोहर आला  
वाहे हर्षाचें वारें !  
गोष्ट एक सांगायाची  
येथ दिसत घरटें आहे

मोकळेंच तें ! त्यामाजी प्रेमाचा आनंदाचा	एकहि खग नाहीं आजी काल असे हा गे अमुचा !
रुसुनी बससी कां दूरी ? प्रेमाचा भर आलेला सुखकालीं सुख भोगावें प्रेमाच्या वेळीं भलती	उत्सुकता तुडविसि सारी ढकलिसि कां वेडे त्याला ? हेही का तुज शिकवावें ? रुसण्याची ही तव वृत्ति
प्रेमपर्व पाहुनि आलें बधुनि रम्य रजनीकाल पुरे पुरे हें तव रुसणें ठेवी दृढ हें ध्यानांत	सांग कुणी का दुरि बसलें ? हंसति उडु प्रेम लोल नाहीं काळ स्थिर सुगुणे ! प्रेमाचा पाहिं न अंत
ताई हा सुखकर काल कां कीं राज्य वसंताचें प्रेमाचा हा मधुमास प्रेममधू मधुर प्राशू	अवचित निघुनी जाईल नाहीं स्थिर राहायाचें ! असे लाभला अपुल्यास हर्षभरें भगिनी हांसूं !
ऊठ, पुरे रुसणें आतां कां न अदय कालें कथिलें सुखवटिका साधुनि घेई	त्रासविसी कां मम चित्ता कीं जें गेलें तें गेलें ? काय कथूं याविण ताई !

### उत्कंठा

तूं येणार म्हणून यत्न करुनी वागेंतलीं सर्वही  
पुष्पें सौरभशालि मीं जमवुनी हा हार कीं गुंफिला;  
तो वाहून तुझ्या पदांवर, तुला गाऊन गीतावलि  
प्राणांचीं—मनिं हेतु हा—तुजपुढें लावीन पंचारति !  
हार्ती हार तसाच, कोमुनि दळें त्याचीं गळूं लागलीं  
आले पाय भरून, न क्षणभरीं आतां उभें राहवे

हा गेला दिन, अंबरीं हळुहळू आली तमाची छटा  
यायाचा तरि तूं कधीं ? श्रमभरें दृष्टीस ये झांपडीं !

### निराशा

होती भास तुझे, तुझेच दिसते सौंदर्य सर्व स्थलीं  
होतो भ्रांत म्हणून मी अनुदिनीं चोहोंकडे धांवतो  
कांद्यांना मृदु पुष्प मानुनि त्या सानंद आलिंगितां,  
देवा ! कोसळती म्हणून कितिदां आपत्तिराशी शिरीं !

नाना क्लेशभरें मदीय मन हें संत्रस्त होवोनिया  
तूं आहेस कुठें असें तुजसि मी आर्तस्वरें बाहतों;  
अंतीं कंठ सुकून विश्वजनका ! नाहींस तूं या जर्गी.  
ऐसा निश्चय मी करून बसतों ढाळीत दुःखाश्रुतें !

### एकदां हांस !

गांभीर्याचें बंड कशाला तुझ्याच वदनावरी ?  
भगिनी ! हांस एकदां तरी !

विश्व नाचतें ! हांसहांसतें अल्लड बालापरी,  
तूंच कां स्तब्ध बैससी परी ?

खळखळ धावे ओढा तिकडे अफाट माढावरी,  
पांखरें भिरभिरतीं अंबरीं;

पुष्पबालकां धरुनि कडेवर लता उपवनांतरीं  
करितीं क्रीडा नानापरी !

हे तारे व्योमीं रत झाले नर्तनीं,  
नच शिणले वारे रात्रांदिन धांवुनी  
वनदेवी बसल्या हांसत बघ सुमगणीं,



स्वेगसुखीं जग मग्न, तूंच मग किमर्थ वद सत्वरीं  
धरिलें व्रत हें भलतें तरी ?

जायाचे हे आगुनि निर्झर सुकावयाचीं फुलें,  
नर्तन स्मित तेव्हां कोठलें ?

वसंत नसती अनेक जीविनिं कोणाला लाधले,  
पुढें दिन दुःखाचे पसरले !

पूर्णचंद्रिकाप्रकाश विरळा, कां त्यावर मंगले !  
निविड तम अवसेचें पसरलें ?

दे फेकुनि सत्वर भलती गंभीरता,  
हो विश्वासह या सुखोत्सवीं तूं रता;  
तो प्रसन्न होइल जाण जगाचा पिता !  
विश्व गायनोत्सव चाले हा, किमर्थ मग तेथले  
आपलें स्थान रिक्त ठेविलें ?

### वसंतास

होवोनी हिमसेक वृक्षलतिका निष्पर्ण झाल्या वनीं,  
गेली ध्वंसुनि पुष्पसृष्टि सगळी, कोठें न गीत ध्वनि;  
ऐसें ऐकुनि वृत्त, माधव मनीं भारीच खेदावला,  
सोडोनी गति आपली सुललिता कोणांतरीं बैसला !

ये ये शीघ्र वसंतराज ! भलती शंका न ऐशी धरीं,  
तूं नाहींस इथें म्हणूनच दिसे औदास्य दारीं घरीं,  
तूं येतां चरणप्रभा पसरतां मित्रा ! तुझी भूवरी  
सारी सृष्टि दिसेल रम्य मधुरा नव्यांगनेच्या परी !

पर्णी कोमल रुक्ष वृक्ष सगळे जातील आच्छादुनीं,  
गंधाचे उडतील झोत विपिनीं उत्फुल्ल पुष्पांतुनीं,

भृंगांचे झडतील गोड जलसे, आनंद सर्व स्थलीं,  
ही हास्योत्सवमग्न होइल तदा माझीहि चेतःकली !

### विकास

प्रसन्न उदयाचलीं अरुणराग विस्तारला,  
विहंग कलकूजितें गगनभागही कोंदला;  
तुझ्या चरणपूजना उचित काल हा जाणुनी  
सुगंध कुसुमावली विपिनिं राहिली हांसुनी !  
न रम्य दलभार वा मधुर गंधही, हें खरें;  
मनांत झुरलें किती विपिनपुष्प तें लाजरें !  
परंतु चरणीं तुझ्या पडुनि शोषुनी जावया,  
हंसून तुज तें स्तवी त्यजुनि लोकनिंदाभया !  
'न बाह्य गुण संपदा भुलवि तूझिया मानसा,'  
तुझें बिरुद थोर हें खचित आज लागे कसा  
विलंब न करी, करीं खुडुनि घे तया सत्त्वरी  
गळेल न कळे क्षणीं सुकुनि रुक्ष धूलीवरी !

### मधमाशी

रत्नें ज्यांवर झगमगती  
पंख असे हलवीत  
नाचत डोलत मधमाशी  
तरंगते गगनांत  
मधमाशी गे थांब जरा  
सांग मला हळुवार,  
पंख असे जडले रत्नीं  
मला कधीं मिळणार ?

भिऊं नको, त्या फुलबागा  
 तुझ्या तुला लखलाभ !  
 नकोत मजला आवडतीं  
 कमळें तव नीलाभ !  
 पंख असे हे मज मिळतां  
 सांग कुठें जाईन ?—  
 भरभर उडुनी तुझ्यापरी  
 रत कोठें होईन ?  
 गुलाब पुष्पें असोत ती  
 नको जुई गुलजार  
 भिकार असल्या जड सौख्या  
 नाहीं मी भुलणार !  
 फुलराणी मम हृदयाची  
 जाइन धांवत तेथ,  
 अधरदलावर गुंजावें  
 हाच जिवाचा हेत !

### मूर्तिकार आणि प्रीतिदेवता

वधें, मास, असे कितीक सरले कंटाळवाणे दिन,  
 होता यत्न करीत मूर्तिकर तो पाषाणखंडावरी;  
 टाकी लावुनि सारखी रचियला बाजूस त्यानें चुरा,  
 ये आकार न लेशही, दिसत तो पाषाण होता तसा.  
 आली हांसत मंद एक रमणी लीलावती त्याकडे  
 “ थोडा यत्न करून मीहि बघतें मूर्तीवरी या, ” वदे;  
 झाला बाजूस मूर्तिकार कुतुकें टाकी धरी ती करीं  
 तों आश्चर्य ! पळांत मूर्ति बनली सौंदर्यसारोज्वला !

तेजाचा रमणीय झोत उसळे नेत्रांतुनी भोंवती,  
गेली सर्व मुखावरी पसरुनी रम्य स्मिताची छटा;  
झाले व्यक्त सुगोल बाहु, दिसल्या पादांगुली कोमला,  
अज्ञातामधुनी जणों प्रगटली प्रत्यक्ष ही देवता !

टाक्री ठेवुनि सुंदरी वळुनियां ती मूर्तिकारा वदे,  
“ पाही मूर्तिकडे क्षणैक, दिसतें कांहीं उणें का तुला ?  
जाते मी, पण जाण अंतरिं बरें मी प्रीतिदेवी असे,  
माते चिंतुनि मूर्तिकार, सुकवी संपादिती सद्यश ! ”

### एका अज्ञात पाखरास

गेलेला रवि कालचा क्षणभरें येईल पूर्वाचलीं  
जागा होउनिया विहंगमणही गाईल गीतावली  
झाडें डोंगर आणि कुंज सगळे जातील नादावुनी  
रानें होतिल थक्क, चंचल तळीं होतील कंपाकुल !

पंखांचा ध्वनि ऐकुनी प्रतिदिनीं मी झोंपही सोडुनी  
पाहें व्योमतलीं प्रभातसमयीं आशाळभूतापरी;  
पाकोळ्या, वडवाघुळें भटकतां पाहून चोहोंकडे  
होतां खिन्न, विहंगराज मम तो भेटेल केव्हां मला ?

गावोनी पिक पंचमांत भरतो, रानें वसंतामधें,  
जाते आग मनीं भरून पडतां तन्नाद कानावरी !  
देवोनी मजला तुझी स्मृति अहा तो आपल्या गायनें !  
माझे नेत्र खरेंच रे खगवरा ! उष्णाश्रुपूरीं भरी !

गोडी काय मला तुझ्याविण बरें वाटेल गीतामधें !  
तीं वासंतिक वैभवेहि मजला होतील कैशीं प्रिय  
सौख्याची किरणच्छटा पसरुनी अल्पावधी सुंदरा !  
दुःखाचा क्षण हे मदीय मजला होतात भेसूरसे

ये मित्रा, झणिं ये, अपार्थिव असा संदेश घेऊनिया,  
 नाहीं का तुज ईश्वरेंच गणिलें स्वर्गीय दूतांमधें ?  
 लाभावा जड या जगांत सखया दिव्यांश थोडा तरी  
 आहें मी बसलों धरून दृढ हा हेतू न ठावें तुला ?

### निजूं दे स्वस्थपणें आतां !

लागले मिट्टाया डोळे  
 किति शीण पहा मज आला,  
 संपला दिवस जाइल हा  
 अंकावर तुझिया पडतों  
 या तुझिया सुसकाऱ्यांनीं  
 वाजते बघ किती थंडी  
 पण मिटतां डोळे, दिसते  
 हें ऐक ! ऐक संगीत  
 फुलमाळ गळ्यांतिल त्याच्या  
 पण किती होय जड माथा,

निजूं दे स्वस्थपणें आतां !  
 सर्वही पांगुळलीं गात्रें  
 दिवाकर अस्ता क्षणमात्रें  
 अश्रु पण आवर हें आई !  
 झोंप मज येत गळे नाहीं  
 पसरला अंधकार भंवतीं;  
 एक मज तेजस्वी मूर्ती !  
 चहुंकडे घुमती स्वरलहरी  
 कसा बघ मधुरगंध पसरी  
 निजूं दे स्वस्थपणें आतां !

किति गोड ! गोड हें गाणें  
 मिळतात अशीं स्वर्गांत  
 हा देवदूत फुलमाळा  
 खुणवितो मला, तो इच्छी  
 हांसतो हळुच कुजबुजतो,  
 किति तेज बघ तरी त्याचें !  
 झगमगे मुगुट किति त्याचा !  
 तो म्हणतो ' आपण देतो '  
 पण किती होय तनु गलिता !

कां न ये ऐकूं तें तुजला ?  
 गायनें ऐकाया सकलां  
 घेउनी आला बघ आई !  
 मजसवें बोलाया कांहीं  
 कुणाही पाहि न मजवीण,  
 असे हा सांग तरी कोण  
 मलाही मिळेल का असला ?  
 जाउं का आई घ्यायाला  
 निजूं दे स्वस्थपणें आतां !

हैं काय गडे ! मज ऐशी  
कां सुसकारे ? कां अश्रू ?  
लागती गार किति गाल,  
मज बघसि अशी निरखून  
तूं माझी-माझिच आई !  
बघ तिकडे, झाली सारी  
अगदीं न बोलवें मजला,  
पण नको काळजी; निजवी  
फिरविं तूंहि तनुवरि हाता,

मारिसी घट्ट मिठी सांग  
कां तुझें कांपतसे अंग ?  
क्षणभरें भारिच धगधगती  
घेउनी काय बरें चित्ती ?  
रडुं नको, पूस बघूं डोळे  
घाबरीं तीं चिमणीं बाळें !  
जीभ कां न कळे उचलेना;  
येउनी देवदूत ताना  
निजूं दे स्वस्थपणें आतां !

## फूल आणि थडगें

थडगें—

ढाळी तूजवरी प्रशांत समयीं जे अश्रु ज्योतिष्मती  
त्याचें तूं करितेंस काय कुसुमा ? सांगे मला सत्तरी

फूल—

मित्रा सांग ! तुझ्याहि कुक्षिकुहरीं जे जीव संवेशती  
त्यांचें तूं करितेंस काय न कळे अद्याप मातें तरी !  
अश्रूंचें रमणीय अत्तर नवें मी निर्मितें कौशलें  
त्यानें नादवतो प्रभातसमयीं सर्वत्र गुंजाध्वनि !

थडगें—

माझ्याही उदरामधें अजवरी जे जीव बा पातले  
त्यांचे मी करि देवदूत, सकलां ही गोष्ट आहे जुनी !

## जादूगारीण

वद जादुगारिणी तेव्हां

मारिलीस फुंकर कसली ?

ओसाड माळ हा सारा पुष्पांनीं भरुनी गेला !  
 या रुक्ष टेकड्यांवरतीं सर्वत्र दिव्यरस भरला !  
 हे साधे फत्तर परि या गीतांचा पाझर फुटला !

जळलेल्या आशावेली  
 त्यांवर नव पुष्पे फुललीं !  
 सुकलेलीं झाडे हंसलीं !

चिंतांचा सरुनी काळ भरलें स्मित रानोमाळ !

लाजरीं वन्य कुसुमें जीं खवदडीत फुलुनी सुकलीं,  
 शब्दही मुखांतुनि ज्यांना काढाया छाति न झाली,  
 त्यांनींच गाउनी वसुधा फेकिली जणों आंदोलीं !

जड नीरस माझीं गानें  
 भरुनियां नवोत्साहानें  
 कोंदिलीं त्यांनीं गगनें !

हा प्रभाव गे कोणाचा तुजवांचुनि वद इतरांचा ?

प्रत्येक दगड काव्यानें या माळावरला भरला !  
 अणुरेणु मुके बसलेले लागले पहा गायाला !  
 संगीततरंगीं त्यांच्या विसरलों बाह्य जगताला !

रविकरस्पर्श होतांच  
 रत्नापरि चमके काच  
 तव दृष्टि तेवि पडतांच—

स्वर्गच जड जग हें झालें ! हीं त्वदीय मोहन जालें !

पण हाय ! लपुनि बसलीस रुसवा कीं राग धरून,  
 स्थिति सर्व एकदम गेली बदलुनियां तेंपासून !  
 अस्तास दिनश्री जातां किति दिसतें विश्व भयाण !

गानोत्सव सरला आतां,

प्रेमाच्या नुरल्या वार्ता,  
जाहली सृष्टि शोकार्ता !  
गीत हें ! गीत पण कसलें ? हें शोकक्रंदन उसळे !

## नुकत्याच फुललेल्या फुलास

झाला पूर्ण विकास, गंध अगदीं धांवोनिया चालला  
ये वाहून मरंद, पुष्प अपुली पूर्ण स्थिती पावलें;  
आले धांवत गात भृंग फिरते ताज्या फुलाभोंवते,  
दैवीं काय तुझ्या परंतु कुसुमा ! आहे, मला ना कळे !  
पुष्पा ! नेइल वात गंध तव हा वाहून कोठें तरी,  
भुंगे प्राशुनि टाकितील मधुही वाखाणुनी कौतुकें !  
हें सौंदर्य विलोपुनी रविकरस्पर्शें क्षणाभीतरी  
अंतीं धूलित लोळशील सखया हें नीट ठेवी मनीं !  
कांहीं बैसति अंगनालकिं सुखें पुष्पें विलासाप्रिय,  
कांहीं चंचल कीर्तिलोलुप फुलें जाती कवींच्या करीं,  
सारोनी पण मोह अन्य सगळे बाजूस, कीं भक्तिनें  
एकादे सुम ईशपादिं रतुनी निर्माल्य होतें जगीं !

## मधुमालती

नसे सुंदरता अल्प तुझ्या ठायीं,  
भडक रंगहि कसलाच जवळ नाहीं;  
काय मार्दव हें ! दळें सुकायाचीं  
श्वासवायुहि सहज त्यां लागतांची  
तरी मधुमालति ! तुझ्यावरी गेलें  
चित्त जडुनी तेथेंच बद्ध झालें !



तुझा परिमळ हा मधुर मधुर भारी  
वेड लावुनि हरि रासिक मनें सारीं !

दुर्जो थोडो नाहीत फुलें येथें,  
परी तिकडे क्षणभरहि मन न जातें;  
येथ कांहीं त्या तिथें दिसे कांहीं  
मनाऐसें आढळत कुठें नाही !

गुलाबाला कांटेच कां असावे ?  
सर्प भरुनी केतकीवरी जावें ?  
नको चांफा तो उग्र गंध त्याचा  
डामडौलच तो वरुनि बघायाचा !

गर्व नाही तुज, दुष्टसंग नाही,  
स्वभावांतहि कांहीं न दोष राही;  
जशी सत्कुलबालिका नम्र वागे,  
तशी दिससी तूं विनयशालिनी गे !

नसे कांहीं गुण परी दंभ मोठा,  
क्षुद्र विभवेही भरे अम्हां ताठा !  
करुनि शेणाचीं पांखरें सुरेख  
विकायाला बैसतो अम्ही देख

गंध तव हा भुलवील सुरेंद्राला,  
परी नाही तुज गर्व कधीं झाला !  
मृदुलताही अपुली न सोडिलीस,  
व्यक्त मनिंची थोरवी दाविलीस !

गर्व सारा सोडून नम्रभावे  
काव्यगानीं मी तुला संस्तवावे

गुणोच्चारण तव करुनि पुष्पदेवी  
आज वाणीं मी शुद्धही करावी !  
तुझ्या गंधाचा अंश जरी आला  
रुक्ष माझ्या शब्दांत एक वेळां  
तरी सारेंही विश्व मोहवून  
करिनि निःसंशय तुझ्यापुढें लीन !

### नाहींच कधीं गाणार

नाहींच कधीं गाणार ? हा आतां निश्चय केला !  
नक्षत्रें मग हीं गगनीं व्यर्थ कां अशीं चमचमती ?  
कां दडुनी पानाआड लाजुनी फुलें हीं हंसती ?  
कां फेकित मंजुळ सूर पांखरें नभीं भिराभिरती !  
भ्रूभंग करित कां यमुना  
थक्कली विसरुनी गमना ?  
जाहलें काय सर्वांना ?  
मोडावा निश्चय माझा दिसतें हा बेतच झाला !  
उसळल्या ऊर्मि गानाच्या त्या दाबुनि टाकिन आंत !  
मुरवीन जेथल्या तेथें काव्याचे ताजे झोत !  
न मुखांतुनि शब्दहि यावा हा उत्कट आहे हेत !  
कां कीं अजवरचीं गाणीं  
अवहेलनिं गेलीं जळुनी !  
ही राख पसरली अजुनी !  
टाकिली फोडुनी वीणा घे मुजरा हा शेवटला !

### निराश राधा

विसरावें म्हणतें तुजला पण अजुनी तें साधेना !  
या संसाराच्या ज्वाला त्या मलयवातशा गणिल्या !

क्रिति आशा जळुनी गेल्या, धैर्यानें त्या अवगणिल्या !  
नर्मोक्ति भेदितां हृदया गीतापरि त्या आदरिल्या !

पण दिसतां यमुनातीर  
सर्वही सुटोनी धीर  
बेफाम हृदय हो स्वैर,  
निरुपाय जाहला देवा ! स्थिर कुठेंहि तें होईना !

ते दिवस सुखाचे नुसते एकांतिं बसुनि चिंतावे;  
दिसतां न कुणा, बाजूला जाऊन अश्रु ढाळावे;  
हृदयींची खळवळ सारी दाबुनी वरुनि हांसावे,

तूं कलिजा माझा असुनी  
तुज बघतांहि न ये दुरुनी !  
दुर्विधिची दारुण करणी !

मी तुझीच असुनी कृष्णा ! जाहलें आज परकी ना !

गेलास निघुनि मथुरेला ठेविलास मजला मागें;  
सांग कां खरें मानूं मी जें बोललास अनुरागें ?  
तटतटा तुटोनी गेले प्रेमाचे नाजुक धागे !

वाटतें लाज कां माझी ?

कीं होय तरी इतराजी ?

कीं गढुनी दुसऱ्या काजीं—

विसरलास बाळसखीला ? हें तुला बरें दिसलें ना ?

कीं कार्य घेतलें मोठें होईल अडथळा राधा  
ही असली भलती देवा ! झाली कां शंकाबाधा ?  
ही नुसती कावेबाजी होतास पूर्वीं तर साधा !

मन माझें अजुनि तुलाही  
समजलेंच कृष्णा नाही !

दुःशंका भलती कां ही ?

तव राजविलासासाठीं तळमळे काय ही दीना ?  
 म्हणतील काय जन सारे वाटते अशी कां भीति ?  
 पण आजवरी ही वृत्ति कोठेंशी लपली होती ?  
 कां सांग तुझ्या प्रेमाचा लाविलास चटका चिर्ती ?

संसारावरुनी गेलें

मन उडुनी भरकटलेलें,

अनुदिन तव चरणीं रतलें !

बेपरवा कां ही आतां ! हें सांग तुला शोभे ना ?  
 कर्तव्यें तुजसिच असती, मी झुरते विभवासाठी !  
 कुलगौरव तुजला आहे, दुर्यशच मला आवडतें !  
 तूं नीतीचा आधार, मजला ती कसली रुचते ?

तूं वागणार थोरांत,

मी वनचर गोपाळांत

किति अंतर हें दोघांत

धिकार तुला कीं मजला तें तूंच हरी सांगे ना ?

## अकाल वीणावादन

कशाला वेडे, वाजविशी आतां वीणा ?

अकाल वादळ सुटुनि भांवती

पिसाटापरी वारे घुमती

लोट धुळीचे गगनीं चढती,

नाचुनी स्वैर कडकडे वरी बिजली ना ?

बापुडवाणीं झाडें वेली

चकित होउनी तटस्थ ठेली

क्षणांत पण भूवरि कोसळली !  
 स्मशानीं चाले, भूतांचा बघ धिंगाणा !  
 विहरावीं जीं देवशिरावर  
 फुलें पसरलीं तीं धरणीवर,  
 टपटप ढाळी अश्रू अंबर  
 नुरे लव वांछा तव गानसुधारसपाना !  
 थांब, जर्गी हा प्रळय माजला,  
 प्रेमकथा कां उचित आजला ?  
 जगासवें चल ढाळुं दृग्जला,  
 भक्तिभावानें प्रार्थू त्या राधारमणा !

### राजापुरची गंगा.

होते फत्तर भोंवती पसरले, निष्पर्ण वृक्षावली,  
 सार्धी हीं गवतें कुठें न उरलीं तेथें फुलें कोठलीं ?  
 मेघाचा ठिपकाहि अंबरपटीं ना लोचना मोहवी,  
 गेली होरपळून सृष्टि सगळी जैशीं अरण्यें दवीं !  
 संपोनी जल सैकतांहि भरलीं पात्रें नद्यांचीं किती  
 तेथें निर्झरिणी किती हरपल्या नाहीं तयांना मिती  
 झालें विश्व निराश, जीवकुल हो संदग्ध चिंतानलीं  
 तों गंगे ! सलिलें तुझीं उसळुनी सर्व स्थळीं धांवलीं !  
 जेव्हां अबुद वर्षतील अथवा होतील अद्रि द्रुत  
 तेव्हां लौकिक निम्नगा चहुंकडे जातील फोफावत;  
 देवी ! ओघ तुझा विसंबुनि कधीं राहे न अन्यावरी  
 त्याचा होय कसा समुद्रव, कळे कोणा न हे भूवरीं  
 व्हावी स्फूर्ति अशी ! मला कथितरी ती सांग लाभेल ना ?  
 काव्यानंदरसांत मग्न चपले ! हा जीव होईल ना ?

याला पाहुनि हांस, तीजवरुनी गा गायनें लोभुनी  
 ही वृत्ती हरपून पार्थिव, कधीं लाभेल ती उन्मनी ?  
 श्याम व्योम परंतु त्यांत भरती तेजस्विनी तारका  
 कांटेच्या झुडपीं फुलें उमलतीं जी निर्मिती कौतुका;  
 तैशी जी स्वयमेव संभवित हो, लेखी न बाह्य स्थिति  
 काव्योद्धोषकरी खरी कविमती प्रज्ञान्विता एक ती !  
 माझी होइल काय पूर्ण अमकी आशा, जिच्या संभवे  
 काव्याचे रमणीय निर्मिन यशःस्तंभ प्रयत्ने नवे;  
 ऐसें आजवरी म्हणून कितिदां सोन्माद वेड्यापरी  
 हा ! हा ! पावनि ! घातला अनुदिनीं हा जीव कांट्यांवरी !  
 मातीचे कर लावुनी नच कुणा समशेर ये पेलितां  
 गेलें हें ठसुनी हृदंतरिं, तुझा तोयौघ हा पाहतां  
 आत्मस्फूर्त अशी सदा उसळती प्रज्ञा मिळावी मला  
 जीचा प्रेरक सर्व मंगलनिधी विश्वेश तो एकला !

### काय बरें झालें !

वनराणीपरि असावयाची हिंडत शेतांतुनी,  
 अशी कां सिन्न आज साजणी ?  
 हलुनि गव्हाच्या पिवळ्या लोंब्या हळूंच वाऱ्यावरी  
 मजा ती कशी दिसे बघ तरी !  
 नदीकांठच्या शेतामधुनी ' राया ' चाले कसा  
 मानकरि काय कोठला जसा !  
 बघ तिकडे ' पवळी ' रवथ करित राहिली,  
 बघ तिकडे करडें कशीं नाचनाचलीं !  
 तूं मात्र इथें आहेस उगी बैसली !

पण हा मोठ्या पहा तर खरा गेला भांबावुनी  
ऊठ ना खिन्नपणा सोडुनी !

हा डोंगर ठाकला, वाहतो ओढा दुसरीकडे  
शेत हें तुझेंच हो ना गडे ?

तुझ्या हातचा चारा खाया उतावीळ पाडसें  
मुलें हीं तुझीं न का राजसे ?

या शेतामधलीं झाडें, पानें, फुलें,  
हें असो, प्राणही तुजला मीं वाहिले !  
तूं राणी, कांहीं उणें न तुज ठेविलें !

कां ग मंजुळे ! मग मज बघतां खुदकन ना हांससी,  
चूक तरि काय जाहली अशी ?

### देवाचें आवडतें फूल !

“ झालें दर्शन पूर्वपुण्य फळुनी कृष्णा, तुझें ज्या दिनीं  
त्याची संतत गोड आठवण ती माझ्या रहावी मनीं—  
या कामें प्रिय जीं तुला जमवुनी तीं तीं प्रयत्नें फुलें  
पूजावें प्रतिवत्सरीं तव पदा चितीं असें कल्पिलें ! ”

ऐसें बोलुनि राधिका लग्नगा सारीं वनें हिंडुनी  
नाना चित्रविचित्र गंधित अशीं आली फुलें घेउनी;  
क्षाळोनी यमुनाजलें निज करीं वंदोनि अत्यादरीं  
वाही नंतर एकएक सुमती श्रीकृष्णपादांवरी

झाली जाइ, जुई, गुलाब, दवणा, शेवंतिका मोगरी,  
जास्वंदी, मधुमालती, न उरलीं पानेंहि पात्रांतरीं;  
झाला कृष्ण परी प्रसन्न न, बसे गंभीर, हांसेच ना,  
“ राधे, चोरुनि ठेविलीस कुसुमें, देणार तीं गे कुणा ? ”

पाहे भोंवति, भाबडी, हरिकडे पाही पुन्हां कातरा,  
झाली व्याकुळ बापुडी ! थरथरा कांपें कुशंकातुरा !  
अंतीं होउनिया हताश अगदीं दुःखाकुला गोमटी  
अश्रू वर्षित सारखी हरिपदीं धांवोनि घाली मिठी !

बोले श्रीहरि राधिकेस हंसुनी “ हीं—हींच तीं गे फुलें  
यांची सुंदरता बघून सखये ! हें चित्त वेडावलें !  
तीं कोणास फुलें हवीत—भरती जीं नित्य रानीं वनीं  
हीं पुष्पें मज वाटती प्रिय, न हें ठावें तुला साजणी ? ”

### प्रेमभंग

आवडली ना तुला सुंदरी ! ही असली रीती  
आजवरीची लटक्री झाली ना सगळी प्रीती ?  
खोटें हंसणें, खोटें रुसणें, खोट्या प्रेमकथा  
खोटे अश्रू ! तरिहि वाटसी तूं अजुनी ललिता !  
अंगाराची वृष्टी केलिस माझ्या सुखसदनीं,  
कल्याणचि तरि तुझें चिंतितों सखये ! रात्रंदिनीं.

तूं वाग मनाला रुचेल तुझिया जसें—सुंदरी  
होवोत माझिया सौख्याचे कोळसे—सुंदरी  
कांहींच तयाचा दोष तुजवरी नसे—सुंदरी  
हे दैवाचे खेळ ! बुद्धि तव याचमुळें चळली !  
धरीं शिरीं हर तरी जान्हवी नाहीं का ढळली ?  
स्त्रीजाती ही प्रीतिरसाची मदतेची खाण  
अनुभवुनी हें, गीतें गाउन तोषविला प्राण  
कल्पनाहि मज नव्हती कीं तूं होशिल बेमान  
विसरानि गालिस मला निष्ठुरे ! वाहुनिही आण  
आधींच कशाला प्रेमबीज रोपिलें ? चंचले  
तरु झाला प्राशुनि उत्साहाची जलें—चंचलें  
यायाचीं त्याला आतां पुष्प फलें—चंचले .



तोंच घातली कुऱ्हाड, उमळुनि पाडिलास खाली,  
झाली तिकडे प्रीति शरमुनी बघ अर्धमीली !

### अजुनि चालितोंची वाट

अजुनि चालतोंचि वाट ! माळ हा सरेना !

विश्रान्तिस्थल केव्हां यायचें कळेना !

त्राण न देहांत लेश, पाय टाकवेना,  
गरगर शिर फिरत अजी होय पुरी दैना !

सुखकर संदेश अमित पोंचविलें कोणा,  
भार वाहुनी परार्थ जाहलों दिवाणा !

कांड्यांवरि घातलाचि जीव तयासाठीं,  
हंसवाया या केली किति आटाआटी !

हेंच खास माझें घर म्हणुनि शीण केला,  
उमगुनि मग चूक किती अश्रुसेक झाला;

दिन गेले, मास तसे वत्सरेंहि गेलीं,  
निकट वाटतें जीवनसंध्या ही आली !

कुठुनि निघालों, कोठें जायचें न ठावें,  
मार्गांतच काय सकळ आयु सरुनि जावें !

काय निरुद्देश सर्व जीवन मम होतें  
मरुसरितेपरि अवचित झरुनि जायचें तें ?

पुरे ! पुरे ही असली मुशाफरी आतां,  
या धूळिंत दगडावर टेकलाच माथा ?

### द्रौपदी.

होता भीम बलाढ्य मूक बसला झाली गदा निष्फला !  
होता अर्जुनही निमूट, हरली शस्त्रास्त्रविद्याकला !

ज्ञानाचा निधि आणि सागर दुजा जो विक्रमाचा महा  
तोही कौरववंशभूषण वदे कांहीं न कैसें अहा ?

केलें क्रंदन दीर्घ तूं फुकट तें गेलें जरी द्रौपदी  
भीष्माचीहि गिरा जरी न तुज ये रक्षावया संसर्दी,  
धर्मानें जरि तूं गुलाम ठरली होतीस, देवी तरी  
त्या धर्मा जमिनीति गाढुनि सुटे उद्दाम मद्वैखरी:-

जी नीती तुजला विवस्त्र करण्या थोडी न संकोचते  
पण्यस्त्रागिणिं तूज शुद्धचरिते ! निःशंक जी लोटते  
धिक् ! धिक् ! नीतिस त्या कशास असलीं शास्त्रें तरी जन्मलीं ?  
कीं जीं शील अनाथ पुण्यसतिचें रक्षावया लाजलीं.

ओढावें तव मुक्तकेश धरुनी दुःशासनानें तुला,  
नाहीं राजसभेंत हाय ! पण गे कोणी त्या बोलला !  
त्या नीचास परंतु बोल कसला ? ज्या भ्रांत धर्मांमुळें  
होती दुष्ट असे प्रमत्त, सुगुणे ! त्या पाहिजे निंदिलें !

ईशें धर्म दिला अम्हांस म्हणती निःश्रेयसाकारणें,  
बाई ! त्याजमुळेंच लागतिल कीं आतां किती लांछनें !  
बा भीष्मा ! तव जागरूक सुमती सांगे तुला हेंच कां ?  
कीं होऊन सभेंत ही विवसना व्हावीं सुखें निंदकां ?

लक्ष्मणी परमार्थ मंगल, सती पत्नीपदा स्वीकरी  
तें कर्तव्य सदैव, थोर म्हणती, आहे पतीच्या वरी;  
तें सोडून जिला वृशंस-शुनकीं जो ब्रूतकाराग्रणी  
देई सोढुनि त्या नराप्रति पती कैसें म्हणावें जनीं ?

जावो वैभव सर्व, कंटकवनीं लागों सुखें जावया,  
जागा आसजनांत मान वरती नाहीच काढावया,

तें सारेंहि खपेल, वस्त्र भरलें दुःशासनानें यदा  
धर्माची पतिची खरेंच सरली संभावना गे तदा !

धर्मन्यायसुनीतिची जगभरी भेसूर भूतें किती  
तेव्हांपासुनि नाचतात अजुनी नाहीं तयांना मिती !  
त्यांचें होउनिया निपातन कधीं स्वातंत्र्य लोकां मिळे  
आत्मा खिन्न मदीय रात्रदिवशीं ऐशा विचारीं जळे !

### राजगीतिका

होता हेतु मनांत फार दिवसांपासून संगोपिला  
व्हावा दर्शनलाभ पुण्यकर कीं केव्हां तरी आपला;  
गेला सिद्धिस आज तो, प्रभुकृपा ही थोर वाटे मना  
त्या हर्षीं न करील काव्यललना कां सारखी नर्तना !

राजे आपण थोर सद्गुणनिधी, सामान्य मी पामर  
व्हावें धृष्ट न, अंगिकारुनि सदा मौना वसावें दुर  
हें कोणास गमो वरें, पण मला तो हीन वाटे पथ,  
उच्चत्वीच सदैव वृत्ति नृपते ! होते कवीची रत.

पाहोनीं रविराजया खगकुलें आलाप घेती नवे,  
भेटाया जलधीस निर्झरजलें धांवोनि जाती जवें,  
साधें अंबुज हास्य लास्य करितें देखोनि तारापतीं  
प्रेमीं उत्कट भेदभाव सगळे राया, त्वरें लोपती !

शुद्ध प्रेम, उदात्त नीति अथवा सृष्टींतली चारुता  
यांमाजीच पुरा मदीय कविता जी जाहलीसे रता  
ती आजी गुणकीर्तनीं अपुलिया आकृष्ट झाली असे  
ही सारी भवदीय कीर्तिमहती चित्तांस वाटे असें.

आले सांगत थोर आजवर कीं ' राजा प्रजेचा पिता '  
वाटे सत्यच ते इथें, स्वसुतसें लोकांस संगोपितां  
व्हावे क्लेश कुणा न यास्तव सदा जी काळजी वाहतां  
ती पाहून म्हणेल ' धन्य ' न मुखें दुर्भाग्य तो कोणता ?

निष्ठा श्रीभगवंतकीर्तिकथनीं पाहोनिया आपली  
भक्तिज्योति जनांतरीं, नवल का आहे, जरी चेतली ?  
ईशाचा पटवावयास महिमा आबालवृद्धांप्रती  
घेतां जे श्रम निश्चये बघुनि ते तोषेल तो श्रीपती !

आहे ख्यात दृढ स्वधर्मनिरती लोकांतरीं आपली  
तैशी ती अकलंक नीतिहि नसे कोणीं कधीं शंक्विली;  
भीतीनें नच भक्तिनेच अपणां होतीं पथीं वंदनें  
झालीं सद्गुणजालकीं अपुलिया आकृष्ट सारीं मनें !

नाहीं मी अपुली प्रजा तरि मला गावेंच वाटे असें  
लाभे ज्यां अपुलें कृपामृत सदा होईल त्यांना कसें ?  
जेथें दुर्मदमत्त यत्न करिती राजे प्रजाशोषणा  
तेथें आज विशाल सैकतिं मणी आहांत तैसे जनां !

आहे ही विनती तुझ्या पदिं, करीं विश्वेश्वरा ! पूर्ण ती,  
रक्षीं हा नृपती सदा तुजमुळें सारीं भयें लोपती;  
किंवा सज्जनरक्षणीं रत सदा आहेस वप्रेक्षणा,  
नेसी दूर, सुलक्षणा ! स्वकृपया वेगें महापत् क्षणां !

श्रीगंगाधर भूपाला ! आदरें आपली कृती  
एकनाथ कवी अर्पी करावी तरि स्वीकृती !

## कै. कविवर्य केशवसुत व त्यांची म्हातारी कविता.

काव्य देवांचे 'नव्या दमाचे शिपाई' सुविख्यात 'केशवसुत' यांची "म्हातारी" नांवाची कविता अतिशय प्रसिद्ध आणि लोकप्रिय आहे. कित्येकांच्या मते कविकुलचक्रवर्तीच्या या कवितेत दिसून येणारे कल्पनाप्रभुत्व कोणासही मोहवील. पण मी तिकडे भावनेच्या दृष्टीने पाहता असल्यामुळे, उत्तरोत्तर विकास पावणाऱ्या त्या कल्पनांपासून अंतःकरणास गुदगुल्या न होता कशाघात झाल्याप्रमाणे तीव्र तीव्रतर वेदनाच होतात. ज्यांनी केशवसुतांची मूळ कविता वाचिली असेल त्यांनाच माझ्या कवितेंतील सौख्य समजून येणार आहे.

गणमात्रा जुळिल्या  
झालें ख्यात जनीं  
कांयं कल्पना या !  
साध्या शब्दांचा

निर्मिलें काव्य नवें कविनें,  
डोललीं हर्षुनिया सु-मनें !  
काय हा प्रतिभेचा पूर !  
केवढा आहे मगदूर !

लोकमुखांतूनी  
कविराया, तुजला  
पण हा कोणांत  
त्याच्या हृदयांत

चालला ऐसा जयघोष  
न व्हावा कां मग संतोष !  
खिन्न जन एक बैसलेला  
कोंडुनी शोकपूर गेला !

येतें गायाला  
पण औचित्याचें  
प्रेतदहनकालीं  
अनुचित नर्तन हें

कवीशा, खुशाल तूं गावें  
विस्मरण न कदा तुज व्हावें  
गायनालाप कासया हे ?  
ज्या स्थळीं अश्रुपूर वाहे.

अल्लड तव बाला  
म्हातारी उडतां  
प्रसंग हा बघुनी  
कां मग कविराजा,

करुनि वर हात धरूं पाही  
सारखी खिदळत ती राही  
पडावें दडपण संस्मृतिचें  
निघालें तव चित्तावरचें ?

दीर्घवयोमानें  
नाहीं घरदार  
कांटेच्या झुडपीं  
नाशुनि जायाची

खिन्न खिन्न हृदयें  
तिजवर कविराया,  
ही स्फूर्ती अथवा  
कविपदवीला हा

दारुण संसृतिचें  
तेथ निघायाचें  
विसरूं वयहि नको  
भयाण जेथ दिसे

“ ते दिन पुष्पांचे  
हे दिन चिंतांचे  
वृद्धांची थड्डा  
वृद्ध तूंहि असुनी

म्हणावया अपुलें  
तिला कवे, कां रे  
गंधर्वाचें हें  
अरसिकराजा तूं

स्वपुष्प तिज गणुनी  
हा मुग्धत्वाचा  
जी तव बाळेला  
तिच्या हासण्यानें  
ती तव हे बोल  
घेणार न कां वा,

शुभ्र जी होउनिया गेली  
अशी जी भटकत दिन ढकली  
पडुनि बा रथ्याधूलीत  
तिच्यावर हें कसलें गीत ?

अश्रुजडनयनिं जिला बघणें  
विराचिसी कसलीं हीं कवनें  
सांग त्या दीनेची थड्डा !  
खरोखर मज वाटे बड्डा !

भयानक रूप जिथें दिसलें  
दडपण संसृतिचें कसलें ?  
उतरसी कुठला बाल्यांत  
आमुचा बा चरमप्रांत.

कोवळ्या किरणीं खेळाचें  
परंतू लटिके हंसण्याचें ”  
करावी अज्ञ बालकांनीं  
शब्द कां येति असे कानीं ?

न उरलें म्हणुनी भटके जी  
ढकलिशी यक्षिणिच्या कुंजीं ?  
वाटलें विमान कां तुजला ?  
अधिप वा अदयजनांमधला

रंगही लागसि शोधाया  
जाहला कळसाचि कविराया !  
बघुनि ये वात्सल्यें जवळी  
दूर जी खिन्न मनें गेली  
ऐकुनी शरमुनिया भारी  
घालुनी झुडपीं काटेरी ?

तूं कविकुलराजा सुकोमल हृदयाचा ख्यात  
तुझे बोल असले, करिल का ती न प्राणांत ?  
धन्य कल्पना त्या हृदय पण काय तुला नाहीं ?  
शब्दांची जाळी क्षोभकर निर्मिलीस कां हीं  
बसुनी मसणांत भैरवी राग गायिलास  
गायक तूं मोठा होय पण सहृदयता नाश !  
जी दीना बघुनी गारठुनि वाक्शक्ती जावी  
हर ! हर ! भलती ही तदा का तुला स्फूर्ति व्हावी ?

### फुलास

सुदूर बसलों, तरी तव मनोज्ञ गंधच्छटा  
स्मरुनि अजुनी कशा डुलति वृत्ति हर्षोत्कटा  
तुझी ललित चारुता उसळुनी समंतात् फुला !  
न काय रुचिरत्व ये सुचिर रुक्ष या भूतला ?  
अपार्थिव तुझ्या स्मितीं झिरपल्या किती तेधवा  
प्रपंचविषयातना नमन त्या तुझ्या वैभवा !  
तुझ्या प्रतिदलीं दिसे नवसुखप्रभा कोंदली  
फुला, मधुर मूर्ति ही तव म्हणून मीं वंदिली !  
असे सतत कंठकाकुल वर्नीं तुझे राहणें  
कधीं न मजला गड्या मधुलवांशही लाभणें  
तरी निरखुनी तुला दुरुनि धन्यता पावतों  
तुझ्यावरि अहर्निशीं मधुर गायनें वाहतो !  
अनंतगुणशोभि तूं तुज करीं धराया फुला,  
अनंतभुवनप्रभू गमत योग्य तो एकला  
न हाव भलती कधीं धरिन योग्यता आपली  
स्मरुन कुसुमेश्वरा, नतिशतें तुला वाहिलीं !

# स्फुटकविता

## प्रभातकाल

प्रियासंगें वाटली कामिनीतें  
सुखद भारी, संपली यामिनी ते !  
पहाटेचा शोबता शीत वारा  
प्रियालिंगनरत युवतिसंघ सारा !  
जवाळि अपुल्या ओढुनी मुग्ध बाला  
पतिहि साखरझोपेंत मग्न झाला  
वेढियेलें स्वतनुनें एकमेकां  
तया आनंदा तुला जनिं असे का ?  
त्यजुनि संकोच स्वकांतास देते  
गाढ आलिंगन कामिनी मुद्दें ते  
तिला आहा ! जिवलग सोडवेना  
बाहु कंठीचा मुळीं काढवेना  
तोंचि पूर्वला भानुराजयाची  
रक्तवर्णी फडकली ध्वजा साची !  
प्रयासानें सोडुनी स्वप्रियाला  
आवराया गृहकर्म उठे बाला !  
मुक्तकचभारा नीट सावरोनी  
गलितवसना स्वतनुशीं आवरोनी  
वक्रनयनें लाजुनी बघत कांता  
आंत गेली निरलसा शीघ्र कांता !



अंधकाराचें पटल नष्ट झालें  
 सर्व जगताचें आंध्य दुरि पळालें  
 करी कुक्कुट रव थोर, सांगण्याला  
 ' उठा जन हो, हा उषःकाल आला ! '

अहा ! तारापति नभीं अजुन आहे  
 परी आली या कोण हो दशा हे !  
 असे हातीं अधिकार तोंचि लोकां  
 तेज असतें या जगामधिं विलोका !

नभोभूषण भूषवित भूतलाला  
 उदयगिरिशिरिं आरूढ मित्र झाला !  
 करित गुंजारव गुंग भृंगसंघ  
 अहा ! झाले मकरंदपानदंग !

करायाला पद्मिनी सुरतलीला  
 निशी वेढी जणु मृदुलदलें अलीला !  
 दिशा साऱ्या उजळल्या प्रकाशानें  
 म्हणुनि लाजुनि सोडिला सखा तीन !

उटी अंगा लाविली सानुराग  
 तसा देहावरि शोभतो पराग !  
 लुटुनि तीच्या शठ भृंग यौवनातें  
 दुज्या वेगें चालला नव वनातें !

मंजुगुंजारव करुनि खल दुजीला  
 अजुनि अनुभव या जगाचा न जीला  
 अहा ! मोहीं निज पाडुनी तिथेला  
 भ्रष्ट करुनी शठ हसत पुढें गेला !

कुणी सेविलि नच अशी कमलिनी हे  
मंद अनिलें कंपिता विलसताहे !  
भृंग येतां मोहुनी तिच्यापाशीं  
नको म्हणते जणु मुग्धवधू ऐशी !

सुभग सृष्टी निजललितविलासानें  
त्वरित विलया हृत्स्थिता आळसा ने  
झटति मंजुस्वनिं विहग तोषवाया  
यत्न त्यांचा जाईल काय वाया ?

न तरु पयनें वाकती थोर सान  
रविस मस्तक नमवुनी देति मान !  
भानुरायाचा उदय बघुनि सारे  
गाति विहग स्तुतिपाठ हा कसा रे !

वृक्षपर्णीं द्रवबिंदु पडुनि फार  
भानुतेजें चमकती ते अपार  
जणीं स्वागत करण्यास भास्कराचें  
अलंकारीं महि सजे मौक्तिकाचे !

अहा ! वेला बहु असे सौख्यदा ही  
मधुरगंधें कोंदल्या दिशा दाही !  
कमलवृंद भ्रमरार्थ विकसलाहे !  
कोण मानव बघुनी न तोष लाहे !

अधरखंडित बालिका निशीं झाली !  
रमणदंतव्रण दिसति यत्कपोलीं !  
मलिनकेशा आरक्तलोचना ते  
मंदगमनें उद्गार्थ सरा जाते !

तरुणलोकांची दृष्टि चालवीत  
स्वतांमागुनि तन्मनै चालवीत  
अहा ! यल्लीला सहज मनोहारी  
कुंभ घेउनि चालली जला नारी !

कमल नीरीं विकसुनी विलसताहे  
वदन तीरीं युवतिचें शोभताहे  
भ्रमर उभयस्थळिं मनीं भ्रम धरोनी  
जवें मधुलोभें जाति आदरोनी !

प्रभार्तीच्या वैभवा मधुरवानें  
विहग गाती आदरें गौरवानें  
असो दुःखी नर परी या सुकालीं  
वृत्ति आनंदी पाहिजेच झाली !

उषःकाल प्रिय कविस फार वाटे  
मनीं त्याच्या आनंद पूर्ण दाटे  
वर्ण्य वस्तू येतात आढळून  
मनीं स्फूर्ती जातसे खळबळून !

### विधीला

क्षारांबुपूर्ण जलधी जगतास ठावा  
मागें वृषाकुलहि पाहुनि ज्या हटावा !  
त्याशीं अहा ! मधुजला अमरापगेला  
संयोजितां त्यजुनि तूज विवेक गेला !

गुर्वगनेस खळ सेवि, धरी कलंक  
रात्रीं खुशाल फिरतो बघ हा शशांक !  
त्याशीं अहा ! धवल शीतल चंद्रिका ही  
संयोजितां तुज विचार सुचे न कांहीं !

लोकीं विधे ! विषम भाव सदा असावा  
दुःखानलांत अबलाजन दग्ध व्हावा  
आहे तुझा प्रखर कीं वद कायदा हा  
न्यायें अशा बुध न सेविल काय दाहा ?

जें रत्न सादर शिरीं रसिकें धरावें  
तें हाय ! काय पशुच्या चरणीं रहावें ?  
पाहोनिया त्वदविवेक विधे ! असा हा  
सेदोर्मि बा उसळतात मनांत हा हा !

भोक्ता नसेल तरि वस्तु कशास व्हावी  
केली; नसे रसिक, ती विलयास जावी ?  
मूढास अर्पुनि करीं न हसें स्वताचें  
हें बोलणें तुज कुठून रुचावयाचें ?

### जिवलगे !

“ मजवरी प्रेम तव भारी  
परि आज कुठें तें गेलें ? वद गडे !

“ लागती नयनिं जलधारा  
या दीना बघसि न बाले ! वद कशी ?

“ तुजविणें शून्य जग दिसतें  
चंद्रिका ग्रासिली काळें ही खरी !

“ सुंदरी ! कृति न ही बरी येइ लवकरी

“ भेट दे विमले  
मन विरहव्याकुल झालें ! प्रियकरे ! ”

“ प्रियकरा ! काय हें वदतां ?  
भुजपाशीं आहे दासी ही पहा ! ”

चमकुनी नेत्र उघडोनी  
 संभ्रांत प्रिय दयितेसी      पाहतो !  
 गालासि लावुनी गाल  
 कवळुनी प्रिया भुजपाशीं      कामिनी  
 “ कां ” म्हणे “ शोक हा झाला ?  
 असुनी मी जवळी ऐसी      मज कथा ”  
 बाहुनी      गाढ वेढुनी      अधर चुंबुनी  
 कांत तों बोले      “ जिवलगे ! — ”

### स्त्रीप्रेम

शुद्ध प्रेम कुठें मिळेल भुवनीं ? कोणी विचारी असें  
 धन्योद्धार तद्ग सदर्थ अवलाप्रीत्यर्थ मीं काढिले  
 होता संभ्रम तो परी समजुनी आलें असें मानसा  
 योषित्वेय असेल शुद्ध, मदनें तें टाकिलें नाशुनी !  
 नाही होत समागमाविण पुरें स्त्रीप्रेम ऐसें दिसे  
 प्रीती कामविकारपूर्ण असतां संशुद्ध मानूं कशी ?  
 स्त्रीप्रेमोज्ज्वलरूप ये दिसुनिया कांतेचिया मानसीं  
 हें तों सत्य; परी समागमसुखा ती नित्य वांछी मनीं !  
 नार्ती स्त्रीसह ठेविती बहु, परी तीं गौण मी मानितों  
 जैसा भिन्न नरांत थोर, अवलासंधांत कांता तशी  
 संभोग त्यजुनी जनीं तिजसर्वें संबंध ना ठेववे  
 सांगावें जन हो ! पवित्र मग मी स्त्रीप्रेम कैसें म्हणूं ?  
 कांता ‘ भोग्य ’ असें मनीं ठरवुनी प्रीती जनीं ठेविती  
 हें कीं प्रेम ? — वृथा प्रलाप करुनी मूढ भ्रमीं पाडिती !  
 चितीं कामविकार खेळ करिती, तारुण्य अंगीं स्फुरे  
 तों दांपत्य परस्परास हृदयीं चिंती न ते प्रीतिनें !

## प्रेमप्रातिज्ञा

उडुगण सखे हा होईल प्रभोजित निश्चयें  
सकल भुवना जाळो तापें सुधांशुकला प्रिये  
मृदु कुसुम तें काठिन्यानं करो मणिभेदन  
तरिहि अचल प्रीती माझी ! विशंक करी मन !

गगन न पुरें मोजायातें मम प्रणया खरें !  
खचित लिहितां माझी प्रीती महीतलही भरे !  
अचल चल ते सारे ! प्रीती प्रिये अचला असे  
विफल मनिंचे सोडीं सोडीं कुतर्क गडे कसे !

चपल चपला नाचे व्योमीं परी स्थिर जाहली !  
पवनलहरी गंधोद्गमा उभी बध राहिली !  
सुमुखि ! तुझिया प्रेमोत्कर्षें प्रभाव घडे असा  
कमलिं अलिसा झालों वद्ध त्यजीन तुला कसा !

## आकाश

उसळति हृदयिं मोदलहरी !  
उडुगणभूषित नील गगन हें सकलहि खेद हरी  
प्रेमें निजकरिं तुज धरुनी  
सखये ! फिरतो उद्यानीं  
तैसा इंदु पहा गगनीं  
विहरे सास्मित उडुरमणीतें वेदुनि मृदुल करी !  
फिरती अंबुवाहसंडें  
तेणें चंद्रिकौघ खंडे  
दावित गज वरि निजशुंडे  
नभःसरोजलिं मग्न होय कीं, लीला मेघ करी !

राहति दूर उभ्या रुसुनी  
 चमकुनि बघती फिरफिरुनी  
 दाविति पतिप्रेम हसुनी !  
 शशिललना या धन्य तारका ! तुझीच यांस सरी !

सखये ! पहा नभोगंगा  
 करिते सहज खेदभंगा !  
 पसरिसि नवप्रणयरंगा  
 तैशी रात्री नित्यनवनी रूपीं केलि करी !

इकडे सौख्य ! सौख्य तिकडे !  
 तेथें आनंद क्रीडे !  
 नाचे उत्सुकताहि गडे !  
 सकल कुतूहलमय अंबर हें ! वेला धन्य खरी !  
 कांते ! तुझिया हृदयिं जसें  
 प्रेमावांचुनि अन्य नसे  
 अंबरिं कुतुक तसें विलसे !  
 तव सहवासें आनंदाची लुटतो नित्य झरी

### झपूझा

येति सुखाचे लोट नवे !  
 काय करावें  
 कसें करावें  
 चिन्ता सगळी मावळली !  
 वृत्ती आनन्दीं वळली !  
 तेजोलहरी चहूकडे  
 दिसतात गडे  
 मन त्यांत बुडे

गमे यावया नको कडे—  
झपूझा ! गडे झपूझा !

स्वच्छंदानें पिऊं सुधा !  
हा मार्ग सुधा  
प्रिय होय बुधा  
अटक कुणाची मुळीं नसे !  
होऊं या उन्मत्त जसे !

वेड सुखाचें गमे मना !  
दुजा काम ना  
हीच कामना  
भुलुनी पाहूं भूल जना !—  
झपूझा ! गडे झपूझा !

चमकवुं तारे प्रेमानें !  
हसवुनि सुमनें  
गुलवुं उपवनें !  
जिकडे तिकडे रंग भरूं !  
आनन्दी आनन्द करूं !

हसूं हासवूं सकलाला  
शोक आटला  
खेद निरसला

हासत हासत म्हणा चला—  
झपूझा ! गडे झपूझा !

दुःखी कष्टी जन जगतीं  
कितीक असती  
कुणी न पुसती



त्यांचे आम्ही कैवारी  
ताप वारुं सिंचुनि वारी !

सुखशान्ती लाभो त्यांना  
म्हणुनी नाना  
करीत गाना  
नाचू सोडुनिया भाना !  
झपूझा ! गडे झपूझा !

### आम्ही

विश्वेशानें प्रथम राचिली सृष्टि ही कौतुकानें  
केलें तेव्हां प्रगट अपुलें सर्व चातुर्य त्यानें !  
आनन्दाची फुटत उकळी दृष्टि जेथें पडावी  
आश्चर्यानें स्तिमितचि मनोवृत्ति होऊन जावी !

ठायीं ठायीं खचुनि भरलीं बोधतत्वे कितीक  
येई भारी अमृतमधुरप्रीतिचें येथ पीकें  
वाहे तापा हरपित जिथें मन्द वायू सुखाचा  
झाला ऐशी स्वकृति बघुनी त्यासही तोष साचा !

हर्षे लोकांपुढति मग तो ठेवि ती रम्य सृष्टि  
हा हा ! अन्य क्षणिंच हृदयीं जाहला फार कष्टी !  
एकानेही मुळिं तिजवरी फोकिली नाहिं दृष्टी !  
नैराश्यानें हृदयिं भरला राहिली दूर तुष्टी !

‘अज्ञानानें अहह ! गणिती मत्कृती तुच्छ मूढ  
यांना सृष्टिस्थित न कळती बोधतत्वे निगूढ !’  
ऐशा दुःखें क्षणभरि बसे स्वस्थ विश्वेशराय  
कांहीं कालें उचित सुचला एक त्याला उपाय

स्वीयांशानें बनवुनि कवी शीघ्र निर्माण केले  
 द्याया बोधामृत जडजनां भूवरी धाडियेले !  
 ते हे आम्ही भुविं विचरतों स्वर्गिंचे देवदूत  
 वाङ्माधुर्यें सतत करितों पापचित्तास पूत !

### कवितेचें स्थान

निर्झर वाहति मन्दगती  
 स्वच्छन्दें मृग बागडती  
 उडते अम्बारिं विहगतती  
 मञ्जुरव श्रवणीं भरती

सृष्टि सुन्दरी  
 गान मधुर करि  
 मनोवृत्ति हरि  
 दिशा सुखानें दुमडुमती  
 मोहित होते लोकमती !

स्वैर पवनलहरी फिरते  
 नर्तन नवलतिका करिते  
 सहकारीं पिकशुक खग ते  
 बसुनी करिती गानातें

मृगशिशु इकडे  
 सुखें वागडे  
 मृगी त्या कडे  
 उत्सुकतेनें कशि वघते  
 प्रेमरसाला ये भरतें !

पारतन्त्र्य कोठेंहि नसे  
 सर्व स्थलिं आनन्द वसे

प्रतिभा कविची उल्लासे  
रमणी आनन्दून हसे

काव्य बन्धनीं  
निपजे कुठुनी ?  
सुकवी म्हणुनी  
येती विपिना प्रेमरसें  
काव्य निर्मिती रम्य असें !

---

## अनुक्रमणिका

कवितेचें नांव	वृत्त	पान	कवितेचें नांव	वृत्त	पान
<b>मन्दारमञ्जरी</b>			यामिनीवल्लभ	पृथ्वी	४१
।धाविलाप	चन्द्रकान्त	१	प्रेमासाठीं—	स्वर्गगा किंवा फटका	४४
प्रेमनिरुन्तन	शार्दूलविक्रीडित	४	कविता	शा. विक्रीडित	४५
कविता आणि कवि	„	६	सुन्दरी	„	४६
उत्कण्ठिताचें गाणें	केशवकरणी	७	आलिंगन	केशवकरणी	४७
उद्यान	राजसा व चंद्रकांत	८	गुणज्ञ पाहिजेत	दिंडी	४९
माझ्याच सुखासाठीं	पृथ्वी	१०	सत्कविवंदन	अनेकवृत्त	५१
कोकिल	शा. वि. व दिंडी	१२	<b>काव्यकुसुममाला.</b>		
कांता आणि कविता	पादाकुलक	१५	शोकाचा आनंद	वसंततिलका	५४
दे माझी भगिनी मला	शार्दूलविक्रीडित	१६	अधर	भूपतीवैभव	५५
सुप्तशिशुप्रबोधन	सूर्यकांत किंवा		प्रकृति	पृथ्वी	५६
	राजसा	१७	आलिंगन देशील तर	स्वर्गगा किंवा	
अमर कसं व्हावें !	शा. विक्रीडित	१७		फटका	५७
चिरसम्भेलन	„	१८	भगिनीप्रेमाकरितां	मेनका	५८
सुधाकल्लोल	शिखरिणी	२०	वृथानिंदक व कवि	शा. विक्रीडित	६०
यथार्थ दर्पोक्ति	शा. वि. व स्रग्धरा	२२	प्रियेचें हास्य—	स्वर्गगा किंवा फटका	६१
कवितादर्शन	केशवकरणी	२४	माझी प्रीति	शा. विक्रीडित	६२
प्रेममाहिमा	शिखरिणी	२५	इंद्रधनुष्य	स्रग्विणी	६३
प्रेमसाम्राज्य	बालानंद	२६	आशेची निराशा	आर्या	६५
सुहृद्दर्शन	दिंडी	२७	रम्य कुसुम	दिंडी	६६
कवीचें मन	शा. विक्रीडित	२९	पुनर्मेलन	वसंततिलका	६८
पश्चात्ताप	अंजनीगीत	३०	कवि आणि जग	शिखरिणी	७०
कविप्रभाव	„ व व. तिलका	३४	कादम्बरीप्रवाह	साकी	७२
कवितेचा जन्म	शा. विक्रीडित	३५	रंगपंचमी	पांडुतृपति	७४
देवगिरींतील सायंकाळ	„	३७	अहाहा कवे !	मुजंगप्रयात	७५
अर्थ कीं अनर्थ	आर्या	४०			

कवितेचें नांव	वृत्त	पान	कवितेचें नांव	वृत्त	नांव
प्रबोधन	उषा	७६	भारत सम्राट् पंचम		
निस्वार्थ प्रेम	बालानंद	७७	जॉर्ज यांचें राज्या-		
चंद्रास पाहून	"	७८	रोहण	"	९८
इंद्रधनुष्यास पाहून	शा. विक्रीडित	७९	तारकोद्गार	आर्या	१००
माझें तें माझें नव्हे	"	८०	दावामि	शा. विक्रीडित	१०१
पतंग	"	८१	मुग्धकलिका	"	१०२
मुलें—	स्वर्गंगा किंवा फटका	८२	तुषारकण	इन्दुकला	१०३
प्रेम आणि व्यवहार	वसंततिलका	८३	गंगावतरण	श्यामाराणी	१०६
माझी ज्योत्स्ना	साकी	८४	संयोग	साकी	१०८
भाऊ भाऊ !	} सूर्यकान्त किंवा		माझें हंसरें फूल	शा. विक्रीडित	१०९
आम्ही सारे भाऊ !		८६	खडगाणें	श्यामाराणी	११०
निज नीज लाडके !	राजसा	८७	जातिकलिका	शा. विक्रीडित	१११
शीघ्र कवि नरहर	} शा. विक्रीडित		दग्धप्रेम	"	११३
गंगारामसा गुजर			पुष्पास	बालानंद	११४
यांस दिलेलें शि-		८८	तारा	शा. विक्रीडित	११६
फारसपत्र			काराबद्ध	श्यामाराणी	११८
उन्मत्ताचे प्रलाप	केशवकरणी	८८	प्रतिबंधित स्त्रीवर्ग	वसंततिलका	११९
मुलांचें गाणें	बालानंद	९०	तुफानांतील वारा	पादाकुलक	१२१
शरत्कालांतील एक	} वितस्ता चतुर्गुणी		ओढ्याची खळखळ	श्यामाराणी	१२३
रमणीय रजनी			डास	"	१२५
प्रसंग		९१	डाकवाला	"	१२७
नैराश्याचें साम्राज्य	अंजनीगीत	९२	हृदयभेदन	शा. विक्रीडित	१२९
अद्वैताची अनुभूति	साकी	९३	तो काल	"	१३०
काही स्मृतिचित्रें	शा. विक्रीडित	९४	मूक गायन	"	१३१
माझें पिशाच	साकी	९५	तूं	पृथ्वी	१३२
गानलुब्ध	शा. विक्रीडित	९६	सायंप्रसंग	चन्द्रकान्त	१३२
शेवटची निराशा	"	९७	शून्याकाश	शा. विक्रीडित	१३४

कवितेचें नांव	वृत्त	पान	कवितेचें नांव	वृत्त	पान
मुक्ता	शा. विक्रीडित	१३५	<b>कर्णमंगल.</b>		
स्वप्न	बालानंद	१३६	रानकुल	शा. विक्रीडित	१६६
अनुताप	शा. विक्रीडित	१३७	शरत्संगीत	"	१६७
कवीचें आत्मसमाधान	"	१३८	कोरांटीचीं फुलें	पादाकुलक	१६८
चिरदुःखी	बालानंद	१३८	निवडुंगांतून सुटका	"	१६९
काव्याचें रसवत्त्व	शा. विक्रीडित	१३९	मनोगत	"	१७२
प्रणयोद्गार	"	१३९	उद्धम	बांसरी	१७३
शब्दसृष्टि आणि तूं	"	१४०	संकीर्तन	भुजंगप्रयात	१७४
माझा भाऊ	"	१४१	कवितादेवीचें आगमन }	श्यामाराणी	१७५
मनुष्याची परतंत्रता	"	१४१			
उपचाराचें प्राबल्य	"	१४२	अभिनंदन	शा. विक्रीडित	१७८
डबक्यांत पडलेलें फूल	श्यामाराणी	१४३	रसिकाभिवादन	"	१८०
आशा-निराशा	बालानंद	१४५	भावस्तोत्र	"	१८१
सरी उन्नति	शा. विक्रीडित	१४६	माझें गाणें कुणासाठीं	पादाकुलक	१८२
समाज आणि व्यक्ति	"	१४७	गंगेसाठीं	वधूवल्ली	१८३
अणु	"	१४८	मंगलपंचक	शा. विक्रीडित	१८४
गुप्तस्वर्ग	"	१४९	मृत्यूस	"	१८५
गिधाड	श्यामाराणी	१५०	मांगल्याचा विजय	भूपतीवैभव	१८६
मी तुझाच आहे	शा. विक्रीडित	१५२	जॉर्ज गीत	स्रग्विणी मात्रा	१८७
पुष्प आणि स्त्रिया	"	१५४	भरतभूमि	ओवी	१८८
रम्य कहाणी	श्यामाराणी	१५५	भावगीत	मेनका	१८९
उलटी सृष्टि	वसंत तिलका	१५६	धर्मनिष्ठ	शा. विक्रीडित	१९०
निरोप	शा. विक्रीडित	१५८	केशवसुतास	"	१९३
भूतद्वयेचे अश्रु	"	१५९	माझी तार्ई- स्वर्गंगा किंवा फटका	१९४	
तु-मी	"	१५९	तारका	भूपतीवैभव	२०३
विरही	भूपतीवैभव	१६०	निराशेंतील आशा	शा. विक्रीडित	२०४
शिंंग	श्यामाराणी	१६१	कोकिलास- स्वर्गंगा किंवा फटका	२०६	
माझें राज्य	अभंग	१६४			

कवितेचें नांव	वृत्त	पान	कवितेचें नांव	वृत्त	पान
दिव्य मंदिर आणि लेख }	स्रग्धरा	२१२	रुष्णातीरावर	चन्द्रकान्त	२५५
प्रेम आणि सत्कार शा. विक्रीडित		२१३	अनुत्तम मनोवृत्तीला	"	२६४
हास्यसंगीत	मोहिनी	२१४	शैशवस्मृति	शा. विक्रीडित	२६५
रुष्णा	चंद्रकांत	२१५	धर्महानीचें भय	स्रग्धरा	२६५
वसंत }	सूर्यकांत	२२०	शोकरजनी	चन्द्रकान्त	२६६
	किंवा राजसा		सुखनिवास	"	२६७
निरोप	चंद्रकान्त	२२४	एकानागून एक	चंद्रकान्त	२६८
कोकिलास	दिंडी	२२८	दीनाम्ने	शा. विक्रीडित	२६९
खरी कविता	वधूवल्ली	२३०	अमर	चन्द्रकान्त	२७०
ईशस्तवन	चन्द्रकान्त	२३३	स्वप्न	"	२७१
पुरी निराशा	राजहंस	२३४	विधीचा फेरा	शा. विक्रीडित	२७३
पांखरास }	चंद्रकान्त व		कागदी नाव	पृथ्वी	२७४
	केशवकरणी	२३५	अचल प्रेम	शा. वि.	२७५
विश्वेशा	शा. विक्रीडित	२३६	माझें कोणीच नाहीं स्रग्धरा		२७७
शांतीसाठीं	चन्द्रकान्त	२३७	समापन	शिखरिणी	२७९
स्थित्यंतर	शा. विक्रीडित	२३७	पुढें चाल	शा. वि.	२८०
पुढें पहा	राजहंस	२३९	आज काय	केशवकरणी	२८१
कवि	अभिमन्यू	२४०	कवि लेंभे यांच्या	} शा. वि.	२८२
उजाड मैदान	चन्द्रकान्त	२४२	पत्रास उत्तर		
पूर्वस्मृति कां !	राजहंस	२४३	चितन	चन्द्रकान्त	२८३
हृदयमार्दव	पृथ्वी	२४४	<b>काव्यगुंफा</b>		
तारा	दिंडी	२४५			
तीर आणि गान	स्रग्विणी	२४९	शूर्पणखा-पत्रिका }	सूर्यकांत	
ताराप्रकाश	स्रग्विणी मात्रा	२४९		किंवा राजसा	२८५
नामलेखन	शा. विक्रीडित	२५२	प्रतीक्षा	केशवकरणी	२९०
धन्य तूं कोकिला	स्रग्विणी मात्रा	२५३	ईशप्रार्थना	शा. वि.	२९१
			प्रबोधन	माळिण	२९३
			भारतमाता	मोहिनी	२९५

कवितेचें नांव	वृत्त	पान	कवितेचें नांव		
वनवासस्पृहा	शा. वि.	२९७	प्रीतीची जादू	केशवकरणी	३२१
सत्कवीची आंतरिक	} „	२९८	संक्रांत	दिंडी	३२२
इच्छा			रुक्मिणी-पत्रिका	राजहंस	३२३
व्याधास	साकी	२९८	मुद्रिका	„	३३०
मृत कन्या	साकी	२९९	सीतेचा निरोप	„	३३२
जीवितसरिता	शा. वि.	३००	बामळीचें फूल	पृथ्वी	३३८
स्वागतगीत	स्रग्धरा	३००	खरें सांग	उषा	३३९
काव्यदेवीला	पृथ्वी	३०१	उत्कंठित	„	३४०
सत्कवि माधवा-	} स्रग्धरा इत्यादि ३०२	३०५	शुष्कगुलाब	शा. वि.	३४१
नुज यांचा मृत्यु			गम अरण्यांत	} सरिता	३४३
शुक्राची चांदणी	प्रहर्षिणी	३०५	जानाना		
मांगलिक	शा. वि.	३०७	आनंदी हो	शा. वि.	३४४
आतांची विनवणी	पृथ्वी	३०८	हताश	स्रग्धरा	३४५
उत्तिष्ठत जाग्रत	मंदाक्रांता	३०८	बाळे नीज सुखें	शा. वि.	३४६
स्फुट श्लोक	शा. वि.	३०९	कलिका	पंचचामर	३४६
—ला	भूपतीवैभव	३०९	भरतभूमि	शा. वि.	३४७
मेघास	शिखरिणी	३१०	चंडोलास	स्रग्धरा	३४८
अन्योक्ति	स्रग्धरा इत्यादि ३११	३११	पारिजातकाचीं फुलें	पृथ्वी	३४९
इच्छेविरुद्ध	केशवकरणी	३१२	विसरावें म्हणून	शा. वि.	३५०
शृंगार	„	३१३	जन्मभूमीची आठवण	पंचचामर	३५०
हास्याचा पडदा	पृथ्वी	३१५	एक इच्छा	शिखरिणी	३५१
व्यर्थ	शा. वि.	३१५	भलती इच्छा	शा. वि.	३५२
विजेची चंद्रकोर	मेनका	३१६	वंदन	मंदाक्रांता इ.	३५२
प्रार्थनाष्टक	पृथ्वी	३१७	मधमाशी	मधमाशी	३५३
वसंतदेवी	केशवकरणी	३१९	सीतेस अरण्यांत	} म्हातारा	३५४
उषा संगीत	हरिणी	३१९	टाकतेवेळीं		
काल-आज-पण-उद्यां	शा. वि.	३२०	लक्ष्मण म्हणतो		
अपूर्णाता	हरिणी	३२०	एकत्वासाठी	बालानंद	३५५



कवितेचें नांव	वृत्त	पान	कवितेचें पान	वृत्त	पान
रानफूल	बालानंद	३५६	मूर्तिकार आणि प्रीति	} शा. वि. ३८६	
सरितेस	,,	३५७	देवता		
बाभळीचें फूल आणि	} अभिमन्यू ३५९		अज्ञात पांखरास	,,	३८७
गुलाबाचें फूल			निजू दे स्वस्थपणें	} दिवाकर ३८८	
दोन मनोवृत्ति	उपजाति इ.	३६०	आतां		
वृद्ध कोण	मेनका	३६१	फूल आणि थडगें	शा. वि.	३८९
धिक्कार त्यांना असो	शा. वि.	३६२	जादूगारीण	राजहंस	३८९
टेकडीवरील तारा	दिंडी	३६४	नुकत्याच फुललेल्या	} शा. वि. ३९१	
व्यर्थ प्रेम	राजहंस	३६६	फुलास		
आकाशांत टकला-	} वसंततिलका ३६७		मधुमालती	दिंडी	३९१
बून पहाणान्या			नाहीच कधी गाणार	राजहंस	३९३
मुलीस			अकालवीणावादन	बधूवल्ली	३९५
तूं उदास कां !	राजहंस	३६८	राजापूरची गंगा	शा. वि.	३९६
संक्रांत	शा. वि.	३७०	काय बरें झालें	केशवकरणी	३९७
डों. जगदीशचंद्र	} स्रग्धरा, शा. वि. व		देवाचें आवडतें फूल	शा. वि.	३९८
बोस			प्रेमभंग	} चंद्रकांत व	केशवकरणी ३९९
माझें दिव्य	दिंडी	३७३	अजुनि चालतोच वाट	उपा	४००
कशास हससी वृथा	पृथ्वी	३७४	द्रौपदी	शा. वि.	४००
प्रार्थना	उपा	३७५	राजगीतिका	शा. विक्रीडित	४०२
माझ्या भगिनीला	दिंडी	३७६	केशवसुत व म्हातारी	इंदुकला	४०३
वर्षादिन	शिशिरिणी	३७६	फुलास	पृथ्वीवृत्त	४०६
सदाफुली	बालानंद	३७७	<b>स्फुट कविता</b>		
तारका	स्रग्विणी	३७८	प्रभातकाल	दिंडी	४०७
जर्मनीचा केसर	अनेकवृत्त	३८०	विधीला	वसंततिलका	४१०
काल चंचल आहे	बालानंद	३८१	जिवलगे	नृपममता	४११
उत्कंठा	शा. वि.	३८२	स्त्रीप्रेम	शा. वि.	४१२
निराशा	,,	३८३	प्रेमप्रतिज्ञा	हरिणी	४१३
एकदां हास	केशवकरणी	३८३	आकाश	मेनका	४१३
वसंतास	शा. वि.	३८४	झपूझां	बालानंद	४१४
विकास	पृथ्वी	३८५	आम्ही	मंदाकांता	४१६
मधमाशी	दोहा	३८५	कवितेचें स्थान	बालानंद	४१७









